

Vol. LVI

May to July

No. 1-3

1973

५६ तम-बृहस्पति

वैशाख-ज्येष्ठाषाढ़ेष्टु

१८६५ शकीयेषु

संस्कृत-साहित्य-परिषदो मासिकं मुख्यपत्रम्

संस्कृत साहित्य परिषद

[Monthly Organ of the Sanskrit Sahitya Parishat, Calcutta]

सहामहोपाध्याक
कालीपदतर्कचार्यस्मृतिः

सम्पादकः

अध्यापकः श्रीरामधनशास्त्री

सह-सम्पादकौ

अध्यापकः श्रीदीननाथ त्रिपाठी नवतीर्थः

अध्यापकः श्रीरघुनाथभट्टा सिद्धान्तशास्त्री पञ्चतीर्थः

एम. ए., पि. आर. एस. वा.

संस्कृत-साहित्य-परिषद्
परिषदो, राजभूदीप्रियल, अटीट
कल्पकाता-४

ब्रैमासिकसूखम्—सूखकव्रयम्

S A N A D


Sandit Kaliapada Tarkacharyya,
Lecturer in Nyaya, Tel Department, Sanskrit College,
Calcutta, Bengal.

I hereby confer upon you the title of
Mahamahopadhyaya as a personal distinction.

New Delhi.
The 1st January 1941


Viceroy of India

Certificate of Honour in Sanskrit



Sri Kalipada Tarkacharya

Shri Kalipada Tarkacharya, Senior Professor in the Research Department, Sanskrit College, Calcutta, is a renowned Sanskrit Scholar. In his scholastic career, he distinguished himself in the studies of KAVYA, VYAKARAN, NYAYA and SANKHYA. He has been the President of the Howrah Sanskrit Samaj and Professor of the Sanskrit Sahitya Parishad. He is also now the Editor of "Sanskrit Sahitya Parishad Patrika" and "Sanskrit Padya Bani Patrika." Shri Tarkacharya has published a number of Mahakavyas, Khanda kavyas, Dramas, Essays and Tikas. He was awarded the title of MAHAMAHOPADHYAYA in 1941.



मन्यवेद वर्षते
मे. भारत का राष्ट्रपति

राजेन्द्र प्रसाद

कालीगढ़, तकर्चास्थ्य

को

भूमूल में पार्णिष्ठ तथा

शास्त्रनिष्ठा के लिए

यह प्रमाण-पत्र प्रदान करता है।

राजेन्द्र प्रसाद
राष्ट्रपति

नई दिल्ली,

दिनांक २७ अगस्त, १९५१
७ वेशाल, १९५१

Vol. LVI	१८६५ शकीयेषु वैशाखज्यैष्ठाषङ्गेषु	May to
No. 1-3	१३८० वृज्ञाब्दीयेषु	July
	५६ तम-वर्षस्य १३-३४-संख्या:	1973

महामहोपाध्याय—
कालीपदत्कर्त्त्वार्थसमृतिः

—निदारुणः शोकसंवादः—

भो भोः पाठक-महाभागा भारतवासिनस्तथा देश-
न्तरस्थाः ! विज्ञाप्यन्ते भवन्तो यत् संस्कृतवाङ्मूर्तयो महाकवयो
नैयायिक-चूडामण्यः सर्वशास्त्रपारञ्जमा भारतललामभूता
महात्मानः संस्कृत-साहित्य-परिषत्-सभापतय-
स्तथा

संस्कृत-साहित्य-परिषत्-पत्रिका-सम्पादका

महामहोपाध्याय-डक्टर-कालीपद-तक्त्वार्थ-
महोदया एकोनाशीत्यधिक-त्रयोदशशततम-बृजाब्दीय-सौर-
श्रावणस्यैकादशदिवसे गुरुवासरे नवतं साधारितमहोरायां
सर्वनिस्मान् शोकार्णवे निमज्ज्य सज्जानं परलोकं प्रस्थिता इति ।
एतेषां तिरोघानेन भारतवर्षं विशेषतो निखिलबृजदेशश्च
अस्तमितभांस्करो घनान्वकाराच्छन्न इव मन्यते ।

सम्पादकीयं निवेदनम्

मान्यमान्याः पण्डितमूर्द्धन्याः, येषां स्वरारुद्धानां विद्वच्चूडा-
मणीनां तर्कचार्यमहाभागानां स्मृतिरक्षणार्थं तदीयगुणगण-
संवलिता संस्कृत-साहित्य-परिषत् पत्रिकायाः संख्यैकाद्य भवतां कर-
किशलयेषु समर्प्यमाणास्ति, ते खलु महात्मानः प्रायेणाजीवनमस्याः
संस्कृत-साहित्य-परिषदः कृते सर्वथात्मानं समुत्सर्गीकृतवन्तो
किंविधाभिरध्यापना-ग्रन्थविरचना-पत्रिकादिसम्पादनरूपाभिः कृत्य-
परम्पराभिरिति सुविदितमेवेदं सहदयानां भवताम् । तस्मात्
कृतवेदितादिश्म परिषत्प्रतिष्ठापकानामेतेषां परलोकप्रस्थानाद-
व्यवहितोत्तर काल एवासीदस्याः स्मृतिसंख्यायाः प्रकाशनमुचितमिति
के वा ने कथयेयुः ।

परं दैवगत्यात्मनो नैसर्जिके प्रकाशने बाधामुपगतेयं संस्कृत-
साहित्य-परिषत् निर्वृणेवाकृतज्ञेव यथाकालं तत् नैव संविधातुमल-
मजनीति स्वकीयमपराधरार्द्धा भवद्भ्रः क्षन्तव्यमभ्यर्थयन्ती समुप-
तिष्ठते तत्रभवतां भवत्रां पुरतो वेपमार्नेव ।

यदि नाम चिरं स्नेहवन्तो भवन्तोऽनिच्छया सम्पद्यमान-
मपराधममुं विस्मरन्तः सादरभिमां स्मृतिसंख्यां करग्राहां कुर्वीत्य-
तदा ते जगद्गुरवोऽपि नूनं सविशेषां तुष्टिमापन्नाः—

शैवे वा वैष्णवे वा पि ब्राह्मे लोके स्थिताः पुनः ।
सर्वदाशीः प्रदानेन वर्द्धयिष्यन्ति नः कुलम् ॥ इति ।

परिषत्सभापतीनां महामहोपाध्याय-कालीपद-तर्कचार्य-
महाभागानां महाप्रयाणमुपलक्ष्य शोकसभायां
संस्कृत-साहित्य-परिषदः

(१७।४।७९) दिवसीयः

शोक-प्रस्तावः

संस्कृत-साहित्य-परिषदः अन्यतमा: प्रतिष्ठातारः आचार्यचराः
पत्रिका-सम्पादकाः सभापतयश्च महामहोपाध्यायाः उक्टर कालीपद-
तर्कचार्य-महोदया विगत-सौर-श्रावणस्यैकादशदिवसे गुरुवासरे
नक्तं सार्वाष्टमहूरायामगणित-गुणमुद्धान् शोकाम्बुधौ तिलीयमानान्
विधाय साधनोचितं धाम प्राप्तवन्तः । वयं परिषत्सदस्यास्तदीय-
परिजनैः सह गभीरं शोकमनुभवन्तस्तान् प्रति सुमहतीं श्रद्धां
निवेदयामः । तदीय-परिजनाश्च तेषामेव शुभाशिषात्मनो धारय-
न्त्वति कामयामहे ।

प्रस्तावस्यास्यानुलिपिस्तत्परिजनानां सकाशे प्रेषणीया ।

महाकवि-महामहोपाध्यायपदभाजाम्
आचार्यवर्य-कालीपद-तकर्त्त्वार्यपदानां तिरोघाने
विलाप-गाथा

[निबन्धकः— श्रीश्रीजीवन्यायतीर्थः]

निस्तब्धामरभारतीकरलसद्वीणाद्य दीना समा
बङ्गक्षीणिरुपैति मौनिवदनादुष्णाश्रुविन्दुस्तुतिम् ।
निःशब्दा सहस्रा ससिन्धुवसुधा प्रावृद्धना निःस्वना
भास्वद्भारतदेवता च मलिना लीना तमःसन्ततो ॥१॥

हा हा विश्वविभासको भरतभूव्योमैकसोमोऽधुना
यातोऽस्तं जगदन्धकारपिहितं बन्धं प्रतीमो वयम् ।
चूडा न्यायमहाचलस्य दलिता कूरेण वज्रात्मना
दुर्दैवेन विशोषिता च कविता-सिन्धू रसस्यन्दिनी ॥२॥

कन्दन्तो विलपन्ति केन विबुधाः सम्बोध्य तं दुर्विषि
येन ध्वस्तममूल्यरत्नममलं भूमौ चिरत्नोज्जवलम् ।
ज्ञाने सिन्धुरनन्यबन्धुरखिलान्तेवासिविद्वन्त्युणां
धूर्योऽसौ सुधियां स्वभावमधुरो वाक्ये च वाचस्पतिः ॥३॥

तकर्त्त्वार्यपदाद् वितकंरहितं यन्नाम सङ्कीर्त्यते
मत्त्ये यश्च गुरुर्बुधः कविरपि आजिष्णुकीर्तिः सदा ।
ओजस्विप्रियभाषणैर्जितचतुर्वक्त्रोऽपि रक्तो नृणा-
मेकच्छत्रनृपोपमोऽरमत यः क्वासौ गतोऽतकिंतः ॥४॥

यद्वाचां प्रसरो रसोत्स इव सत्-स्वान्तेषु सारस्वतं
सारं चारयति स्म वर्णविशदं कणमितासारदम् ।
वीणाभङ्गतिसोदरः स्वविषयोदारग्रहे सादरः
सद्यः सज्जनचित्तमज्जनकरो भावप्रवाहोज्जवलः ॥५॥

मन्ये स्त्रीत्वविसर्जनाय हि सरस्वत्याशु कालीपदा-
कृत्या भूमिरलङ्घुतातिपुरुष-प्रागलभ्यलाभाशया ।
तर्के कर्कशपद्धतौ कुसुमवत् कम्बे च मार्गे कवे:
सांख्यादावुषरे पथि प्रचलितुं पाण्डित्यमङ्गीकृतम् ॥६॥

नानानाटचनिबन्धबन्धन-महाकाव्यादिसग्रन्थने
वश्या स्त्रीव सदानुवर्त्तनपरा यस्याभवल्लेखनी ।
आबाल्यं प्रलयावधिनिरवधि स्थित्वा चिरं सज्जनी
साध्वी तेन समं गता सहमूता नान्यं वरीतुं क्षमा ॥७॥

लावण्यस्फुरिताङ्गसञ्जघटना-कण्ठस्वरोच्चारण-
प्राणप्रीणन-नाटकाभिनयसुश्रीहस्तलिप्यादिभिः ।
शास्त्रार्थर्नवगद्यपद्यरचनैरध्यापनैर्विश्रुत-
स्याचार्यस्य चिराय शोकविधुरो लोकः सदा रोदिति ॥८॥

देव त्वं प्रियसेवकान् परिजनान् स्तिरधांस्तथा बान्धवां-
स्त्यक्त्वा मुक्तिपदं गतोऽसि सुकृतैरानन्दसन्दोहदम् ।
पश्याधोभुवने भवद्विरहतो भाग्याहृतः सद्गणः
प्रेयस्ते ननु काश्यपाश्रमपदं शोकाश्रुभिः सिञ्चति ॥९॥

शिष्या यस्य विशिष्य नैव मिलिताः प्राच्यादथो पश्चिमा-
देशात् फुल्लसरोजतुल्यसुरभेमूङ्गा इवान्ते स्थिताः ।
पीत्वा पूतमधूपमप्रवचनं निःस्पन्दनं त्रा मुदा
माद्यन्ति स्म विहाय तान् क्व नु भवान् निर्वेदवान् मोदसे ॥१०॥

सौजन्यद्वृमजन्यभावकुसुमप्राया यदीय-प्रिय-
व्याहारव्यवहारहारपुषमा नारञ्जयत् कञ्जनम् ?
यत्सान्निध्यममानि वृद्धतरुणस्त्रीबालकैरत्सवः
सोऽयं सर्वजनैकपर्वनिलयो हन्ताद्य यातो लयम् ॥११॥

बङ्गोऽङ्गूतविभूतिशेषमणिवद् धीरेषु हीरायितो-
पाधिं यश्च महामहेतिसहितोपाध्यायमासेदिवान् ।
नास्त्येषोऽपि तथाविधोऽद्य पुरुषः शून्या च पुण्यक्षिति-
स्त्वेषा तद्विरहादहो विलसितं हा दुर्विधेर्दुष्कृतम् ॥१२॥

स्थित्वा संस्कृतभारती रतिमती कालीपदे लालिते
भूवृन्दारकवृन्दचित्तकमलस्यन्देत्मन्दैश्चरम् ।
सम्प्रत्याशयते श्मशानमनुसन्धानु भवप्राङ्गणं
दग्धाङ्गारमग्राद् विदग्धशिखिनश्चेत् सम्भवेच्चित्कणः ॥१३॥

देव त्वत्करकञ्ज-मञ्जुलतरस्पर्शर्द्धिते पर्षदौ
साहित्यस्य च बङ्गसंस्कृतविधेद्वें शोच्यतामानुतः ।
रोगात्तोऽपि समागतः स्मितमुखः कर्तव्यमेवाकरो-
स्ते विस्मृत्य विराजसे कथमहो स्वाराज्यशश्यालसः ॥१४॥

कि ब्रूमो वयमद्य धूमतमसोर्मध्ये वसामोऽवशाः
शोकाच्छन्नतया विपन्नगतयो नुनश्रियो दुर्धियः ।
दिव्ये धामनि दीव्यतात्रभवता देयो दयाद्योतका-
लोको येन हृता भवेदप्यतनायातान्धकृद् यातना ॥१५॥

मृत्युर्जन्मसहोदरस्तनुचरः काले मनुष्यानहो !
निर्वर्धां कवलीकरोति हि बली नास्ते ततो निष्कृतिः ।
जीवञ् जीवशुभं विद्याय जितवाल्लोकान्तरं सन्ततं
त्वं लोकान्तरणो विभुविंतर भो आशीर्विशेषं पुनः ॥१६॥

मदेकबान्धव-ज्येष्ठतात्त्वमज-महामहोपाध्याय- कालीपदतर्कचाययंमुहिश्य शोकविलापः

[विलापकः—श्रीउपेन्द्रमोहन सांख्यतीर्थः]

बाल्यात् सहोदरधिया महतादरेण
स्नेहेन चास्मि नितरां परिलालितोऽहेम् ।
मूके मुखे मम वचो भवतैव दत्तं
प्राग्देशाजं तदनु संस्कृतमादिबन्धो ! ॥१॥

शिक्षाविधौ मम सदा विहितः प्रयासो
बाल्ये यथा तरुणिमन्यपि तद्वदेव ।
अन्नेन साकमुपकल्प्य सवृत्ति-विद्यां
नीतस्त्वयाहमतिदुस्तरमाधमर्घ्यम् ॥२॥

पक्षं ममैव नियमादवलम्बमानं
कल्याणवर्त्मनि निरन्तर-जागरूकम् ।
त्वां पैश्यतां सपदि संशय एष आसीत्
त्वं मे पितृव्यतनयोऽसि सहोदरो वा ॥३॥

शास्त्रानुशासन-विधौ गुरुतामुपेत-
श्चारित्र-शोधन-विधौ सखितामपूर्वाम् ।
स्वीकृत्य पालन-विधौ विविधं प्रथासं
त्वं सोदरादपि ममासि गुरुर्विशेषात् ॥४॥

पाठार्थमाप्त-गुरुमन्दिरमार्यपादं ।
यद्यप्यनारतमपश्यमहं न बाल्ये ।
श्रीभादि-तत्तदवकाशद्विनेषु देशं
आप्तेन मेलनमहं भवता स्मरामि ॥५॥

तत्र त्वया समवया इव सादरेण
 नीतोऽहमाह्लिक-विधावपि सन्निवानम् ।
 दैनन्दिनस्तव विधिर्लघुरायतो वा
 नाभूत् कदापि मम लोचन-दूरवर्ती ॥६॥

दुर्गोत्सवे सविधर्वत्तिनि माधवीये
 सम्भावितं तव समागमनं प्रतीक्ष्य ।
 उत्कण्ठया विगमितः समयो महत्या
 नेत्रातिथिर्मम भवान् भविता कदेति ॥७॥

त्वां दुर्गया सह समागतमब्दशेषे
 लब्ध्वा प्रमोद-जलधौ नितरां निमग्नः ।
 पूजोत्सवो भवतु काममयं परेषाम्
 एकोत्सवो मम पुनस्तव साहचर्यम् ॥८॥

पूजादिनेषु भवतो वचने स्थितेन्
 प्राज्योपचाचाररचनानिरतेन हषत् ।
 अज्ञातखेदकणिकेन मुहूर्तमारात्
 सम्भाविताः खलु मयाच्चनवासरास्ते ॥९॥

दुर्गोत्सवः स्मृतिपथं नियमाद् गतोऽपि
 त्वत्सन्निधानवशतः सुसहो ममासीत् ।
 वृत्तोत्सवं भवनमन्वभवं तदानीं-
 मार्यो यदा गृहमपास्य गतः प्रवासे ॥१०॥

आरोप्य नावि धृतविग्रहमुत्सवं त्वां
 वाष्पाम्भसा पिहित-दृष्टिरूपेत्य गेहम् ।
 वीतोद्यमो निखिल-कर्मणि लुप्तलिप्स-
 स्त्वच्चिन्तयैव कथमप्यनयं दिनानि ॥११॥

पश्चादहं तव समागत-शिष्यभावो
 यद्यप्यवात्समलघून् दिवसांस्त्वदन्ते ।

कैशोर-काल-कलितं मम जीवनस्य
तत्ते समागम-सुखं न तु विस्मरामि ॥१२॥

मां मन्दबुद्धिमधिकृत्य परं प्रयास-
माशैश्वं विहितवानसि वीतखेदः ।
तेनैव निर्गुणतमोऽपि सुर्दुर्विधोऽपि
श्रद्धां बुधेषु कियतीमपि लब्धुमीशः ॥१३॥

यद्यजितं किमपि पाटवमक्षमेण
पद्यादि-लेखनविधौ लवतो मयाद्य ।
एकान्त-हेतुरिह ते करुणैव कामं
रत्नाकरं विधिसुतादपरो न शिष्येत् ॥१४॥

लोकान्तरं गतवतो भवतोऽहमद्य
प्राप्तोऽस्मि किं स्मृतिपथं महतीति चिन्ता ।
पूर्वा स्मृतिस्तव न चेद् विहता तदा मे
तुच्छेन शोक-वचसाऽपि वितुष्यसि त्वम् ॥१५॥

उप्तं त्वया यदुषरे हृदि काव्य-बीजं
तस्याङ्कुरोऽपि समयात् समजायतैव ।
सोऽप्राप्त-पादपदशः क्रमशः क्रशीया-
नद्यामयेन जरसाऽपि च नामशेषः ॥१६॥

आशा तथापि हृदये परिवर्तते मे
एतावतैव परितोषमुपैष्यसि त्वम् ।
जातेऽङ्कुरे कृश-कृशे स्वयमुप्त-बीजाद्
वप्ता शिशाविव पिता न भजेदवज्ञाम् ॥१७॥

पान्थायसे स्मृतिपथे त्वमिह प्रसङ्गे
संशोधयन् मम निबन्धमपक्व-लेखम् ।
यत्रापवर्जित-शुभाशुभ-भावनेन
त्वय्यपितास्त्रिल-भरेण मया प्रसुप्तम् ॥१८॥

ऋग्न्या जराजनितयाऽकृश-कर्षितोऽहं
कं यामि लेखपरिकर्मविघ्नौ शरण्यम् ।
याचे ततः प्रणयतः पुनरार्थ्यमेव
संशोध्य पाठ्यमिह मे स्थलितं यदि स्यात् ॥१९॥

कौमारके हृदि मयाऽसि यथा गृहीत-
स्तन्मात्रमत्र गलदर्गलमस्ति जातम् ।
अद्यापमर्दित-विपक्ष-सहस्रवृक्षं
शास्त्राट्वीविचरणं तव किं ब्रवीमि ॥२०॥

काननादिव निजाननतः प्रकामं
संगृह्य काव्यकुसुमान्यतिसौरभाणि ।
वर्णोज्ज्वलानि रसवन्ति मनोहराणि
प्रामोदयो रसपिपासु-बुध-द्विरेफान् ॥२१॥

न्यायस्त्वया समधिगत्य गुरोः प्रकाण्डा-
न्नीतः प्रचारमतिमात्रमिह प्रदेशो ।
येनोपगम्य तव सन्निधिमाप्तविद्या
अध्यापका अपि गतास्त्व शिष्यभावम् ॥२२॥

शिष्यप्रशिष्यविद्या तव दत्तविद्या
प्राप्ता प्रसारमिह भारतभूमिभागे ।
लब्धां क्रमेण रघुनाथ-गदाधरादे -
बैङ्गस्य कीर्तिमतुलां बहुलीकरोति ॥२३॥

तैस्तैरनेक-विबुधैरुपशोभितापि
रुपातिं त्वयैव गमिता भरतावनीयम् ।
सत्-स्वप्यनेक-सुविशाल महीरहेषु
द्वीपोऽयमस्ति विदितः खलु जम्बुनान्ता ॥२४॥

आलोक्य ते वपुरुपात्-महत्वचिह्नम्
आकर्ण्य वा तव निर्गल-वांकपञ्चम् ।
वादे पटुत्वमधिगम्य च विस्मिता ये
ते ते हतास्तव न चेच्चरितं विदन्ति ॥२५॥

औदार्यमास्त गुणि-निगुण-निर्विशेषं
स्नेहः कुटुम्बमधिकृत्य निर्गलश्च ।
शिष्या गताः सुत-समादरणं स्वभावा-
दादर्शतां त्वमगमो व्यवहारतोऽपि ॥२६॥

प्रीतिः परा यदभवन्मयि निगुणे तु
हेतुर्मनागपि मया नहि तत्र दृष्टः ।
यद्वास्ति ते प्रकृतिरेव निदानमस्मिन्
निष्कारण-प्रणयिनो हि महास्वभावाः ॥२७॥.

त्वं कालतः स्वसुकृतमेचितधामलब्धः
प्रेत्यापि तत्र न गतिर्मम सम्भवित्री ।
त्वच्चापि न कवचिदुपैष्यसि नः सकाशे
तस्माच्चिराय गलिता तव दर्शनाशा ॥२८॥

उत्कण्ठते हृदयमद्य तथापि बोद्धु
निर्वासिताः किमु चिरान्मनसो वयं ते ।
स्नेहः स साऽतिकरणाऽकपटा च साशी-
देहेन साकमगमद् विलयं किमेते ? ॥२९॥

आस्तामलौकिक-विधेरनुचिन्तनं तत्
स्तिर्धा वयं त्वयि भूशं पुनरप्रतोऽपि ।
याचामहे परम-कारणिकं परेशं
या तस्य ते सुचिर-शान्तिमनन्तकालम् ॥३०॥

अशेषगुणालङ्घृत-दिग्न्तविश्रान्तकीर्तीनां पुण्यश्लोक-
महामहोपाध्याय-डक्टर कालीपदतर्काचार्य-
महोदयानां महाप्रयाणे शोकोच्छासः

[निबन्धकः—श्रीविश्वेश्वर विद्याभूषणः काव्यतीर्थः]

शीर्णशेष-वियोगदुःख-विधुरा रोस्यमाना भृशं
 इयामापाङ्ग-सिताश्रुविन्दु-निवया किलटेक्षिपद्यच्छटा ।
 स्तब्धीभूत-विहङ्गकण्ठ-कविता शोकाकुला भारती
 मौनं शोचति बङ्गसागरजलैः स्रोतस्विनी जाह्नवी ॥१॥

ब्राह्मणे चिरनिष्ठतात्ममहिमा नानागुणालङ्घृत
 आचार्यो बहुकीर्तिः कुलपते ! विद्यार्थि-संसेवितः ।
 तकर्त्तार्य-महाकविश्व महितः सम्मानितः सादरं
 धन्यस्त्वं परिपूतरम्यचरितो देदीप्यसे गौरवात् ॥२॥

रम्या या देवभाषा ललितरसमयी श्रीतशास्त्रादिमूर्ति
 कल्पे कल्पे प्रकामं जगति वितनुते ज्ञानधर्मप्रचारम् ।
 तां वाणीं ब्रह्मविद्यां व्रतचरणपरः सेवमानो वरेण्यः
 कीर्तिं भो लब्धवांस्त्वं दिशि दिशि विमलां सुप्रतिष्ठो नरेषु ॥३॥

लब्धवा तापसवंश-जन्मविभवं प्रज्ञातपोमण्डितं
 ध्यायंस्ते हृदयाधिर्पं यदुपतिं भक्तप्रियं भक्तिमान् ।
 तत्त्वज्ञो हरिपादपङ्गजमतिः प्रेमणा सदोल्लासितः
 स्वर्गं गच्छसि देव दुःखविधुरो भद्रं तव प्रार्थये ॥४॥

स्थानं तेऽस्तु सुरेन्द्र-दिव्यभवने संगीतरम्योज्जवले
किं कुर्मस्तव पुण्यवन्दनविधौ शोकाकूलाः स्मो वयम् ।
दीनैस्त्वद्विरहार्तबान्धवजनैर्भक्त्यापितामञ्जलिं
तप्तोच्छासयुतां गृहाण कृपया कारुण्यरत्नाकर ॥५॥

अत्रैव संसद्भवने त्वया भोः !
समर्पितं मे शुभमानपत्रम् ।
प्राप्तोऽसि हन्ताद्य सुरेन्द्रलोकं
वयथातुरस्त्वां विबुधं स्मरामि ॥६॥

कालीपदसुधास्यन्दमकरन्दमधुव्रतः ।
दीप्यतां परमे धाम्नि महर्षिः काश्यपः कविः ॥७॥

स्वर्गतन्तकाचार्यवृत्तिर्पणे

—निवापाञ्जलिः—

[निबन्धकः—श्रीधीरेन्द्रनाथ मुखोपाध्यायः काव्यव्याकरणतीर्थः]

तकाचार्यं महाकवे ! तव तनुत्यागाधिवार्ता हठात्
कर्णभ्यां समुपेत्य तीव्रमभिनद् मर्मस्थलं शत्यवत् ।
हा हा सोम्य तव प्रसन्नवदनं भूयो न दृश्यं भवेद्
इत्येवं स्मरतः स्वतो नयनतः शोकाश्रुधारावहत् ॥१॥

शुष्कं दारमुखं निदारुणतमोद्वेगाभिभूताः सुताः
शीर्णं शिष्यकुलं कुले मतिमतां नो कोऽपि यो नाकुलः ।
आत्मीयस्वजनास्तथा गुणिणाः सीदन्ति सर्वेऽधुना
किन्त्वेको हृदि शोकसिन्धुरनिशं नेत्राम्बुभिर्वर्षते ॥२॥

जातस्त्वं हि सदा सुधीशसदने सर्वे तदा सुन्दरं
सद्योजातशिशुं विलोक्य जहसुस्त्वेकेन ते क्रन्दितम् ।
अद्य त्वं विहसन् गतः सुरपुरं क्रदन्ति सर्वे कृतिन्
घन्यं जीवनमीदृशं तनुभूतां नान्यद् बुधैर्वन्द्यते ॥३॥

जाता यादिकवे : पुरा सुललिता व्यासेन संवर्धिता
वैदग्धी कविता स्वयं वृतवती 'श्रीकालिदासं वरम् ।
कालात् सा किल कालिदासमपरं कालीपदाख्यं प्रियं
त्वामासाद्य वरं परं सुखवती रेमे चिरं भास्वती ॥४॥

हा कष्टं कवितापते ! त्वयि गते सतसङ्गमाद् वञ्चिता
साध्वी सा कविता सतीव वनिता शोकात् त्वया प्रस्थिता ।

शेषा या च मता रसेन रहिता नष्टा च कष्टागता
शून्यालंकृतिकुत्सिता ध्वनिहता सैवश्रिता मादृशान् ॥५॥

तस्मादद्य महाकवित्वजलघे ! पारं च सारं तव
गम्भीर्यादिगुणप्रकर्षमतुलं माधुर्यमुच्चत्प्रभम् ।
लीलासंवलितानतीव लिलितान् भावांस्तरङ्गायितान्
सम्यग् वर्णयितुं विवर्णतनुकाः किं वर्णयामो वयम् ? ॥६॥

आस्वाद्यां कविहृद्यमुत्तममहाकाव्यं च ते नाटकं
सम्पृक्तस्तत्वं पद्यसंस्कृतरसै रावीन्द्रगीताञ्जलिः' ।
त्वच्चित्ताकरजातभाष्यमण्यः शास्त्रार्थसन्दीपका
अत्यर्थं तव कीर्तिर्तनपरान् कुर्वन्ति विद्वज्जनान् ॥७॥

वाग्वैदरध्यगुणैर्विदग्धनिचयानुच्छैस्तरां मुख्यन्
मूखन्ति पण्डितयन् चलानचलयन् गर्वोन्नतान् खर्वयन् ।
वर्णेशाश्च विवर्णयन् बुधसभाशोभां परं वर्धयन्
हा हा त्वं न पुनः कवीन्द्र समितौ दृश्यो भवेः पूर्ववत् ॥८॥

पूर्वं यस्य मुखात् सुतर्कमुखरादुद्गीर्णवर्णच्छटां
ध्यायन्ती बुधसंहतिः सुमहती कालस्मृतिं व्यस्मरत् ।
व्याकृत्यादिविभिन्नास्त्रविषये पारङ्गमं सज्जनं
तर्काचार्यमहो विचारनिपुणं तं विस्मरामः कथम् ॥९॥

सर्वं भारतभूतलं सुविपुलं प्रोद्भासयन् रोचिषा
प्रातः सायमथो समं कविरवे ! सर्वैरभूर्वन्दितः ॥
त्वय्यस्तं प्रगते विभाविरहिते वात्याहते भारते
नीरस्त्रं तम आगतं कविकुले, को वा दिशं निर्दिशेत् ॥१०॥

देशे शेषतमो महायत-महोपाध्याय आसीरहो
ज्योतिष्के त्वयि विच्छयुते बुधयुगं शेषं गतं बङ्गतः ।

काव्यालंकृतिदर्शनेषु जटिले तर्के तथा तर्किनां
सन्देहे समुपस्थिते वद कर्व ! मध्यस्थतां को नयेत् ? ॥११॥

यैषा 'संस्कृतपूर्विका'हि 'परिषद्' 'साहित्यपूर्वा' तथा
या' कन्येति विचिन्त्य तातसदृशस्नेहेन ते पालिता ।
सा दीना विमना विषादमलिना सद्योवियोगात् पितुः
शोचन्ती नयनाम्बु वर्षति सदा, तामाशिषा सान्त्वय ॥१२॥

भो आचार्यशिरोमणे कविधने त्वं भूयसाधीश्वरः
किं देयं तव तृप्तये पितृसम ! स्वर्गं पुरं प्रस्थित !
सश्रद्धं तिलः काव्य-भक्तितुलसी-नेत्राम्बुभिः कल्पित
उत्सर्गीकृत एष तुभ्यमधुना नेयो निवापाञ्जलिः ॥१३॥

— o —

महामहोपाध्याय डॉक्टर कालीपद तर्कचार्य- महोदयानां जीवनवृत्तसंग्रहः

[संग्राहकः—शिष्याधमः श्रीमधुसूदन वेदान्तशास्त्री]

अस्ति पूर्वबङ्गेषु कोटालिपाङ्गाख्यं ब्राह्मणवर्णप्रधानं नगरम् ।
 तत्र विद्याचार-सुविश्रुत-काश्यपगोत्र-श्रीप्रमोदन-पुरन्दराचार्यात्
 प्रावर्त्तत कश्चिदित्प्रसिद्धः काश्यपो वंशः, यत्र जनिमग्रहीदद्वैत-
 सिद्धि-प्रमुख-प्रभूत-रत्नभूत-ग्रन्थप्रजापतिः सकलक्षिति-प्रख्यातकीर्ति-
 यंतिकोविदचक्रवर्तीं सरस्वत्युपनामा श्रीमधुसूदनो नाम । स
 बाल्ये स्वपितुरेव गृहीत-व्याकरणादि-विद्यो नवद्वीपे न्यायविद्या-
 मासाद्य वाराणसीं गत्वा तत्र सन्न्यासेन समं निगमान्तविद्या-
 मधिजगाम, गुरुणा च न्यायामृतादिनिबद्धमाध्वपद्धतिसमुद्देजितेन
 समादिष्टः परमेष्टभूताद्वैतसिद्धान्तवर्द्धनीमद्वैतसिद्धिं निबबन्ध ।

अस्मिन्नेव पौरन्दरे वंशे कालेन हरकुमारो नाम कश्चन महापुरुषः
 समजायत, यस्य सत्त्वप्रधानप्रकृतेः सुरेषु महीसुरेषु च श्रद्धामति-
 समिद्धां दधानस्य महती प्रसिद्धिरासीद् वैदिकादिकर्मकाण्डेषु ।
 तस्मादेव महापुरुषादजायत दीपाद् दीप इव तुल्याकारः प्रतिभाष्टः
 श्रीहरिदासो नाम । यः शैशवे स्वदेश एव. गृहीतप्राथमिक-विद्यो
 न्यायविद्याधिगमाय पश्चिमबङ्गानधिष्ठाय न्यायविद्यां समासाद्य
 तर्कतीर्थेति नवन्यायविद्याचरमोपाधिमाससांद । तस्य देशकाल-
 कुलाचाराद्यनुसारेण स्वल्पे वयस्येव गृहीतदारस्य यदा सुचिरेणापि
 कालेन स्वपत्न्यां श्रीसीतादेव्यां नापत्यमजनिष्ट, तदा तत्पिता
 हरकुमारः स्वपुत्राद् प॑ स्वीयवंशधारा-प्रणाशशङ्क्या दृयमानो

*महामहोपाध्यायानां कृतिपुत्रयोः अध्यापक—श्रीगङ्गेश चक्रवर्त्तिनः अध्यापक-
 डॉक्टर-श्रीसोमेश चक्रवर्त्तनश्च सौजन्यात् वृत्तमिदं संगृहीतम् ।

यथाविधानं प्रधानकोविदगणेन श्रीश्रीचण्डीसमाख्य-सुविख्यात-देवी-
माहात्म्यस्तोत्रस्य शतावृत्तिपाठं पौत्रकाम्यया कारयामास । ततः
स्वल्पेन कालेन गच्छतैव श्रीहरिदासात् सीतादेव्यां सुलक्षणः कश्चन
पुत्रः अष्टाशीत्युत्तराष्ट्रादशशतम्-खृष्टसंवत्सरे समजनिष्ठ,
यस्य चण्डीकृपयैव लब्धजन्मनः काले पितामहः कालीपदेति नामपदं
प्रचारयामास । तेनैव नाम्ना लब्धप्रचारस्य स्वजनगणसमादरेण
क्रमेण वर्द्धमानस्य तस्य पञ्चमवर्षे वयसि सम्प्राप्ते विद्यारम्भः
समजनि । कियत्कालानन्तरं विद्याशिक्षार्थं पिता पुत्रं कलिकाता-
नगरीं निनाय, यत्रासौ स्वयं जीविकार्थं सुचिरात् पूर्वत एव
नियमेनोवास । पिता तावत् परितः क्रमेण वर्द्धमानां संस्कृतविद्या-
वतामत्युद्धतां द्वार्गतिं पदे पदे समीक्षमाणः कालानुसारेण सकला-
प्रेक्षितायां विलक्षण-धनमानादि-निदानभूतायां पाश्चात्यविद्याशिक्षायां
तनयं विचक्षणं कर्तुंकामः पाश्चात्यविद्यालये प्रावेशयत् । किन्तु
तया दिशा सबधीशस्य वेद्यसः स्पृहा न प्रावर्तत । विद्यातुरनति-
क्रमणीय-पराक्रमेण नियन्त्रितः कालीपदः पाश्चात्यविद्यापरिग्रहे
सुतरामाग्रहवतः पितुः सर्वं प्रयत्नं सप्त्न इव व्यर्थीकृत्य संस्कृतविद्या-
शिक्षणकृत्यमेव परमानन्दकन्दमवधार्य तत्रैवात्मानं सुदृढं नियोजया-
मास । तदिदं सुतरामनिच्छव्यपि तातो निजाभिलिषितसिद्धौ किमपि
साधनमनासाद्य तावतैव कथञ्चित् परितुतोष । अथ प्रारब्धं तस्य
संस्कृताध्ययनम् । ततः प्रभूति महताध्यवसायेन स्वदेश एव क्रमेण
श्रीकालीकान्तशिरोमणिप्रभुत्वेभ्यो नैकेभ्यः सुयोग्याध्यापकेभ्यः
संस्कृतव्याकरणमधीयानर्थस्य तस्य स्वल्पेनैव कालेन प्राक्तन-
संस्कृतारानुगृहीतस्यैव संस्कृतभाषायां सविशेषः प्रवेशः समजायत ।
समञ्च समप्रेक्षितेन पाठ्यग्रन्थपाठेन भाषान्तरस्य संस्कृतभाषया-
नुवादे स्वेन पितृव्येन सुगमोपायेन विनीयमानस्य क्रमेण संस्कृत-
भाषया निबन्धने स्वतन्त्रतया तत्प्रवचने च सामर्थ्यमजनिष्ठ । ततः
कियता कालेनासमाप्तव्याकरणाध्ययन एवासौ सरलेन छन्दसा पद्मम-
ध्यनवद्यं रचयितुमारेभे । तत्कालदेव चास्य महती प्रसिद्धिर-

रजनिष्ट गरिष्ठविद्वत्समाजेषु , गीर्वाणिवाण्या व्याख्याननैपुण्ये ।
 बाल्यात् प्रभूत्येवात्यर्थमवत्तिष्ठ समासक्तिरस्य कदाचिदुत्सवादिषु
 रूपकाभिनये कदाचित् परिषदादिषु शिष्टाभीष्टपद्मादिपाठे संस्कृत-
 भाषया विद्वद्गोष्ठाचां मिथः संवादे पूर्वबङ्गीय-वैदिक-ज्ञाह्याणां
 विवाहसभासु वरपक्ष-कन्यापक्षयोरन्यतर-पक्षमाश्रित्य पक्ष-प्रतिपक्ष-
 भावेन संस्कृतभाषया विवादे प्रस्तुते श्लोकेन प्रश्नः करणीय इत्यपि
 तेनैव कृत्वा सामाजिकस्तुते शास्त्रार्थविचारे विद्यादि-यशोबीज-
 भूतेषु वा कृत्यान्तरेषु । परं नासीदासक्तिर्बालान्तरवत् क्रीडनादि-
 व्यापारेषु । येनोत्तरस्यां यौवनदशायामनासादितपादकन्तुकादि-
 विविध-क्रीडानैपुण्यस्यापि स्वाधीनतानधीतविद्याध्यापनादिविधि-
 धिवव रूपकाभिनयादावपि प्रकर्षातिशयेन यशोराशिरस्य विशदः
 सर्वा दिशः समश्नुवानः सञ्चचार ।

कियता कालेन च तदानीन्तन-राजकीयसंस्कृत-परीक्षा-समिति-
 परिगृहीतायां व्याकरणशास्त्रीयप्रथमपरीक्षायामवतीर्णः स्वदेशस्थित
 एव तां सप्रशंसमुत्तीर्य विलक्षण-विद्यापरिग्रहाय कलिकातानगर्यां
 पितुः समीपमाससाद । तत्र गत्वा च तदानीं कलिकातानगर्यां
 सुप्रसिद्धे 'भारतीरञ्जन'विद्यालये प्रवीणतमवैयाकरण-श्रीभुवनेश्वर-
 विद्यालङ्कार-महोदयेभ्यः शिष्टं व्याकरणतन्त्रं निपुणमधीत्य क्रमेण
 व्याकरणशास्त्र-मध्यम-परीक्षामुपाधिपरीक्षाऽच सप्रकर्षमुत्तीर्य तत्रैव
 काव्यशास्त्रमध्यंशेनाधीयानः काव्यमध्यमपरीक्षामपि प्रकर्षेण
 समुत्ततार । अस्मिन्नवसरे विद्यालङ्कारमहोदयाः पूर्वबङ्गेषु प्रथित-
 यशसा कवीन्द्रसंस्कृतमहाविद्यालयेन तदध्यापकपदग्रहणाय सबहुमान-
 सभ्यर्थिता भारतीरञ्जनविद्यालयं विघटय्य तत्रैव गताः । तदानीं
 भारतीरञ्जनविद्यालयस्य विद्यार्थिनो दावानलनिर्दग्ध-वनस्पाश्रया
 इव विहगाः समन्ततः समन्विष्यन्तो विभिन्नशिक्षाश्रमानाशिश्रियुः ।
 कालीपदोऽपि कतिचिद् दिनानि कलिकातानगर्यामितस्ततो गत्वा
 काव्यशास्त्रमधीयानः सन्तोषविशेषमनासाद्य वेधसेव सम्प्रेरितो 'मूला-
 जोड़'-संस्कृतमहाविद्यालयं गत्वा तत्र काव्यकोविदरत्नभूतश्रीहरि-

पदविद्यारत्नकाव्यसमृतीर्थमहोदयेभ्यः सुनिपुणं काव्यालङ्कार-
तन्त्राणि समधीत्य तस्मिन्नेव वर्षे प्रथमविभागे सर्वप्रथमस्थानमधि-
कृत्य काव्योपाधिपरीक्षामुदत्तरत् पुरस्कार-विशेषांश्च समाप्त-
साद । परीक्षानन्तरं लब्धावसरः कियता कालेन स नलदमयन्ती-
वृत्तमधिकृत्य ‘विदर्भसमागमं’ नाम सप्ताङ्कं संस्कृतनाटकं प्रणिनाय,
तदिदमभिनीतज्ञचाभूतदानीन्तन-तन्महाविद्यालयविद्यार्थिवृन्देन तत्रत्य-
सारस्वत-महोत्सवे महाग्रहण । अथ पूर्वत एव तर्कशास्त्रविद्यायामति-
श्रद्धालुरसौ तत्रैव महाविद्यालये सर्वाध्यक्षपदमध्यासीनेभ्यो गौतम-
गङ्गेशादिकल्प-नैयायिकप्रवर-महामहोपाध्याय-श्रीशिवचन्द्र-सार्वभौम-
भट्टाचार्येभ्यो न्यायविद्यामध्येतुमारेभे । निःसङ्गं तप इव न्याय-
शास्त्राध्ययनं विद्यानश्चासौ क्रमेण न्याय-शास्त्रस्य प्रथमपरीक्षां
मध्यमपरीक्षाज्ञ्च सुतरां प्रकर्षेण समुत्ततार । एतस्मिन्नन्तरे तेन
'अनुवादनवोदयो' नाम कश्चन संस्कृतभाषा-शिक्षाग्रन्थः प्राणायि,
यः संस्कृत-शिक्षार्थ-समाजस्य महान्तमादरं प्राप्तवान् ।

ततः परं तत्रैव महाविद्यालये स महामहोपाध्याय-श्रीशिवचन्द्र-
सार्वभौमभट्टाचार्य-महोदयेभ्य एव नवन्यायशास्त्रीयतीर्थपरीक्षायां
पाठ्यभूतान् ग्रन्थान् सामिनिवेशमध्येतुमारेभे । सांख्यशास्त्रीय-
ग्रन्थानवसरसमयेनाधीत्य-समुत्तीर्णश्च सांख्यशास्त्रीय-मध्यमपरीक्षाम-
त्युत्कर्षेण । तस्मिन्नेवावसरे कलिकातास्थ-छात्र-पुस्तकालयेन
संस्कृतार्थितोऽसौ कवि-काव्यसमालोचनात्मिकां ‘काव्य-चिन्ता’ सांख्य-
कारिका-नीड्यादभाष्यटीकां सांख्यसारटीकां सार-मञ्जरीटीकां
क्रेषणज्ञिच्छदन्त्येषां ग्रन्थानांटीका बङ्गभाषामयानुवादादीश्च प्रणिनाय ।
तदानीन्तन-‘विदोदया’र्थ-संस्कृतपत्रिकायां तदानीन्तन्याम् ‘आर्य-
प्रभा’र्थसंस्कृतपत्रिकायामन्यत्र च तस्य बहवो गद्यपद्मभया
निबन्धाः प्रकाशिता अभूतवन् । श्रीश्रीचैतन्यचरितामृतग्रन्थस्य
संस्कृतेनानुवादकः सुकविः श्रीभास्करानन्दस्वामी तदानीन्तनस्तत्रत्य-
विद्यार्थी तस्य परमः सुहृदासीत्, यः पर्यन्ते सन्नगासाश्रममाश्रित्य
‘क्षीलना’पत्रनस्थितस्य ‘ज्ञानानन्दाश्रम’स्याध्यक्षतामाससाद् ।

ततः सुतीक्ष्णया प्रतिभया समन्वितोऽसौ निःशेषाणि नव्यन्याय-
तन्त्रतत्त्वानि गुरुचरणानामनुकम्पया पितृचरणानामन्तरान्तरा सहाय-
केन च सम्यगायत्तीकृत्य राजकीय-'तर्कतीर्थ'-पर्वक्षां प्रथमविभागे
प्रथमस्थानमधिकृत्य समुत्तीर्णः सविशेषपुरस्कारेण समं तर्कतीर्थो-
पाधिमलभत् । सन्तुष्टाश्च गुरवस्तमिमं ततः प्रशस्तिपत्रं प्रदाय
'तर्काचार्ये'ति विशेषोपनाम्ना विभूषयामासुः ।

तस्मिन्नेव वर्षे कलिकातानगर्यामिचिरप्रतिष्ठापितायाः संस्कृत-
साहित्यपरिषदः संस्कृत-विद्यालये सोऽयमुपाध्यायभूयं नीतो
विद्यार्थिसङ्घाननेकानि शास्त्राण्यध्यापयितुमारेभे । वृतश्चाभूत्
सहस्रम्पादकपदे तत्रत्य'संस्कृत-साहित्य-परिषद्' पत्रिकायाः । ततः
प्रभृति द्वादश वत्सरान् यावदविच्छेदेन नियतं गुरुकुले ब्रह्माचर्य-
ब्रतमिव तत्र विद्यार्थिनामध्यापनादिव्रतमनुतिष्ठतस्तस्य विशिष्टशिष्ट-
गोष्ठीषु वरिष्ठा प्रतिष्ठा समजनिष्ठ । तत्रैव तस्य विद्यान्नेन
दीक्षितस्य द्वादशवर्षभ्यन्तरे संस्कृत-साहित्य-परिषद् पत्रिकायां
बहुविद्या गद्यपद्यमया निबन्धाः प्रकाशिता अभूवन् । तदैव तेन स्वकृत-
मुक्तिदीपिकाख्यटीकया विशदबङ्गभाषानुवादेन सुविस्तृत-संस्कृत-
भूमिकया च सुसंस्कृतं गदाधरभट्टाचार्यकृतनवमुक्तिवादग्रन्थं तथा
स्वकृत-सूक्तिदीपिकाख्यटीकया स्वकृत-बङ्गभाषामयभाष्यतात्पर्य-
व्याख्यया स्वकृत-संस्कृतभूमिकया च समलङ्घृत्य तेन सुसंस्कृतं
जगदीशतकलिङ्गारक्तं प्रशस्तपादभाष्यसूक्तिग्रन्थं तथा स्वकृत-
रत्नलङ्घक्षीटीकया स्वकृतसंस्कृतभूमिकया^१ स्वकृतन्यायपारिभाषिक-
पदार्थविवृत्या च समलङ्घृत्य तेन संस्कृतं कणादतर्कवागीशकृतं
भाषारत्नं नाम न्यायतन्त्रग्रन्थं संस्कृत-साहित्य-परिषद् सुमहता
समादरेण मुद्राप्रित्वा पुस्तकाकारेण प्रकाशयामास । तस्य 'नल-
दमयन्तीय' नाम नाटकमपि तदानीमेव परिषदा प्रकाशितं सुप्रसूक्त-
ञ्चाभूत् प्रकाशयरङ्गमञ्चे परिषद्वाट्यगोष्ठा । एतस्मिन्नान्तरे एव
'सत्यानुभावं' नाम महाकाव्यं 'स्थमन्तकोद्धारं' नाम व्यायोगरूपकोञ्च
प्रणिनाय । प्रकाशितञ्चाभूत् सत्यानुभावं नैम महाकाव्यं परिषदेव

पुस्तकाकारेण । तेन विरचय्य प्रकाशितश्च संस्कृतसाहित्य-परिषत्-पत्रिकायां ‘जातिबाधकप्रकरणा’ख्यो न्यायग्रन्थः ।

अस्मिन्नवसरे स ‘काशी-भारतधर्ममहामण्डलेन’ ‘विद्यावारिषि’-रित्युपाधिना सम्मानितः ।

अथासौ कालीपदतर्कचार्य एकविशदुत्तरैकोनविशतिशततम-खृष्टीयसंवत्सरे राजकीय-शिक्षाधिकृत-प्रधानपुरुषैस्तदीयगुणाकृष्टैः कलिकाता-राजकीय-संस्कृत-महाविद्यालये न्यायशास्त्रीयाध्यापकपदे कियत्कालानन्तरञ्च तत्रैव प्राच्यविद्याविभागीयतर्कप्रधानाध्यापकपदे वृतः । तत्र महाविद्यालये प्रवेशादचिरपूर्वमेव प्रतिकूलदैवगत्या तदीयस्तातः सहवर्धमिणी च दिवं जग्मतुः ।

यदासौ तत्र महाविद्यालये प्रविष्टस्तदा नियमेन बङ्गीयसंस्कृत-परीक्षासमितेः कृत्यपरिचालनाभारः कलिकाता-राजकीयसंस्कृत-महाविद्यालयस्याध्यक्ष एव अधिकारबलेन न्यस्त आसीत् । सोऽयं क्रमेण तत्रैवार्थस्य कृत्यकुशलतां विश्वासयोग्यताञ्च समीक्ष्य तत्र बहूनां परीक्षासम्बन्धि-रहस्यकृत्यानां भारं समर्पितवान्, सोऽपि यथाधिकारं यथाप्रयोजनञ्च स्वकीयं भारमुद्भा सर्वेषां महतीं श्रद्धा-माचकर्ष । अथैवं विद्याकृत्यपर्यायेण व्यतिक्रान्ते वर्षदशके तदानी-न्तनभारतसावधीमैरेकचत्वारिंशदुत्तरैकोनविशतिशततमखृष्टसंवत्सरे तत्रैवार्थार्थो वार्षिकशतरूप्यकादेशसहितेन ‘महामहोपाध्याय’ विरुद्धपदेन तथोः एकषष्ठ्युत्तरैकोनविशतिशततम-खृष्टसंवत्सरे च स्वाधीन-भारतराष्ट्रपतिभिः वार्षिकसार्धसहस्ररूप्यक (कियत्कालादनन्तरं वार्षिकसहस्रत्रयरूप्यक) पारितोषिकादेशसहितविद्यामानपत्रप्रदानेन सम्मानितो बभूव । तत्कालाभ्यन्तरे तेन विरचितं ‘प्रशान्तरस्त्वाकरं’ नाम रूपकं प्रकाशितञ्च पुस्तकाकारेण परिषदा । तस्मिन्नवसरे ‘संस्कृतपद्यगोष्ठी’ नाम काचित् संस्कृतगोष्ठी तन्मुखपत्रभूता ‘संस्कृत-पद्यवाणी’ नाम संस्कृत-विचित्रचित्रपद्यादिप्रधाना काचन संस्कृत-पत्रिका च प्रवर्तिता तेन, या या वर्षत्रयं लब्धप्रचारा द्रविणदारिद्रचेण व्रिष्णाश्चेष्टां यत्तदा न्यायमानुगत-साधारण-कार्यकालातिक्रमेऽपि

राष्ट्राधिकृतप्रधानिपुष्पणानुमत्या चर्तुःपञ्चाशदुत्तरैकोनविंशतिशततम्-
वर्षे यावत् तत्रासौ यशसा कार्यं कृत्वा तस्मादवसरं जग्राह ।

महामहोपाध्यायः पूर्वपाकिस्थानान्तर्गतां (अधुना वांलादेशस्थां)
पुष्पपरम्पराधिकृतां स्वजन्मभूमि चिराय विसर्ज्य च पश्चमबङ्गेषु
हुगलीप्रदेशान्तर्गत-भद्रकालीनगर्यां गङ्गायाः पश्चमतीरवर्तिन्यां
वासभवनं विनिर्माय तत्रैवावस्थातु मारेभे ।

तस्मिन्ब्रवसरे प्रणीतान्यनेन 'मानवकगौरवं' नाम रूपकं 'योगि-
भक्तचरितं' नाम श्रव्यकाव्यं 'आलोकतिमिरवैरं' नाम खण्डकाव्यम्,
विश्वकवि-रक्षीन्द्रनाथेन कृतस्य गीताञ्जलेः संस्कृतानुवादः 'गीता-
ञ्जलिप्रतिच्छाया'स्यां काव्यं खण्डखण्डपद्मकदम्बकानि च बहूनि ।
बङ्गभाषामयगच्छपद्मनिबन्धनेऽपि महत् पाटवमस्य प्रकाशते
विविधबङ्गभाषामयेषत्रिकादिषु । अस्मिन्ब्रवसरे तेन विनिर्मिता
हरिरामतर्कवाणीशकृतस्य 'मुक्तिवादविचार'-नामधेयन्यायप्रकरण-
ग्रन्थस्य सुविस्तृता संस्कृतटीका कलिकाता-राष्ट्रिय-संस्कृत-महा-
विद्यालयाध्यक्षानुरोधेन, या तद्विद्यालयग्रन्थमालान्तर्गतरूपेण
गृहीता मुद्रापिता च ।

द्विसप्तत्युत्तरैकोनविंशतिशततमखृष्टसंवत्सरे वर्धमानविश्व-
विद्यालयः सम्मानसूचकं 'डिलिट' उपाधिनामुं भूषितवान् ।

अथावसरग्रहणात् परमनतिचिरेण तत्रैव महाविद्यालये नव-
प्रवर्तितायां महाचार्यश्रेष्ठामन्यतमाध्यापकरूपेण परिगृहीतस्तर्कार्चार्यः
कतिचिद् वर्षाणि कार्यं कुरुते । अस्मिन्ब्रत्तरे महामहिमश्रीसीता-
रामदासोङ्कारनाथेन स्वप्रवर्तित'प्रणवपारिज्ञाता'स्यसंस्कृतपत्रिका-
यामसौ सञ्चालकतया वृतः । स्वप्रवर्तितायाम् 'आर्यशास्त्र'
पत्रिकायाऽच 'सनातनशास्त्र'-पत्रिकायाऽच मुख्यसम्पादकरूपेण ।
तासु 'प्रणवपारिज्ञात' नामधेयसंस्कृतपत्रिकायां सुसंस्कृत्य प्रकाशितः
समूलिलिखितपूर्वः 'स्यमन्तकोद्धारो' नाम व्यायोगः । तत्कृतमेव
'मन्दाक्रान्तावृत्तं' नाम सुमहत् खण्डकाव्यं संस्कृत-साहित्य-परिषत्-
पत्रिकायां प्रकाशितम् ।

एकदा महामहोपाध्यायस्तकाचार्यो वाराणसेयसंस्कृतविश्वविद्यालयस्य दर्शनपरिषदा समाहूतस्तत्र न्यायवैशेषिकविभागाध्यक्षरूपेण ‘न्यायवैशेषिकदर्शनविभाग’ शीर्षकमध्यक्षीयं निबन्धं वाचयामास, सोऽयं निबन्धः परतः ‘सारस्वती सुषमा’र्थायां निश्चत्वविश्वविद्यालयस्य त्रैमासिकपत्रिकायां मुद्रापितः। अनन्तरञ्चैकदा सगङ्गानाथभा-स्मृतिसमारोहे व्याख्यानप्रदानार्थमामन्त्रितो न्यायवैशेषिकशास्त्रीयं विषयत्रयमधिकृत्य विशिष्टविद्वत्परिषदि निबन्धत्रयं वाचयामास, तदपि परतस्तत्रैव पत्रिकायां मुद्रापितमभूत्। सम्मानितश्च ततस्तकाचार्यो विशेषपारितोषिकेण। अपरो ग्रन्थस्तकाचार्यस्य ‘न्यायपरिभाषा’ नाम। स एष बङ्गभाषामयग्रन्थः प्रकाशयते संस्कृतमहाविद्यालयस्य षाणमासिकपत्रिकायां नियमेन। तस्य ‘ईश्वरसिद्धिः’ ‘ऋतुचित्रम्’ ‘रवीन्द्रकृतिप्रतिच्छाया’ ‘नवगीताच्छाया’ (गीतापद्यानुवादः), ‘श्रीश्रीचण्डीप्रतिच्छाया’ (चण्डीपद्यानुवादः), ‘संवादकल्पलता’ इत्याद्योऽपि ग्रन्थाः सन्ति। ‘कलिकाता एसियाटिक् सोसाइटी’ नामक ग्रन्थप्रकाशप्रतिष्ठान-प्रार्थनया स्वकृतसंस्कृतटीकाप्रभृतियोजनया सुसंस्कृतस्तेन तत्त्वचिन्तामणिदीधितिप्रकाशो नाम भवानन्दसिद्धान्तवागीशकृतो ग्रन्थः, यः पुस्तकारेण प्राकाशयं नीतस्तेन ग्रन्थप्रकाशप्रतिष्ठानेन। महामहोपाध्यायतकाचार्यस्य बहवो विद्यार्थिनः सुप्रसिद्धेषु बहुषु विद्यालयेषु आचार्यपदमध्यासीना यशसा समं संस्कृतविद्यां वर्षयन्ति। तेषु आमेचिकाप्रदेशीय ‘हावड़ी’ विश्वविद्यालयस्य प्रधानसंस्कृताध्यापकः ईज्ञल्स् महोदयः, कुचविहारप्रदेशीयराष्ट्रियसंस्कृतमहाविद्यालयस्याध्यक्षः अधुनावसरप्राप्तः श्रीयादवेन्द्रनाथराय न्यायतक्तीर्थः, तस्यैव महाविद्यालयस्य अधुना नवद्वीपराष्ट्रियसंस्कृतमहाविद्यालयस्य न्यायशास्त्राध्यापकः श्रीवनकलिचरण व्याकरणतक्तीर्थः, काँथिराष्ट्रियसंस्कृतमहाविद्यालयस्य न्यायशास्त्राध्यापकः अधुना कलिकाताराष्ट्रियसंस्कृतमहाविद्यालयस्य सांख्यशास्त्राध्यापकः श्रीनिरञ्जनस्वरूपब्रह्मचारी नवतीर्थः, कुचविहारप्रदेशीयराष्ट्रिय-

संस्कृतमहाविद्यालयस्य न्यायशास्त्राध्यापकः श्रीपञ्चानन्दतर्कतोर्थः ; कलिकाताविश्वविद्यालयस्य दर्शनशास्त्रस्य प्रधानाध्यापको न्याय-शास्त्राध्यापकः श्रीगोपीनाथ भट्टाचार्यः, एम्-ए, पि-आर-एस, पाटना 'जयशोयाल रिसार्च' इन्स्टिट्यूट इत्याख्य प्रतिष्ठानस्य गवेषकः श्रीअनन्तलाल-ठाकुरकाव्यतीर्थः एम्-ए, प्रेसिडेन्सिकलेजप्रमुखमहा-विद्यालयानां भूतपूर्वाध्यापकः स्वर्गतः चिन्ताहरण चक्रवर्ती काव्यतीर्थः एम्-ए, कलिकाताराष्ट्रियसंस्कृतमहाविद्यालयस्य भूतपूर्वोऽध्यक्षस्तथा वाराणसेयसंस्कृतविश्वविद्यालयस्य भूतपूर्वं उपकुलपतिः अधुना संस्कृत-साहित्य-परिषत्सभापतिः डक्टर श्रीगौरीनाथ शास्त्री एम्-ए, पि-आर-एस, डि-लिट् महोदयः, वर्तमानसंस्कृत-साहित्य-परिषत्-पत्रिकासम्पादकः परिषदध्यापकश्च श्रीरामधन भट्टाचार्यः काव्य-व्याकरण-पुराणतीर्थः शास्त्री, चेत्येते सविशेषमुल्लेखमर्हन्ति ।

महामहोपाध्यायस्य द्वौ कृतिनौ पुत्रौ, तयोः प्रथमः श्रीगङ्गेश-शर्मा गणितशास्त्रे एम्-ए परीक्षामुत्तीर्णः कलिकातास्थ 'विद्यासागर-महाविद्यालये' यशसा समं विद्यार्थिनः समध्यापयति । द्वितीयश्च डक्टर श्री सोमेश शर्मा रसायनशास्त्रे एम्-ए, डि-फिल्, हाओड़ा-मण्डलान्तर्गत 'उत्तरपाड़ा राजा प्यारीमोहन महाविद्यालये' यशसा समं विद्यार्थिनोऽध्यापयति ।

एकोनाशीत्युत्तरत्रयोदशशततमबङ्गाब्दीयसौरशावणस्य एकादश-दिवसे रात्रौ सार्धाष्टमघटिकायां स्वजनान् अस्मान् शोकाभ्युधौ निःक्षिप्य साधनोचितं धाम प्राप्य अस्मद्कुलचन्द्र-रिचराय अस्तं गतः । पण्डितकुलतिलकः सौम्यदर्शनो वाचस्पति-श्छात्रेषु स्नेहप्रवणः सर्वेषु महामहोपाध्यायो नास्तीति चिन्तापि अस्माकं पीड़ादायिका । सर्वदैव वज्रनिधीषकण्ठस्य शब्दः श्रूयते इव । भारतजनन्या विशेषतो बङ्गदेशस्य संस्कृतभाषागौरवम् एवंविद्वं रत्नं विना कथं संस्कृतभाषा जीवितुमर्हतीत्येतदेव मे हृदयं दुनयति ।

महामहोपाध्याय-डॉटर परमपूज्यपादाचार्य-

कालीपद्मतर्कचार्यं पादानां

वियोगे

विलाप-वाणी

[विपालकः—श्रीयादवेन्द्र नाथ राय न्यायतर्कतीर्थः]

निस्तब्धाऽमरभारतीकरगता सा कच्छपीमूर्च्छना
शान्ताः शङ्खमूदञ्जलाद्यपटहा अष्टा करालेखनी ।
म्लानं श्वेतसरस्वतीविलपनं शून्यं मसीभाजनं
छिन्ना मौकित्रहारगुच्छगुटिका कालीपदे स्वर्गते ॥१॥

स्तब्धं कोकिलकूजितं सुमधुरं श्रान्तं बुधानां मनः
शुष्काः कोविदकल्पयादपगताः फुल्ला लतास्तत्क्षणात् ।
देवी रोदिति पुत्रशून्यहृदया हाहेति रुक्षैः स्वरै-
हर्हा साहित्यसुधाकर ! कवनु गतः सत्तर्कचूडामणिः ॥२॥

वात्या वाति विमूर्छिता विगतिका प्रोच्चण्डवेगस्वना
सूर्यो मूर्च्छिति शार्करे कुवलये संच्छेशदीप्तिमुर्हुः ।
चान्द्रो स्तिंश्चकला विलासविमला तीव्रा प्रचण्डायते
सर्वं सम्भवतीह कालकलिते कालीपदे सद्गुरौ ॥३॥

येषां रम्यवचः सुधातिमधुरं गाम्भीर्यसौम्यं चिरं
कण्ठान्निर्गतमात्रमेव च सदः सञ्जायते निश्चलम् ।
गङ्गाभङ्गसमं समं प्रवहति क्षीणं न कुत्रापि य-
न्नास्ते तच्छ्रूतिगोचरं शिवमये कालीपदे स्वर्गते ॥४॥

हा तात ! प्रलयः सतो भवति तें श्रीतायने गच्छतः
स्वप्नेनापि न चिन्तितं नु सहसा सा दिव्यमूर्तिर्हृता ।
वाक्यं नो गुणसागरे स्फुरति नस्तत् संस्तुतौ कः क्षमो
नित्यास्ते गुरवो विकाररहिता देशान्तरं सङ्घताः ॥५॥

धन्या सा नवभारते विजयतां गीर्वणवाणी नवा
यं प्राप्येव मुदान्विताऽभिरमते गीताऽजलौ सत्कविम् ।
व्याख्यातेन च मुक्तिवादपथिको मार्गेण मुक्तिं गतः
श्रीकालीपदभूसुरः शिवतनुर्यायाम्बुधी स्नातकः ॥६॥

यद्वस्ताम्बुजशोभिनी कविकृतौ लीलायते लेखनी
वाणी यद्वदनाम्बुजे स्फुटतरा ज्योत्-स्नेव देदीप्यते ।
यो वणश्रिमपालको मूनिवरो लीनः स कालीपदे
मुक्तस्यास्य नरोत्तमस्य च कृते शोकस्य का वा स्थितिः ॥७॥

पारम्पर्यगतां स्थिरां व्यवहृतिं यश्चातिशुद्धाशयाद्
गृह्णश्चाचरति स्म विज्ञविबुधो नुत्तैः समं योजयन् ।
शुष्कं कर्कशतर्कवाक्यसकलं सिञ्चनं च काव्यामृतैः
सर्वेषां हृचिरं चिरं प्रकुरुते कालीपदोऽसौ गतः ॥८॥

यश्चिन्तामणिचिन्तने निरलसः साहित्यसौधाश्रितो
भाषा यद्वदनाम्बुजाऽङ्गनगता रम्यं नरीनुत्यते ।
यद्वा चित्रपदा विलास-ललिता वश्येव संसेवते
श्रीकालीपदकोविदः सुरसिको लोकान्तरं प्रस्थितः ॥९॥

वाणि ! त्वं रसनां रसैकशरणां यां प्राप्य लीलायसे
येषां नूतनकाव्यनाटचरचनास्वादेत् संतृप्यसि ।
साहित्ये न च केवलं सुविशदा यज्ञशङ्कुतिर्दशने
श्रोतासि क्व च तद्वचः श्रुतिसमं कालीपदे स्वर्गते ॥१०॥

कर्तव्ये दृढ़ता कृतौ कुशलता ब्राह्मीस्थितौ दक्षता
काव्ये कोमलता नये निपुणता वर्णश्रमे हृच्यता
एवं सदगुणराजिराजित बुधं किं देयमस्ति क्षितौ
श्रद्धागन्धयुतं गृहाण कृपया भक्तिप्रसूनाऽजलिम् ॥११॥

स्मर्तव्या परिषद् यया तत्र कृतेरादौ प्रकाशः कृत-
स्तद्वा संस्कृतशिक्षणेष्वभिरतं विद्यामहामन्दिरम् ।
राजन्ते कृतयो यथा सुविपुलाः स्वर्णक्षिरे मुद्रिताः
सर्वं तत् कृपया समं परिजनैः कार्यान्तिरे स्मर्यताम् ॥१२॥

आपूरणीया चतिः

[निबन्धकः—श्रीविश्वेश्वर काव्य-व्याकरण-स्मृतितीर्थः]

अद्यास्माभिर्बहुमूल्यं रत्नमेकं हापितम्, यस्य स्थानं चिराय न
पूरणीयम् । तद्रत्नं खलु पण्डितशिरोमणयो महामहोपाध्याय-
कालीपदतर्काचार्यमहोदयाः । मान्यमान्यास्तातपादास्ते महात्मानो
नानाविषयक-पाण्डितयेनास्मान् विमोहयन्त ऐहिक-कर्मभूमि-
परित्यागेनाश्रुनेत्रानस्मृन् । विद्याय कर्मेशेषांश-भोगाय विवेनियमनात्
पारत्रिककर्मभूमिं गताः । तत्रभवतां लोकान्तरगमनादस्माकम-
पूरणीया क्षतिर्जाता । सान्त्वना तु केवलं,—जातस्य हि ध्रुवो
मृत्युर्धुवं जन्म मृतस्य चेत्यादिगीतायां भगवदुक्तिस्तथा—

मृत्यौर्बिंभेषि किं बाल ! न स भीतं विमुच्चति ।
अद्य वाङ्दशतान्ते वा मृत्युर्वं प्राणिनां ध्रुवः ॥

इति फुराणोक्तिश्च ।

साम्रतं तत्रभवन्तो भारतीयानां मनस्येव जीवन्ति । तत्रभवन्तः पण्डितवर्याः फरिदपुरमण्डलान्तर्गत-कोटालिपाङ्गोनशियाह्ये ग्रामे काश्यपगोत्रीयदण्डस्वामि-वैदान्तिक-शिरोमणि-सरस्वत्युपाधिक-मधु-सूदन-सहोदर-प्रसोदानन्दपुरन्दराचार्य-तनुज-श्रीनाथचूडामणि-कंशे तर्कं शास्त्र-निष्णात-हरिदासतर्कीर्थमहाशय-गृहमलङ्घवर्णाणाः श्रीनाथ-चूडामणि-चूडामणिरूपेण जाताः । आकरे पद्मरागाणां जन्म काचमणे: कुतः । एते महाभागाश्छात्रजीवने विद्यया विनयादिगुणैः परीक्षासु प्रथमस्थानाधिकरणेन राजकीयवृत्तिलाभेन च यथा तात्कालिक-छात्राणां श्रेष्ठा आसन् तथैवाध्यापकानां परमप्रीतिपात्राण्यपि । एतन्महाभागगुणेनाध्यापका अपि अध्यापकसमाजे श्लाध्यतमा जाताः । अपि च एते महाभागाश्छात्रावस्थायामपि सभायां सभायां गदधपदग्रमयसंस्कृतवाचा केवलपद्ममयसंस्कृतवाचा च सभ्यान् समतोषयन् नवां नवां ख्यातिमलभन्त साधुवादानगृह्णन्त्वच ।

संस्कृतनाटके अत्रभवन्तो नाट्याचार्यो आसन् । अभिनय-नैपुण्येन दर्शकानां मानसमाकृष्टवन्त आभिनयिक-च्छात्रानभिनय-निष्णातान् कृतवन्तश्च ।

तर्कशास्त्रं दुर्गमम् । तत्रापि नवयन्यायखण्डऽतिदुर्गमं इति सर्वेषामेव ज्ञातम् । परं दुर्गमे तर्कशास्त्रेऽपि अत्रभवन्तश्चरम-परीक्षायां प्रथमस्थानमधिकृत्य यशस्विनः सन्तस्तकर्चार्योपाधिं लब्धवन्तः । दृश्यते अनेके तार्किकाः काव्ये नीरसा इति, अत्रभवन्तस्तु सदातनरसभाण्डमित्युक्तेऽपि मन्ये नातिरिच्यते तद्वाक्यम् । न केवलमत्रभवन्तस्तर्कशोस्त्रेष्वेव निरतिशय पाण्डित्यमलभन्त काव्यशास्त्रेऽपि तथैव । काव्यशास्त्राध्यापनेन बहुविधकाव्यग्रन्थ-रचनया काव्यसमालोचनया च अत्रभवन्तो लब्ध-यशसस्त्रवापि अमरत्वं लेभिरे । नेदमत्रभवतां स्तुतिवाक्यम्, परं पाण्डित्यस्वरूपकथनमात्रमेवैतत् ।

रामनाथ-सिद्धान्तपञ्चानन-नरनारायणतर्करत्न-कालीकुमारतर्क-तीर्थ-प्रभूतिभिर्भर्तिविख्यातैर्भर्तिरत्नैवंहुभिः पण्डितैरेकदा कोटालि-

पाढ़ाऽपि नवद्वीपसमासीत् । तत्र बह्वोभिः संस्कृतचतुष्पाठीभिः
सह एकः संस्कृत-महाविद्यालयः सुविख्यात-पण्डितैः
परिचालितो बभूव । किन्तु कालक्रमेण इङ्गराजशासनशेषकालेऽस्ते
नष्टः । तेन कोटालिपाढ़ायां संस्कृतचर्चा मन्दीभूता । संस्कृतस्यैवं
दशां विचित्त्यातुशोचद्धिरत्रभवद्धिः कालीपद-तर्कार्चार्यमहोदये-
स्तन्महाविद्यालयपुनःस्थापनमानसैः स्वग्रामे उनशियायां प्राक्
एका संस्कृतपाठशाला प्रतिष्ठापिता । यत्र अहमप्येकोऽध्यापक
आसम् । किन्तु इङ्गराज-शासनावसाने भारतान्तर्गतस्य तदंशस्य
पाकिस्थानदेशान्तःपातित्वात् पाकिस्थानीयानाम् अत्याचारेणात्या-
चारिता कोटालिपाढ़ा ध्वस्ता, अतएव सा पाठशालापि नाशमुपगता
बयज्ज्व स्थानच्युताः । एतेनात्रभवन्तो भृत्यं भर्महिताः सुचिरम-
दुःखायन्त । कलिकाता-संस्कृतमहाविद्यालये अत्रभवन्तो न्यायशास्त्रा-
ध्यापका आसन् । अत्रभवतामध्यापनानेपुण्येन नानाविधगुणैर्च न
केवलम् अपरे अध्यापकाः परं कर्तृपक्षीयाश्छात्राश्च सर्वं एव एवं
मुग्धा अभवन् यथा साम्प्रतमपि ते सर्वे अत्रभवतां तिरोधानेन एषु
स्मरणमागतेषु साश्रुनेत्रा भवन्ति । स्वग्रामे संस्कृतपाठशाला-स्थिति-
काले अत्रभवतां कलिकातायामविष्ठमानानां मनः स्वप्रतिष्ठापित-
पाठशालायां लग्नमासीदिति अत्रभवद्धिः सह पाठशालोन्नत्यर्थ-
मालपनेनास्माभिज्ञतिम् । अत्रभवत्सु ग्रामं गतेषु सभानुष्ठानैर-
भिनयेन च सुप्ती ग्रामस्त्यक्तसुप्तिबंभूव । अत्रभवन्तोऽजात-
शब्दवो निरहङ्गराश्च आसन् । बहवः पण्डिताः पण्डित्यमदमत्ता
दृश्यन्ते; किन्त्वत्रभवत्सु तर्कार्चार्य-महोदयेषु तदभावः परिलक्षितः ।
उदारस्वभावा अत्रभवन्तः साधारणरपि सदा सदालापेन तान्
समतोषयन् । विद्या-विषयकमीदृशं प्रतिष्ठानं स्वल्पमेवासीत्
येनात्रभवत्तः शिलष्टा नासन् । सर्वत्रैवात्रभवन्तो लब्धप्रतिष्ठा
अभवन् । अत्रभवत्कृता ग्रन्थास्तथा सरलसंस्कृतभाषासम्बद्धा
यथा साधारणज्ञानानामपि श्रवणमात्रेण पठनमात्रेणैव च तेषां
प्रतिवाक्यं स्थूलार्थबोधो हृदगङ्गमो भवति ।

कर्मयोगिनामत्रभवतां लोकान्तरागमनं संस्कृतभाषायाः समुन्नतौ दोभर्गियमेव सूचयति । यतस्ते महात्मान आसन् संस्कृतगत-प्राणाः । साम्प्रतं तत्रभवन्त इह न सन्ति किन्त्वनेके संस्कृत-भाषाभिज्ञा दृश्यन्ते ये भारतशासक-शासनासनयुक्ताः । इह ये न वाक्स्वाधीनाः, ते परतन्त्रा इति मन्यते । तथाहि भारतीय-प्रदेशानामेकतामूलं संस्कृतभाषा यद्यपि सा देशान्तरेषु वैदेशिकैरकुण्ठ-माद्रियते व्यवहित्यते च तथापि संस्कृतभाषाया जन्मभूमी भारते एषा भाषा बहूनि दिनान्युपेक्ष्यते । इङ्गराजराजत्वकाले कथञ्चित् सा आदृतासीत् । इङ्गराजशासनावसाने एतावन्ति दिनानि सा धुक्खुकायते स्म । साम्प्रतम् अवज्ञातसंस्कृतभाषाणां भाषाविदां मतम्—संस्कृतभाषा यतो नार्थकरी अतस्तथा किं फलमिति । श्रूयते एतत्पूर्वं पूर्वशासकानामप्येवमेव मतमासीदिति । भारतशासके असन्तुष्टे स्वार्थहानिः स्यात्, तस्मिन् सन्तुष्टे तु स्वार्थः समधिकफलदो भवेदिति—मनसि कृत्वा, भारतीयानामेक्यमूले संस्कृतभाषायां गतायामपि तेषां किमपि न यात्यायाति वा इति मनसि कृत्वा च मन्ये तेषु केचिद् वचनहीनाः, केचिच्च संस्कृतभाषां विताङ्गियतु-कामाः । बहुभाषाभाषि भारतम् । यद्यपि प्रदेशा आचारादिभिर्भिन्नास्त्थापि तेषां हि धर्मकायर्थिकमन्त्रतन्त्राणि संस्कृतभाषयैव रचितानि सब्वें स्वीकृतानि च । भारतीयानां चतुर्णां वर्णानां ब्राह्मणक्षत्रियवैश्यशूद्राणाम् आजन्म मृत्युपर्यन्तं सब्वाणि करणीय-कायर्णि तथा राज्ञो राज्यशासनप्रणाली, किमधिकं सब्वे विषया एव मन्वादिभिः शास्त्रकारैः संस्कृतभाषया प्रेकाशिताः । एतदेव भारतीयमैतिह्यम्. एषैव भारतीया कृष्टिः, एतया भाषयैव वयं भारतीया इति सर्वे गर्वमनुभवन्ति । अन्येऽपि स्वधर्मचर्यसौकर्यार्थम् ऊर्ध्वं भाषामाद्रियन्ते । भारतीयानां गर्व-मूलं संस्कृतभाषा यदि न तिष्ठति तदा भारतस्य सर्वाः संस्कृतय एव क्रमेण विनडक्ष्यन्ति । मन्वादयः सब्वे धर्मग्रन्था अपि मूल्यहीना भविष्यन्ति सर्वासां भारतीयभाषाणां जनन्यां संस्कृतभाषया निबद्धाः ।

हन्त ! संस्कृतभाषायाः संस्कृतानुरागिणाऽच्च साम्प्रतं कीदृशी अवस्था, अद्य मान्यमान्या वाक्स्वाधीना वाग्मिनो महामहो-पाठ्यायाः कालीपदतकर्चार्यमहाशया अजीविष्यंश्चेत् भारतशासक-स्त्रभवत्सु ‘संस्कृतभाषा तिष्ठेत् न वा’इति विवेचनार्थं भारं प्रादास्यत् । तत्रभवन्मतम् अचिन्तयिष्यदग्रहीष्यच्च । अपिच अपरे संस्कृतानुरागिणोऽपि तद्बलबलीयांसस्तीवप्रतिवादमकरिष्यन् । मन्ये—एवमवस्थायां संस्कृतग्रन्थकृद्भिः संस्कृतग्रन्थाः सुगमा कर्त्तव्याः । समासादीनां बाहुल्यं शब्दादीनां काठिन्यं च त्यक्तव्ये । एतेनैवो-पायेन यदि नाम छात्राणां संस्कृतभाषाशिक्षायाम् आग्रहो भवेत् । पण्डितवर्याणां कालीपदतकर्चार्यमहोदयानां तिरोधाने विशेषेण संस्कृतभाषाया या क्षतिरजनि, सा कथमपि नैव पूरणीया स्यात्, कदा तत्रभवतां स्थानं पूर्णं भविष्यतीत्यत्र महान् सन्देहावकाशो वर्तते ।

‘पितुर्गुणं सुत एव धते’ इति लौकिकवाक्यस्य सार्थकतापि तत्रभवतां पारलौकिककृत्यदर्शनार्थं गतैरस्माभिः प्रतिपदं तदीय-पुत्राणां विनयादिनानागुणैः परिलक्ष्य प्रणिधानेनानुभूता । किं बहुना तत्र गमनादारम्य प्रत्यागमनपर्यन्तं तकर्चार्यमहोदयपुत्राणा-मस्मासु व्यवहारो महति शोकेऽपि आनन्दं विवर्धयन् पितुर्गुण-मित्यादिवाक्यं पुनः पुनर्मां स्मारितवान् ।

पितृगुणानुकारिणस्ते पुत्रा ईश्वरेच्छया दीर्घायुषो भवन्तु इत्य-स्माकं प्रार्थना सिद्धा भवतु ।

तर्काचार्यानुध्यानम्

[निबन्धकः—श्रीहेमन्त कुमार तर्कतीर्थः;

काँथि राष्ट्रिय संस्कृत महाविद्यालयाध्यापकचरः ।]

योऽसौ कोटालिपाडे फरिदपुरगते भूमिदेवान्ववाये
लब्धात्मा बाल्य एव प्रखरधिषणयाऽप्रीणयद् धीरधुय्यन् ।
ऊहापोहार्थवित्त्यात्मधृतिभिरपरैश्चाखिलैर्धीर्गुणैः स्वैः
पाठाभ्यासे नियुक्तो गुरुगणमनसां विस्मयाधानहेतुः ॥१॥

आकृत्या सोमसौस्यः स्फुरदमलरुचिभ्राजितास्यः सुहङ्कुर्यो
दत्तापूर्वप्रियश्रीः स्मितसुभगवचोमोदमानाननेभ्यः ।
अङ्गैर्लवाण्यलीलाङ्कुरनिकरसमालिङ्गितैः श्रीङ्गिताढचैः
पित्रोः प्रीतिं व्यतानीच्चपलमधुलिहां काकपक्षेः सपक्षैः ॥२॥

कैशोरे नैशशश्यातलवलनवशान्निर्दलत्कोमलाङ्ग-
स्तातोत्सङ्गे शयानः समुच्चितकथिकाप्रीतिनिवेशमग्नः ।
स्वीयावेशातिशश्यात् सुतहितनिहितध्यानतातप्रयत्नात्
श्लोकाभ्यासान् स चक्रे श्रुतिसहितमतिप्रस्फुरन्नीतिबोधान् ॥३॥

गैवर्णी कापि वाणी जगति जयति या व्यासवाल्मीकिजुष्टा
तस्यां तस्यातिमात्रं रतिरुदयमगात् प्राकृतनीवातिबाल्ये ।
कालापालापलीलाश्रुति-सुमति-समाविष्टशब्दानुशिष्टः
पारं प्रायात् स वैयाकरणवरवृतज्ञानवारांनिधीनाम् ॥४॥

नानाशास्त्रेषु दाक्षयादुपरचितमतेज्जनिदीक्षागुरुणां
वाग्भिः प्रासङ्गिकीभिर्विवृतबहुमताभिः सदा सुश्रुताभिः ।
साहित्ये बुद्धिरग्ना सहजरसवशात् काप्यभूत् प्रोज्जवलन्ती
नाटये दीव्यत्तिर्वगेऽस्फुरदथ विमलानर्गलाऽस्य प्रवृत्तिः ॥५॥

लोकप्रीति स नाटयाभिनयनिपुणतासम्भवां नातिबालो
लेभे पुंभूमिकास्थोऽप्यधिगतरमणीभूमिकोऽपि स्वदेशे ।
दैव्या दैश्या च वाण्या कुशलकविकृते रूपके रूपकारः
स्वल्पीयस्येव कालेऽभवदथ कलितानल्पकोर्त्तिप्रकल्पः ॥६॥

कैशोरे याति द्वूरं विलसति च नवे यौवने धीरसत्त्वे
गाम्भीर्योद्वेदिकमन्द्रध्वनितमुदलसत् कण्ठलग्नाऽस्य वाणी ।
देहे दीप्तिप्रवाहेऽस्फुरदथ सुषमाऽपूर्वलावण्यगेहे
शार्दूलद्वन्द्युद्घोचितसमुपचितिग्रन्थिले लोहसारा ॥७॥

सोऽयं स्त्रीभावमाप्तोऽभिनयविधिवशान्मोहयामास कामै-
रङ्गे रङ्गालयस्थान् कुमुमशरकलाव्यञ्जनाशीललीलैः ।
पुंभावे भूरिधामा स्मरहरनयनज्योतिषां स्वणभासा
कामो वा कामिनीनामकुस्त नयनप्रीतिमालिङ्गताङ्गः ॥८॥

साहित्यध्यानमग्नोऽलभत स विपुलां सिद्धिमन्यैर्दुर्घाः
सत्त्वोद्वेकादखण्डः सपदि समभवद् यच्चिदानन्दभूमा ।
मार्गे सारस्वतेऽस्मिन् सहृदयरसविद्व्रातसञ्चारपूते
स्वच्छन्दानन्दधारानवरतमधुरेऽभूद् ऋमन् काव्यतीर्थः ॥९॥

सद्गोष्ठयां मातृभाषासममतिसरला बोधगम्या समेषां
गद्ये पद्येऽनवद्याऽनवरतमुदभूतस्य गीव्यवर्णिवाणी ।
तद्युष्टा विस्मितानां मनसि समभवन्मानवानां नवीनः
को वाऽयं ? कालिदासो विहितबहुतपाः शङ्करो वाऽवतीर्णः ॥१०॥

मातापित्रोः स शर्मोदयमधिकतरं साधयन्नेधिताशः
पारावारोपमानामधिजिगमिषया श्रेष्ठविद्यान्तराणाम् ।
सापत्न्येऽधिष्ठिताया नवपरिणयनं प्राप्तवत्याः स्ववधवाः
सान्निध्यं त्यक्तुकामः किल कलितमना द्वूरदेशप्रयाणे ॥११॥

मूलाजोडे स विद्यावसतिमुपगतिस्तार्किकाग्रेसराणां
ख्याताख्यानां शिवश्री-शिवभणित-सुधीसार्वभौमोत्तमानाम् ।

शिष्यत्वं प्राप्य तस्मादधिगतनिखिलन्यायशास्त्रार्थतत्त्वः
प्रज्ञस्तर्के नवीने जरति च खरया प्रज्ञयाश्वेव जातः ॥१२॥

भाष्ये वात्स्यायनीये श्रममतिशयितं वार्तिंके चापि कृत्वा
तात्पर्याख्येऽपि वाचस्पतिविवृतिवरे यत्नलब्धावगाहः ।
तटोकां चापि शुद्धिं प्रथमपरिगतां वर्द्धमानप्रकाशां
भाष्यं प्राशस्तपादं शुभमधिगतवान् कन्दलीकारजुष्टम् ॥१३॥

काणादे गौतमीये स जयति कृतधीर्नव्यगङ्गेशवाचां
नन्त्वे निष्णातबुद्धिः प्रमथितमथुरानाथवाङ्मर्मजातः ।
गादाधर्याशयज्ञः प्रचितरतिपथ-प्रौढ़कान्ताविलासी
शय्यायां जागदीश्याः सकलकलकथालालनेऽभूदभिज्ञः ॥१४॥

इथं चिन्तामणीयैरतिगहनकथाकौशलालोकपातै-
धर्वस्ते ध्वान्तेऽथ मत्था मननकुशलयाऽमन्यतात्मानमाढ्यम् ।
दृष्टा ग्रन्थान्तराणां विवृतिरपि समालोचने स्वच्छचिन्ता-
धारा धारासमानाप्रतिहतगमना चापि यस्याः प्रभावात् ॥१५॥

वैयासे कापिले चाखिलसुजनधने दर्शने दत्तदृष्टिः
प्रस्थानानां त्रयीषु प्रथितमतिरभूत् प्रज्ञयोन्नीतिमार्गः ।
लब्धवा विद्याः समस्ताः स खलु बुधवरस्तत्प्रभाभासुरश्री-
स्तकर्चाय्याख्ययाऽभूद् जगति परिचितेऽविद्वदाराधनीयः ॥१६॥

बङ्गीया राजधानी क्षितिमुकुटमणिनाकिलीकार्थनीया
या विद्वद्वासभूमिः कलि-भुवि कलिकाताख्यया ख्यातिमाप्ता ।
तस्यां विद्यालयः संस्कृतसहितमहापूर्वको यः पुराण-
स्तवासौ तर्कशस्त्रे गुरुपदमधिकृत्याभजत् ख्यातिमुच्चैः ॥१७॥

दैवी वाग् दैवतेऽस्मिन्नभवदतिरसा प्रावृषेष्येव मृत्स्ना
कापेयीं शाम्भवीं वा करकलनवशाद् या क्षणाद् याति मृत्तिम् ।

तद्वत् सैषापि भावानभजत् सुतनूरस्य चित्तानुरूपान्
नाकानाकाननेकानविदितविदितान् सार्वभौमांश्च भौमान् ॥१८॥

भाषा लोकप्रयोगाननुसरति भुवि स्वल्पमःस्ते चिरत्नं
प्रायो नूत्नाः पदार्थाः प्रतिदिनप्रवन्नौ भूरिशः सम्भवन्ति ।
कः शब्दस्तत्र शक्तो भवतु न खलु यत् पूर्वमासीत्, तदेषा
जिज्ञासाऽगान्निवृत्तिं कृतिवरविहिताच्छब्दयःगप्रभावात् ॥१९॥

शक्ताः संकेतशब्दा भुवनतलगता भान्ति भुरिशकाशाः
स्नष्टव्यास्तन्नवीना न खलु भवति सा दीनता देववाण्याः ।
सेषानन्तप्रकृत्यादिभिरतुलनिकानन्तशक्तिः स्वभावात्
तस्याः काऽनन्तशब्दप्रसवमहिमहृदीनतायोगवात्तर्ता ? ॥२०॥

एवं फिच्चिदत् कदाचिद् व्रजति यदि मनोमार्गमस्यानुरूपः
शब्दस्तन्मात्रसृष्टः सहजकृतिरभूच्छासवत् सम्प्रयुक्तः ।
घन्या विद्वत्सभासु प्रवचनमिद्भाजर्गलो दीर्घकालं
साकाङ्क्षो योग्यताभृज्जलमिव सततासत्तिमैच्छब्दराशिः ॥२१॥

वक्तव्ये नूतनत्वं न यदि च तदुपस्थापनाभञ्ज्ञरम्या
वक्तव्ये नूतनत्वं सृजति च तदुपस्थापना भञ्ज्ञरन्या ।
वाचां प्राचीनतायामपि भवति नवा योजना सावकाशा
प्रायस्तस्याः प्रभावाद्रमयति विदुषो नूतनार्थप्रकाशः ॥२२॥

एतत् सर्वं तदोयां कृतितिमसकृदभावयित्वावभायाद्
योऽसौ प्राचीनमार्गे अमणमपिचरश्चन्तयत्यन्यथाऽपि ।
दीपस्थैव स्वभावः स तमसि सकलं गूढमर्थं व्यनक्ति
स्वात्मानं चोपधत्ते जननयनपथे सर्वतः सुप्रकाशम् ॥२३॥

सानुस्वारा विसर्गाः प्रतिपदमसङ्कृत् संघशः सञ्चरन्तो
भूयांसः संस्कृतेऽस्मिन् शिशुजनमनसां भीतिसुतपादयन्ति ।
तेषां ह्लासेन तेषां शमयितुमिव तां लोपसन्धिक्रियाभि-
भणिमाशानुरूपैरपि सुभगपदैर्नीतिवान् कोमलत्वम् ॥२४॥

अष्ट्यात्मग्रन्थरत्ने बुधजनविदिते मुक्तिवादेऽस्ति टीका
सूक्तिर्या जागदीशी तदुपरि विहिता दीपिका कापि भव्या ।
भाष्ये प्राशस्तपादे परिचितिमहती कन्दली श्रीघरोया
तस्यां काञ्चिद् व्यधासीद् विवृतिमखिलवैशेषिक-
प्रक्रियाढचाम् ॥२५॥

टीकैका हारिरामीं कृतिमनुविहिता लोपमापद्ममानां
ग्रन्थागारेषु जीर्यलिपितनुशक्लां कालकीटक्रियाभिः ।
नाना-सदर्शनानामुपरि बहुमतालोचनव्यक्तरूप-
व्याख्यानानि प्रदत्तान्यसङ्कदधिबुधक्षेत्रविद्वत्सभासु ॥२६॥

वक्त्रं चन्द्राभमासीद् वपुरतिरुचिरं कामरूपाभिरूपं
हासो ज्योत्स्नाप्रकाशः सततमुदलसदीप्तिविद्योतिताशः ।
दन्ता मुक्तावदाता नयनहरणकृच्छोभनो हस्तलेखो
हा हा किन्तत् तदीयं न यदतिमधुरं नापि सर्वांतिशायि ॥२७॥

काव्यं पीयूषवर्षि प्रमदनकरणं भाषणं मानवाना-
मालापः प्रीतिदायी परमसुजनता दुर्लभा पण्डितानाम् ।
साहित्ये दर्शनादौ बहुमहिमधराः सन्निबन्धा निबद्धाः
हा हा किन्तत् तदीयं न यदतिमधुरं नापि सर्वांतिशायि ॥२८॥

किञ्चिच्नाटयं प्रकृष्टं विरचितममुना शान्तरत्नाकराख्यं ।
नाटयं चान्यत् सुधन्यं खलु नलदमयन्तीयनाम्ना प्रसिद्धम् ।
काव्यं सत्यानुभावं जगति परिचितं श्लाघ्यनानागुणादयं
हा हा किं तत् तदीयं न यदतिमधुरं नापि सर्वांतिशायि ॥२९॥

तोषस्तस्यातिमात्रं गुणवति चुजने स्थायिसम्रीतिरम्यो
वैदुष्यं निष्कलङ्घं परिचितिमगमद् यस्य किञ्चित् कदाचित् ।
स्थाने कुण्ठाविमुक्ता स्तुतिवचसि रतिः प्रायशो दुर्लभा या
हा हा किं तत् तदीयं न यदतिमधुरं नापि सर्वांतिशायि ॥३०॥

सोऽयं निर्मत्सराणां सकलसुमन्तसां वन्दनीयोऽतिधन्यो
मान्यैः सम्राङ् भिरुच्चैर्गुणमुदितमनोभिः समाराधिताऽभूत् ।
अर्थैर्मनैस्तथोपाधिभिरपि तुलनाहीनलोकोऽप्लभ्यै-
नित्यं निष्कृण्ठनीराजितचरणयुगः प्रीतिकृत् पण्डितानाम् ॥३१॥

पञ्चायाः सम्पादनायां परिषदि समग्रां तस्य यत् नाहचर्य्यं
पुण्यं मन्ये प्रशस्तं गतजनुषि कृतं वर्षभोग्यं तदासीत् ।
तलेखवं विन्दुमत्यां भम लिखिनम् त् पद्यवाण्यां कदाचिद्
यत् तत् संस्मृत्य चेतः स्पृशति मम परं भाग्यवत्ताभिमानम् ॥३२॥

नाना मासिकपत्रिकाः कृतपदास्तळेखनीसम्भवा-
स्तासां लोकरतिं व्यधत्त सुचिरं मनादनाकम्मर्णपां ।
आ मृत्योर्न विरामभाक् मुललितैर्लेखप्रभूनाञ्जलि-
स्तोमैः सन्तनुते स्म शोभनतरां सारस्वनाराधनाम् ॥३३॥

विश्वेषां सुधियां चिरान्तरचरो विद्वद्वरेण्याग्रणीः
राजा इलाघ्यमहापदद्वययुतापाध्यायशब्दार्चितः ।
स्वाधीनेऽपि च भारते बहुगुणैर्मनादिभिर्मनितः
स श्रीमाननयच्छ्रयं सुमहतों 'डी-लिट'पदं स्वाश्रितम् ॥३४॥

त्वन्नामामृतसम्मितं स्मृतिपुटे विद्वद्गृहाभ्यन्तरे
बालानामपि धीर ! दर्शनरसो निवेशमाप्तस्त्वयि ।
त्वं श्रीमान् जगतीतलामृतकरो विद्यासुधासम्पदा-
मेको भाजनतां गतो विजयसे राजेश्वराराधितः ॥३५॥

साहित्ये सुकुमारवस्तुनि दृढन्यायग्रहग्रन्थिले
तके वा भृशकर्कशे तवसमं लीलायिता भारती ।
सच्चेषां ननु राजतां स्मृतिपथे वाक्कायकम्मोच्चयैः
शास्त्रारण्यवरेषु तेऽनवरतं शार्दूलविक्रीङ्गितम् ॥३६॥

तर्काचार्यवृत्तम्

[निबन्धकः—दीनानुजः श्रीकार्तिंकचन्द्र चक्रवर्ती]

विद्यावतां वृत्तमालोचयितुं विद्यावन्त एव प्रभवन्ति, न खल्वविद्वांसः । अतएव, विद्यार्णवपारञ्जस्य विद्वद्वरेण्यस्य महामहोपाध्याय-महाचार्यस्य तर्कचार्यस्य वृत्तकथने साभिलाषः ग्रांजुः उभ्ये फले लोभाद् उद्वाहुवामन इवोपहास्यतां लभ इत्यत्र नास्ति सन्देहः । तथापि महात्मनां दर्शनेन स्पर्शनेन वृत्तकथनेन च पुण्यं भवतीति विचिन्त्य दीनेन मया संक्षेपतः किञ्चिचत् निवेद्यते ।

अस्ति पूर्ववङ्गेषु—अधुना वांलादेशेषु, फरिदपुरविभागे कोटालिपाडानामा कश्चिद् भूमिभागः, यत्रासंख्या विशिष्टा ब्राह्मणपणिडताः सुखेन निवसन्ति स्म । तत्रैवोनशियाजनपदेऽद्वैता-चार्यमधुसूदनसरस्वतीजन्मपूते काश्यपवंशे, दारिद्र्यदुष्टे ब्राह्मणगृहे महामहोपाध्यायतर्कचार्यस्य जन्म ।

अस्य पिता विशिष्टनैयायिकप्रवरस्तर्कतीर्थोपाधिको निष्ठावान् ब्राह्मणो हरिदास-देवशर्मा, माता च जगन्मातेव परमकल्याणमयी सीतासुन्दरी देवी ।

अल्पे वयसि विवाहे सत्यपि सीतादेव्या दीर्घकालमपत्य-सम्भावनामदृष्टा, देवद्विजे परमश्रद्धावान् साधूत्तमो हरिदासस्य पिता हरकुमारदेवशर्मा वंशलोपभयाकुलः स्वभावसिद्धया दैवतद्वयाविद्वमानसः, पौत्रलाभकामनया विशुद्धैर्विप्रैः श्रीश्रीचण्डी-शतावृत्तिपाठमकारयत् । ततस्तस्यां सीतायां हरिदासस्य क्रमा-च्चत्वारस्तनयाः समुत्पन्नाः, येषामात्मस्तर्कचार्यः । देवताप्रसादाललब्धोऽयं पौत्र इति मनसि कृत्वा देवशिशूपमस्य बालस्य पितामहो यथाकाले ‘कालीपद’ इति नामाकरोत् ।

अथ बाल्ये वयसि समाप्तांयां प्राथमिकशिक्षायां, शैक्षयेऽ-
तिक्रान्ते पिता स्वेच्छया पाठ्यविद्याशिक्षणार्थं कालीपदं
कलिकातानगरीमानीय यथायोग्यविद्यालये तं प्रवेशितवान् ।

किन्तु विधातुरिच्छान्यप्रकारासीत् । यतः कियत्काला-
नन्तरमेव कालीपदो रोगाकान्तोऽभूत् । अतो देहस्यासु स्थितया
विद्यालयं परित्यज्य स्वदेशं गतः । तत्र च पितृव्यतिकाशे संस्कृतं
शिक्षितुमारेभे ।

कियत्कालेनैव स्वदेशे अंशतः शब्दशास्त्रमधीत्य पुनः कलिकाता-
मागत्य विशिष्ट-वैयाकरणस्य भुवर-विद्यारत्नमहोदयस्य दमीपे
तत्पाठं समाप्य अचिरेणैव कालेन व्याकरणतीर्थोपाधिपरीक्षामुक्तीर्णः ।

बाल्यादेव कालीपदस्य काव्ये महाननुराग आतीत् । अतः
परमसौ साहित्ये विशेषज्ञानलभार्थं मूलाजोड़संस्कृतमहाविद्यालये
काव्यशास्त्रस्याध्ययनार्थं गतः । तत्र काव्यं पठन्नेवासौ परं यशो
लब्धवान्, काव्यतीर्थपरीक्षायां च प्रथमं स्थानं लब्धवा सप्तम्मान-
मुक्तीर्णः ।

अस्मिन्ब्रवसरे तेन सुरभाषया नलस्य वृत्तमवलम्ब्य 'नलदमयन्तीयं'
नाम सुमधुरं नाटकमेकं विरचय सतीर्थं: सह सगौरवं तत्राभिनीतम् ।
ततः प्रभृत्येव तस्य देवभाषया गद्यपद्ममया विविधनिवन्धा नाना-
स्थानीयासु पत्रपत्रिकासु प्रकाशिताः ।

पिता यस्य नैयायिकोत्तमस्तस्य न्यायशास्त्रे स्पृहा स्वाभाविकयेव ।
अतएवासौ तर्कशास्त्रस्याध्ययनाय गौतमसदृशने यायिकधुरत्थरस्य
महामहोपाध्याय-शिवचन्द्र-सार्वभौमस्य सकाशे सुचिरं स्थित्वा
तर्कशास्त्रमधीत्य तीर्थपरीक्षायां प्रथमं स्थानं प्राप्य सुवर्णकेयूरादि-
पुरस्कारेण भूषितः । पितुरप्यधिको गुरुः सार्वभौमः परम-
प्रोत्यातिस्नेहेन च तं कालीपदं 'तर्कचार्यं' इत्युपाधिनालंकृतवान् ।

काव्ये व्याकरणे तर्के च तीर्थोपाधिषु सत्स्वपि गुरुदत्तमुपाधिमेव
गुरुतमं मत्वा तमेवासौ नाम्नि धत्ते । अतः परं स केवलं 'तर्कचार्यं'
इति नाम्ना ख्यातः ।

न खल्वविज्ञसङ्कुलं मानवजीवनं रोगशोकविनिर्मुक्तं वा । किन्तु न तेन ज्ञानवन्तो मुहूर्न्ति । तर्कचार्यस्य जीवनेऽपि विज्ञा बहुशः समागताः, किन्तु न कदापि तमभिभवितुं कर्तव्य-पथाद् विचालयितुं वा शेषकुस्ते । पठद्वायामपि तस्य परिजन-परिपालनाय पितुः साहाय्यार्थमर्थोपाजर्जनेन प्रयोजनमभूत् । अतएव तेन कियत्कालं कस्मिंश्चित् विद्यालये शिक्षकतापदं गृहीत्वा कियत्कालञ्च अर्थविनिमयेन विविध-साहित्य-ग्रन्थानां टीका रचयित्वार्थोपाजर्जनं कृतम् ।

अथ समाप्तेऽध्ययनकाले स अध्यापनायामात्मानं नियोजितवान् । प्रथममेव स नवप्रतिष्ठिते संस्कृतसाहित्यपरिषद्विद्यालयेऽध्यापकत्वं गृहीत्वा नानाशास्त्रेषु बहुशिष्यानतन्द्रितः प्राध्यापयत् । अस्मिन्नेवावसरे तेन साहित्ये दर्शने च टीकारूपाः स्वतन्त्राश्च बहवो ग्रन्था निर्मिताः । येषां कतिपये ग्रन्थाः प्रीत्या परिषदा प्रकाशिताः केचिच्च प्रकाशिता अपरै । संस्कृत-साहित्य-परिषद्-पत्रिका-सम्पादन-विधौ स पूर्वं सह-सम्पादकस्ततः सम्पादकोऽभूत्, यत् पदं मृत्युदिवसपर्यन्तं सादरं धारयामास ।

ततः कियत्कालादनन्तरमेव तर्कचार्यो राजकीय-संस्कृत-महा-विद्यालये अध्यापकतामगात् । तत्र महतोत्कर्षेण बहून् शिष्यानङ्गाण्य ग्रन्थग्रन्थनकम्मर्माद्यैश्च सुमहद् यशोऽङ्गभत । एवञ्च तस्य पाण्डित्यं स्वदेशमतिकम्य विदेशोऽपि विस्तारितमभूत् । येन बहवो वैदेशिकाः शिक्षार्थिनस्तत्सकाशमागत्य शिष्यत्वं गृहीत्वा आत्मनो धन्यान-मन्यन्त । तेषामन्यतम आःमेरिकादेशस्थ-हार्भर्ड-विश्वविद्याः यस्य प्राच्यविभागीय-प्रधानाध्यापको डा: ईङ्गल-महोदयः । कस्यचिद् ग्रन्थस्य भूमिकायां तेनैवोक्तम्—“तर्कचार्यस्तकर्त्तार्योऽनन्तज्ञान-जलधिरिव । तस्य पादच्छायायामुपविश्य मया तज्जलघेः कतिपय-विन्दव एव पोताः । यदि जीवत्कालं तत्सवित्रेऽहमस्थास्यं तदा धन्योऽहमभविष्यमिति” ।

अचिरकालेनैव तर्कचार्यो राजकीय-संस्कृतमहाविद्यालये

प्राच्यविभागीयप्रधानो मनोनीतः। १९४१ खूब्जावदे इञ्जराज-
शासिते राज्ये कृतज्ञलीला अद्विन्नाम्भुजास्तं ‘महामहोपाध्याय’
इत्युपाधिना भूषितवन्तः। श्रीशृङ्गेरीमठाधीशः शङ्कराचार्यस्वामी
तस्य न्यायग्रास्वेऽन्नामान्नां प्रतिभासनुभूय तस्यै ‘नर्काठङ्कार’
इत्युपाधिं दत्तवान्। तर्कचार्यस्य पाण्डित्यं कस्मिन्नपि एकविषये
सीमाबद्धं नासीत्, स खलु मध्वेशास्त्रविशारद इति मत्वा काशी-
भारतधर्ममहामण्डलं तस्यै ‘नर्काठिकिः’ इत्युपाधिं हदी।
संस्कृतसाहित्ये तस्य कविप्रतिभासामान्या इति कृत्वा हाथोऽना
संस्कृतसाहित्यनाम्भुजास्तं ‘महाकवि’ इत्युपाधिना भूषितवान्।
एवञ्चासंख्याः विद्यापीठास्तं विविधैः नामानैर्भूषितवन्तः।
वर्द्धमानविश्वविद्यालयतस्तेन डि ‘लिट्’ इत्युपाधिः प्राप्तः।

स्वाधीनभारतस्य राष्ट्रपनिस्तनकर्त्ताचार्यं भारतवर्गस्यान्यतसं
श्रेष्ठपण्डितं सन्यमानो विशेषमानपत्रं वार्षिक-त्रिसहस्रमुद्रामूलामा-
जीवनभोगयां वृत्तिच्छानुमोदितवान्। कलिकाताविश्वविद्यालयस्य
पि एइच डि, डि लिट् इत्युपाधीनां कृते बहुशोऽसौ परीक्षकपदमलं
चकार।

अथावसिते निर्दिष्टकार्यकालेऽसौ राजकीयमहाविद्यालयात्
अवसरं गृहीत्वापि पुनस्तत्रैव गवेषणाविभागे परिचालकाध्यापक-
रूपेण नियुक्तः।

काव्यनाटकदर्शनविषयमवलम्ब्य तर्कचार्यस्यासंख्या ग्रन्थाः
निबन्धाश्च प्रकाशिताः। येषां प्रकाशानविधौ संस्कृत-साहित्य-
परिषत्, एसियाटिक् सोसाइटी; राष्ट्रिय-संस्कृत-महाविद्यालयः,
छात्रपुस्तकालयः, विश्वभारती-प्रभृतयश्च उल्लेखयोग्याः।

विश्वभारती-प्रकाशन-विभागतः प्रकाशितस्य कविगुह-
रवीन्द्रनाथकृत-गीताऽजलिग्रन्थस्य तर्कचार्यकृतः संस्कृतान् वादः
साहित्यरसिकानां दुर्लभं रत्नम्। कविगुरोभविन भाषया च
सुसामञ्जस्यं विद्याय ईदृशोऽनुवादो न कुत्रापि दृश्यते।

महाकवितकर्चार्यविरचितं , महाकाव्यं ‘सत्यानुभावं’
खण्डकाव्यञ्च ‘मन्दाक्रान्तावृत्तम्’ संस्कृत-साहित्य-परिषद्ग्रन्थ-
मालायां प्रकाशितम् । खण्डकाव्यमिदं महाकवेर्जीवनालेखयमिव
प्रतिभाति । इदञ्चाद्यन्तं मन्दाक्रान्तावृत्तेन निबद्धम् ।

तर्कचार्यस्याल्पे वयसि विवाहोऽभूत् । पत्ती तस्य गृहलक्ष्मीरिव
राधालक्ष्मीरकाले दुरन्तव्याधिनाक्रान्ता दिवं गता । तामेवोपलक्ष्य
कविना वृत्तमिदं रचितदिति तेनैवोक्तं कविनिवेदने—

अकाले स्वर्गमाप्तायाः पत्न्याः संस्मृतये चिरम् ।

राधालक्ष्मी-समाख्यायाः कृतं काव्यमिदं मया ॥ इति ।

महाकवेस्तर्काचार्यस्यासंख्याद्यन्दोबद्धाः कविताः साहित्यदर्शन-
विषये निबन्धाश्च विभिन्नासु पत्रिकासु प्रकाशिताः, तास्तत्र तत्रैवानु-
सन्धानीयाः । अस्य कतिपय-सुमधुर-गीतानि मया स्थानान्तरे
प्रकाश्यन्ते ।

महामहोपाध्यायस्तर्काचार्यो न केवलं महाकविः अपि च
सुमहान् दार्शनिकश्च । तस्य दर्शनविषये पाणिदत्यं न सामान्यम् ।
तद्विरचिताः दर्शनग्रन्था एव तत् प्रकाशयन्ति ।

“तर्केषु कर्कशधियो वयमेव नान्ये
काव्येषु कोमलधियो वयमेव नान्ये ॥” इति नैयायिक-
प्रवचनस्य याथार्थं तर्कचार्येणैव प्रमाणीकृतम् ।

महाकविस्तर्काचार्यो न केवलं कविर्दार्शनिकश्च, अपि च
सुनिपुणो नाटकारः सुदक्षो नटश्च । छात्रावस्थायामेव तेन
रचितं ‘नलदमयन्तीयं’ नाम सुमधुरं नाटकम् । अतःपरं तेन विरचितं
सुधीजनमनोहरं नाटकद्वयं ‘प्रशान्तरत्नाकरं’ ‘माणवकगौरव’ञ्च ।
‘स्थमन्तकोद्धार’व्यायोगस्तद्यैव लेखनीप्रसूतं महदवदानम् । एतेषां
नाटकानां प्रायेण सर्वाण्येव बहुशः परिषत्सदस्यैस्तथान्यैश्च
संस्कृतसाहित्यरसिकैरभिनीतपूर्वाणि ।

किशोरकालादेव तर्काचार्यस्य काव्यरचनायां यथा महान्-
नुरागस्तथा नाटकाभिनये च महती प्रतिभासीत् ।

नायकोचिताः सर्वे गुणप्रस्तस्मिन्नवर्त्तन्त इति हेतोर्यस्यां कस्यामपि भूमिकायामवतीर्थं स नाट्यरसिकजनमनांसि रञ्जयामास । संस्कृतसाहित्यपरिषदः प्रतिष्ठाकालादव तर्काचार्यस्य राजकीय-संस्कृतमहाविद्यालयाध्यापकत्वग्रहणं यावत् परिपत्सुदस्यैर्यानि यानि रूपकाण्यभिनीतानि तषु सर्वेषैव रूपकेषु तर्काचार्यएव नायकः । स्मरामि तस्याभूतपूर्वमविस्मरणीयमभिनयचातुर्थं मृच्छकटिके चारुदत्तभूमिकायाम् । मन्ये नाट्यकारस्तमेवोपलक्ष्य चारुदत्तचरित्रमुपस्थापितवान् इति ।

अथ यस्मिन् यस्मिन् नाटके यां यां भूमिकामवलम्ब्य तर्काचार्येणाभिनीतन्तासां नामान्युलिलख्यन्ते ।

- (१) शूद्रककृते मृच्छकटिके चारुदत्तः । (२) विशाखदत्तकृते मुद्राराक्षसे विभिन्नसमये—शाणकयश्चन्दनदासो राक्षसश्च ।
- (३) आर्यक्षेमीश्वरकृते चण्डकौशिके धन्मः । (४) भट्टनारायणकृते वेणीसंहारनाटके विभिन्नसमये भीमो युधिष्ठिरश्च ।
- (५) भवभूतेरुत्तररामचरिते रामः । (६) महाकविकालिदासस्य अभिज्ञानशाकुन्तले कण्वो दुष्यन्तश्च ।
- (७) प्राचीनकवेभासिस्य मध्यमव्यायोगे भीमः । (८) पञ्चरात्रे विराटः । (९) ऊरुभङ्गे दुर्योधनश्च ।

आचार्यस्तर्काचार्यो न केवलमभिनयदक्षः आसीत्, स सुमहान् वाग्मो च । ये नाम भाग्यवन्तोऽस्य गुरुगम्भीरां सुलिलां सरलदेवभाषामयीं वक्तृतां श्रुतवन्तस्त एव विमुग्धाः, त एव जानन्ति यत् तर्काचार्यस्य वक्तृताश्रवणाय शब्दसम्प्रसारणयन्त्रं नायेक्षयते ।

बङ्गदेशस्य विभागहेतोः स्वदेशं पूर्वबङ्गं परित्यज्य परिचम-बङ्गेषु हुगलीमण्डलान्तर्गत-भद्रकालीग्रामे 'शान्तिनगर' इत्याख्यस्थाने तर्काचार्यः स्वपरिजनैः सह वासमकल्पयत । तत्र प्रतिवेशिनः सर्वे आबालतरुणवृद्धादयस्तं देवतुल्यममन्यन्त, सर्वकार्येषु च तं शीर्षस्थानेऽस्थापयन ।

तर्काचार्यस्य साहित्ये तथा दर्शने च प्रकर्षं तदरचिता ग्रन्था
एव प्रमाणयिष्यन्ति ॥ ते यथा—

साहित्य ग्रन्थाः

१। संस्कृतसाहित्यपरिषत्-प्रकाशिताः—

(१) नलदमयन्तीयं नाटकं । (२) प्रशान्तरत्नाकरं नाटकम् । (३) माणवकगौरवम्—उपमन्योः गुरुभक्तिमवलम्ब्य नाटकम् । (४) स्यमन्तकोद्धारव्यायोगः । (५) सत्यानुभावम् । (६) मन्दाकान्तावृत्तम् ।

२। संस्कृतछात्रपुस्तकालय-प्रकाशिता ग्रन्थाः—

(१) अनुवादनवोदयः—संस्कृतानुवाद-शिक्षाग्रन्थः । (२) काव्यचिन्ता—कविकाव्यसमालोचनाग्रन्थः । (३) महानाटकटीका (अंशतः) ।

३। योगिभक्तचरितम्—श्रीश्रीनगेन्द्र मठ प्रकाशितं काव्यम् ।

४। विष्णुप्रभा—विष्णुपुराणटीका । सत्यधर्मप्रचारसञ्चारेन उनातनशास्त्रपत्रिकायां प्रकाशिता ।

५। गीताप्रतिच्छाया—श्रीमद्भगवद्गोताया व्लयाङ्गभासं इत्याख्य नवीनच्छन्दसा मूलानुरूपो बङ्गभाषानुवादः । देवयानपत्रिकायां प्रकाशिता ।

६। श्रोश्रीचण्डीप्रतिच्छाया—व्लयाङ्गभासं च्छन्दसा मार्कण्डेयचण्डीग्रन्थानुवादो वङ्गभाषामयः, सुदर्शनपत्रिकायाम् अंशतः प्रकाशितः ।

७। आलोकतिमिरवैरम्—खण्डकाव्यम् । दिल्लीस्थ-संस्कृतप्रतिभापत्रिकायां प्रकाशितम् ।

८। गीताङ्गलिः—विश्वकविरवीन्द्रनाथकृत-गीताङ्गलिकाव्यस्य संस्कृतानुवादः, विश्वभारती-ग्रन्थप्रकाशनविभागतः प्रकाशितः ।

दर्शनग्रन्थाः—

१। संस्कृतसाहित्यपरिषत्-प्रकाशिताः—

(१) जातिबाधकविचारः । न्यायशास्त्रीयग्रन्थः ।

(२) मुक्तिदीपिका—गदाधरकृत-मुक्तिवादस्य टीका, वङ्गभाषा-मयतात्पर्यविवरणसहिता ।

(३) मुक्तिलक्ष्मीः—हरिरामकृत-मुक्तिवादविचार-टीका ।

(४) रत्नलक्ष्मीः—कणादतकंवागीशकृतभाषारत्नग्रन्थस्य टीका ।

(५) मुक्तिदीपिका—जगदोशकृतायाः प्रशस्तपादभाष्य-सूक्तेः टीका । वङ्गभाषामयभाष्यतात्पर्यसहिता ।

२। संस्कृत-छात्रपुस्तकालय-प्रकाशिता दर्शनग्रन्थाः ।

(१) भाषाप्रभा—सांख्यकारिकाया गौरपादभाष्यस्य पादटीका । (२) सारप्रभा—सांख्यसारटीका । (३) सारदीपिका—सारमञ्जरीटीका ।

३। कलिकाताराष्ट्रियसंस्कृतमहाविद्यालयात् प्रकाशिताः—

(१) सुप्रभा—महामहोपाध्याय-महेशन्यायरत्नकृत-नवयन्याय-भाषाप्रदीपग्रन्थस्य संस्कृतपरिशिष्टसहिता, वङ्गभाषामय-विवृतिः ।

(२) न्यायपरिभाषा—वङ्गभाषामयो न्यायशास्त्रीय-ग्रन्थः । (प्रकाश्यमानः)

३। प्रबचनत्रयी—काशीसंस्कृतविश्वविद्यालये प्रचारिताः न्यायवैशेषिकदर्शनीया वक्तृतामाला । तत्रत्य-सरस्वतो-सुपमाफश्रिकायां प्रकाशिता ।

१३७९ वङ्गाब्दीयश्रावणमासस्य एकादशदिवसे कृष्ण-पक्षस्य द्वितीयायां तिथौ गुरुवारे सरस्वतोवरपुत्रस्तर्काचार्यः सर्वानात्मीयजनान् विबृधवर्यानिगणितान् शिष्यवर्यांश्च शीकसागरे निक्षिप्याकस्मादिहलोकादन्तर्हितोऽभूत् ।

अहो दीभर्ग्य वङ्गदेशस्य तथा भारतवर्षस्य च यदेवं नानाशास्त्रेष्वसाधारणमतिः सारस्वतसमाजकुलपतिरजातशत्रुः विश्वविख्यात-वीत्तिवर्गिमप्रवरोऽसौ अकस्मात् विदेहतां गत इति ।

ईदृशस्य महापुरुषः व्राक्षिनकृतिरोधानान्मुख्यमाना अगणित-
गुणमुख्याः शोकदम्भा विदम्भा भूतं विलापं कृतवन्तस्तेषां
विलापानामंशविशेषोऽत्र प्रकाशयते—

१ । “महतो महीयस एतस्य तिरोधानाद् भारतवर्षस्य संस्कृति-
क्षेत्रे यादृशी क्षतिः संसाधिता, तस्याः पूर्तिरसम्भवपदमाधत्ते ।
हन्त वयमद्य दीनदीना अशरणाश्च जाताः ।” इति कलिकाता
विश्वविद्यालयस्य संस्कृतविभागाध्यक्षेण डा: श्रीकृष्णगोपाल-
गोस्वामिमहोदयेनोक्तम् ।

२ । निस्तब्धा सुरभारतीकरलसद्वीणाद्य दीना सभा
बङ्गक्षौणिरूपेति मौनिवदना दुष्टाश्रुविन्दुश्रुतिम् ।
निःशब्दा सहसा ससिन्धुवसुधा प्रावृद्धना निःस्वना
भास्वद्भारतदेवता च मलिना लीना तमःसन्ततौ ॥
नानानाटरानिबन्धबन्धनमहाकाव्यादिसंग्रन्थने
वश्या स्त्रीव सदानुवर्त्तनपरा यस्याभवल्लेखनी ।
आबाल्यं प्रलयावधिर्निरवधि स्थित्वा चिरं सङ्ग्रन्थी
साधवी तेन समं गता सहमृता नान्यं वरितुं क्षमा ॥
इति श्रीश्रीजीवन्यायतीर्थ-महाभागास्त्रेषां विलाप-
गाथायाम् ॥

३ । काव्ये कोमलता नये निपुणता शास्त्रार्थसंदक्षता
तर्के कर्कशता धियां न जड़ता सत्कर्मसु व्यग्रता ।
धर्मर्थे शुचिता सदा विनायिता विज्ञे जने नग्रता
यस्यासीत् स महान् गतः सुरपुरं कालीपदः कोविदः ॥
इति श्रीनलिनीकान्ततर्कतीर्थेनोक्तं तर्काचार्यस्मरणे ।

४ । काव्ये भव्यतमे यथाव सुमतिः स्वच्छन्दयात्रा यथा
तर्के कर्कशवाग् वितर्कविषयेष्वर्कस्यतुल्यो ज्वलन् ।
वेदान्तप्रमुखे च दर्शनचये तुल्या रतिः शाश्वती
सोऽयं स्वर्गमितस्ततो बुधवरा हाहाकृतः शेरते ॥
इति उच्यते श्रीराजेन्द्रनाथतर्कतीर्थेन तर्काचार्यस्मरणे ।

५ । आचार्यस्तातकल्पः सुरगुरुसदूशः सर्वतन्त्रः स्वतन्त्रो
न्याये वैशेषिके वा ललितकविकृतौ विश्वविख्यातकीतिः ।
वारमो, बौद्धादितन्त्रे सुनिपुणप्रतिभोऽरम्यगम्भीरमूर्तिः
सश्रीकालीपदः किं नियतिकवलितो ज्ञानविज्ञानराशिः ॥
अद्यत्वेऽवसितं सदः सु मधुरं तत्संस्कृतं भाषणं
गाम्भीर्येण समागतिः समसूजद् यद्गौरवं संसदः ।
मीमांसातिमनोरमा यदभवत् शास्त्रार्थतत्त्वे क्षणात्
तत् सर्वं वत निष्ठुरेण कलिते कालेन नष्टं कृतम् ॥ इति
तदन्ते वारासनः श्रीयादवेन्द्र न्यायतर्कतीर्थस्य हृदयाभिव्यक्तिः ।

६ । अद्य त्वं विज्ञमूर्ख ! स्वतनुमिह जहद्वन्धुवर्गञ्च सर्वं
कुत्रासीति प्रचिन्त्याप्यविलजनगणस्ते प्रबोद्धुन शक्तः ।
यत्रासि त्वं सुबन्धो ! निजसुकृतिवशः शन्तिमायाहि शुद्धा-
मीशस्ते तोषजातं रचयतु विमलं चान्यलोकं गतस्य ॥
इति श्रीयोगेन्द्रमोहनविद्यारत्नस्य शोकाश्रु ।

७ । नाना शास्त्रेषु विज्ञः खलु प्रथितयशा वाग्मिवर्थो मनीषी
तर्कचार्यः प्रवीणः सततबुधजनैः पूजितः शुद्धशीलः ।
प्रख्याते प्राज्यवंशे जननमुपगतः सूक्ष्मश्रीः संयतेन्द्रो
लोकान् कालीपदाख्यो विबुधपुरमगाच्छोकमग्नान् प्रकुर्वन् ।
इति श्रीरमेन्द्रनाथ राय काव्यतीर्थस्य शोकोच्छ्रुसः ।

८ । आसीद् यः सुरभारतीप्रवचने यद् वा तथा लेखने
सोत् साहश्विचरजीवनं स्थिरमतिलोकप्रियः पण्डितः ।
दौर्भाग्यं सुरभारतीस्थितवतां विद्यावतां निश्चितं
कालग्रासगतो यदद्य सुजनो विद्वत् प्रवीणः कविः ॥
अजातशत्रोः सकलप्रियस्य स्वसाधनासङ्गतपूतधाम्नः ।
आत्मा यथा तस्य लभेत शान्तिं तत्कामयेऽहं विभुपादपद्मे ॥
इति निवेदयति श्रीदुर्गप्रसन्न विद्याभूषणस्तर्काचार्यस्य महाप्रयाणे ।

९ । नानादेशचये सभासु नियतं गम्भीरदीप्तस्वरः
 शास्त्राणां प्रकृतार्थभाषणरतो लोकोपकाराय च ।
 मर्वज्ञानयुतोऽपि कोविदवरो हीनोऽभिमानेन य-
 स्तकर्त्तार्यवरो बुधोऽमरपुरं कालीपदः सोऽगमत् ॥
 उद्यन् पूर्वविभाग एष कृतिमानारुद्धा कीर्तिं रथं
 दीप्त्या विश्वमिदं शुभैकनिलयः प्रोद्भासयस्तेजसा ।
 क्षेमार्थं जगतो विकीर्यं किरणं ज्ञानद्युर्तिं भास्करः
 क्षिप्त्वा भ्रान्तवये समग्रधरणिं लोकान्तरं प्रस्थितः ॥
 इति श्रीनित्यानन्द स्मृतिर्थस्य भक्त्यञ्जलिः ।

१० । नभसि किरणदानाच्छान्तभूते शशाङ्के
 प्रतिपदि विगतायां कृष्णपक्षे प्रदोषे,
 सुरगुरुसमविज्ञः स्वर्गतो रुद्रसंख्ये
 सुरगुरु दिवसे चास्तं गतः सूरिसूर्यः ॥
 भवतां प्रीतये यद् वा क्रियते स्मृतिर्थणम् ।
 तद्गृहोत्वानुगृह्णन्तु भवतां दीनसेवकम् ॥ इति
 तदन्तेवासिनः शोकार्त्तस्य श्रीकालीपदवेदतीर्थस्य शोकार्ध्यम् ।

११ । प्रादृन्यं यस्य सब्वैर्व्युधजनसदसि स्वीकृतं सर्वदैव
 पाणिडत्ये वाग्मितायां वहुतिथविषये
 योऽभवच्चाग्रगण्यः ।
 यस्यासीत् तर्कशास्त्रप्रभूतिषु सततं तर्कशक्तिः प्रचण्डा
 हा हासौ प्रत्नवन्धुर्नहि मम सविधे स प्रयातश्चिराय ॥
 यातस्त्वं यत्र बन्धो परमसुखकरं सुष्ठु संवर्द्धनं ते
 प्राधान्यञ्च त्वदीयं न खलु दवयितुं शक्तिमान्
 कोऽपि तत्र ।
 आकाङ्क्षेयं मदीया प्रियतमसुकृतिन् पार्श्वतस्ते मदर्थं
 स्थानं किञ्चित् सुरक्षयं यदि तव निकटे स्थापनं
 सम्भवेन्मे ॥

इति श्रीताराप्रसन्नतर्कतीर्थस्य विलापः ।

महामहोपाध्याय-कालीपदतर्काचार्यै दि लिट्

महोदयस्य महाप्रयाणे

शोक-प्रस्तावः

१। वर्द्धमानविश्वविद्यालयस्य संस्कृतविभागतः—

विद्वन्मूर्धन्यानां पण्डितप्रवराणा काश्यपकबीनां तत्रभवतां
महामहोपाध्याय डॉक्टर कालीपदतर्काचार्यमहाभागानां मर्त्यलोकं
परित्यज्य साधनोचितधामप्रयाणेन गुणगणमुखा वर्द्धमान-
विश्वविद्यालयस्य, सुरवाणीविभागीया अन्तेवासिनः अध्यापकाश्च
वर्य सद्यः स्वजनहीना जाताः । संस्कृतभारतीदानीं नितरां दीना
सर्वथानाथा सञ्जाता इति मन्यामहे । महाभागानामेषां स्वर्गत
आत्मा चिराय शान्तिं लभतामित्यस्माकं हार्दिकी प्रार्थना ।

शोकाहताः सर्वे तदीयाः स्वजनास्तेषामेव शिर्वाशषा आत्मनो
धारयन्त्वति प्रार्थ्यते ।

प्रस्तावस्थानुरूपिः स्वर्गीयाणां तर्काचार्यमहाभागानां परिजनेभ्यः
प्रेषणीयेति सिद्धान्तितम् । इति—

वर्द्धमानतः

१३७९ संवत्सरीय

श्रावणमासस्य द्वाविंश-

दिवसे ।

वर्द्धमानविश्वविद्यालयस्य

संस्कृतविभागस्य सदस्यानाम्

२। हाओड़ा संस्कृतसाहित्यसमाजतः, सौरश्रावणस्थोन-
विंशदिवसीयः शोकप्रस्तावः ।

सर्वशास्त्रपारज्ञमाणां नैयायिक प्रवराणां न्यायादिदर्शनशास्त्र-
टीकाग्रन्थप्रणेतृणाम् अप्रतिद्वन्द्विवाग्मिप्रवराणां सुविमलचरितानां
विमलन ब्रकुशलव्यवहाराणाम् अप्रतिमछात्रवत्सलानां शिष्टजनाश्रय-
भूतानां यशःप्रभोऽद्भुतिदिङ् मण्डलानां वाणीचरणारविन्द-
मधुपानमत्तभूज्ञाणां संस्कृतशिक्षाप्रसारोत्सर्गीकृतजीवनानां सर्व-

तन्त्रस्वतन्त्राणां सर्वजनश्रद्धास्पदीभूतानां समधिगतराष्ट्रपति-
पुरस्काराणां पण्डितकुलशिरोभूषणानां हाओडा-संस्कृत-साहित्य-
समाजप्रतिष्ठातृसभा पतीनां महामहोपाध्याय-महाकवि-डकटर
कालीपदतकचार्यमहोदयानां परलोकप्रयाणेन समाजस्यास्य
समग्रबङ्गभूमेस्तथा निखिलभारतवर्षस्यापूरणीयां महत्तमां क्षतिं स्मारं
स्मारं हाओडा-संस्कृत-साहित्यसमाजस्य सभेयं व्याकुलीभूय हार्दिकं
गभीरं शोकमद्वेगञ्च प्रकाशयति ।

परलोकप्रस्थितानां तेषां महात्मनाम् आत्मनः परमां शान्तिं
परमेश्वरं प्रयाचते, तथा तदीयशोकसन्तप्तपरिजनांश्च हार्दिकीं
समवेदनां विज्ञापयति ।

प्रस्तावस्यास्य प्रतिलिपिरेका तेषां ज्येष्ठपुत्रसविधे प्रेषणीया ।
इति स्वाक्षरितः—श्रीनृत्यगोपालपञ्चतीर्थदेवशर्मभिः

अद्यतनाधिवेशत्सभापतिभिः ।

३ । निखिलबङ्ग-संस्कृतसेविसमितेः श्रावणस्य त्रयोदश-
दिवसीयः शोकप्रस्तावः

भारतवर्षकीर्तिस्वरूपाणां नैयायिकप्रवराणां सर्वतन्त्र-
स्वतन्त्राणाम् असंख्यग्रन्थप्रणेतृणां स्वभावकवीनां सुमधुर-
व्यवहाराणां शिष्टप्रतिपालकानाम् अप्रतिद्वन्द्ववाग्मिनां गीवर्णि-
वाणीचरणसरोजनिवेदितप्राणानां महामहोपाध्याय-महाकवि-कालीपद-
तकचार्यमहोदयानां महाप्रयाणेन बङ्गभूमेस्तथा निखिलभारत-
वर्षस्य संस्कृतशिक्षायाः अपूरणीयां महतीं क्षतिं विचिन्त्य निखिल-
बङ्गसंस्कृतसेवि-समितेः सभेयं गभीरं शोकं प्रकाशयति ।

तेषां परलोकगतानां महात्मनामात्मनः परमां शान्तिं
परमेश्वरं प्रार्थयते । तदीयशोकसन्तप्तपरिजनान् प्रति संमवेद-
नाऽन्च ज्ञापयति ।

सर्वकारीय-संस्कृत-महाविद्यालय-समायोजित-

—शोकसभायां शोकप्रस्तावः—

महामहोपाध्याय-महाकवि-भारतविख्यातनैयायिका अध्यापका:
कालीपद तर्कचार्य डिलिट् महोदयाः (२७।७।६७२) रात्रौ महा-
प्रयाणमकुर्वन् । तर्कचार्यमहाशयानामध्ययनजीवनादारभ्यैव न्याय-
वैशेषिक-प्रभृतिषु दर्शनेषु तथा साहित्येषु लोकातोतायाः प्रतिभायाः
विकाशः समघटत । एते यथा सुदीर्घं कालं यावदध्यापनायां निरताः
सन्तः प्राप्ता-वसरं न्यायवैशेषिकादिदर्शनशास्त्रीयान् विविधान्
ग्रन्थानरचयन् तथा साहित्ये महाकाव्य-खण्डखाव्य-नाटक-समालोचना-
विषयकान् ग्रन्थान् असर्वेयान् प्रबन्धांश्च रचयित्वापि निखिलेषु
विद्वत् समाजेषु अनन्यसाधारणां प्रतिष्ठां समलभन्त । संस्कृतभाषायां
बङ्गभाषायाऽच असाधारणया वास्त्रितया, नानाविधगुण-
गरिम्णामायिकेन व्यवहारेण चैते विंश-शताब्द्यामस्यां बङ्गदेशे तथा
भारतवर्षे अन्यतमसंस्कृतविद्युपेण मनीषिरुपेण च सर्वेषां हृदय-
मजयन् । एते खलु संस्कृतमहाविद्यालये प्रायेण चतुस्त्रिंशद्वर्षाणि
यावदध्यापनायां तथा महाचार्यविभागे गवेषणायां नियुक्ता आसन् ।
एतेषामसंख्याः कृतविद्याश्छात्राः अघुना प्रतिष्ठामापन्ना अध्यापकरुपेण
विभिन्नेषु प्रतिष्ठानेषु नियुक्ता वर्तन्ते ।

छात्रवत्सलानां विद्वत् समाजस्य सुहृत्तमानां तर्कचार्यमहा-
शयानां महाप्रयाणेनेयं सभा गभीरं शोकं प्रकाशयन्ती तदीयपुत्र-
पत्नी-परिवारवर्गन् प्रति आन्तरिकों समवेदनां ज्ञापयति ।

एते इमाकस्मिकेन तिरोधानेन बङ्गदेशीयस्य तथा भारतीयस्य
विपर्याश्चत्समाजस्य या क्षतिरभूत्, सा अपूरणीयैव ।

सभेयं परमेशितुः सक्षे एतेषां स्वर्गगतस्यात्मनश्चिरशान्तिं
कामयते । इति—

श्रीविष्णुपद भट्टाचार्यः;
सर्वकारीय कलिकाता-संस्कृत महाविद्यालयाध्यक्षः ।
२८।७।६२ दिवसीयः ।

—○—

महामहोपाध्याय-तर्कचार्य-महाशयानां महाप्रयाणे
बङ्गीयसंस्कृतशिक्षापरिषत् सचिवेनायोजितायां

शोकसभायां शोकप्रस्तावः

बङ्गीयसंस्कृतशिक्षापरिषत् कर्मिवृन्दानां समुपस्थितानां पण्डिता-
नाञ्चेयं सभा बङ्गदेशस्य तथा भारतवर्षस्य ख्यातिमतां
पण्डितानां महामहोपाध्याय-कालीपदतर्कचार्य-महाशयानामा-
कस्मिकेन परलोकगमनेन गभीरं शोकं प्रकाशय तदीयस्यात्मनः स्वर्ग-
प्राप्तिं कामयते ।

महामहोपाध्यायाः सुदीर्घं कालं संस्कृतमहाविद्यालये तथा
तत्रतयायां महाचार्यश्रेष्ठयां च न्यायशास्त्रस्याध्यापका आसन् । ते च
संस्कृत-साहित्य-परिषदः सभापतयो बङ्गीय-संस्कृत-शिक्षापरिषत्-
कार्यनिवाहकसमितेश्च सदस्यास्तथा तदीयकार्यावलया घनिष्ठ-
तयां संयुक्ता आसन् । महामहोपाध्यायमहाशयानां परलोकगमनेन
भारतवर्षस्य तथा संस्कृतजगतः क्षतिरपूरणीयाजनिष्ट । तदीय-
शोकसन्तप्तैः परिजनैः सहेयं सभा गभीरां समवेदनामनुभवति ।

—○—

विद्यासागरमहाविद्यालयायोजितायां शोकप्रभायां
शोकप्रस्तावः

(२८।७।७२ दिवसीयः)

विद्यासागर-महाविद्यालयस्याध्यापकानामियं सभा परिणतवयसि
महामहोपाध्यायपण्डितकालीपदतर्कचार्यमहोदयानां तिरोधानेन
गभीरां वेदनामनुभवति ।

महामहोपाध्यायकालीपदतर्कचार्या हि प्राचीन-न्यायस्य
नव्यन्यायस्य च वेषणायां समग्रं जीवनमतिवाहितवन्तः । ते खलु
भारतीयदर्शनानां विभिन्नासु शाखासु विशेषेण व्युत्पन्ना आसन् ।
बङ्गदेशस्य मध्ययुगीयाया नव्यन्यायचर्चाया अवशिष्टा प्रदीप-
शिखा तेषां महाप्रयाणेन निर्वाणमाप्ता । बङ्गदेशीया संस्कृतिश्च
तेषां तिरोधानेन सविशेषं क्षतिमापन्ना । महामहोपाध्यायकालीपद-
तर्कचार्या आसन् सुविख्याता वक्तारः । संस्कृतभाषायां तत्-
कृताया मनोरमाया ज्ञानगर्भायाश्च वक्तृताया: श्रवणे येषां सौभाग्य-
मज्जिष्ठ, तेषां सकाशे ते ह्यविस्मरणीयाः ।

तर्कचार्यमहाशयानामपरः परिचयः खलु—त आसन् एके
ख्यातनामानः संस्कृतकवयः । असंख्याताः संस्कृतकवितास्ते रचित-
वन्तः । ‘काश्यपकबी’ति छद्मनाम्ना तैः कृता रवीन्द्रनाथस्य
‘गीताङ्गले’ संस्कृतभाषानुवादः तेषां कविकृतेः सुमहान् परिचयः
भूत्वा स्थास्यति । वस्तुगत्या त एवासन् आधुनिक-संस्कृतकविता-
रचनाक्षेत्रे स्वनामधन्याः पथिकृतः । वैयक्तिक-जीवनयापनेन
आसन् अनाङ्गम्बरं जीवनं यापयतां निरहङ्काराणां सहृदयस्वभावाना-
मादशंभूताः ।

सभेयं तेषाममरस्यात्मनः सद्गतिं कामयमानास्तदीयशोक-
सन्तप्तपरिवार—नि प्रति इमवेदनां ज्ञापयति ।

कलिकाता-विश्वविद्यालयस्थ-संस्कृतविभागीयाया
शोकसभायां'शोकप्रस्तावः

[आशुतोषभवने ३।।७।।७२ दिवसीय-द्वितीयघटिकायाम्
सभापतिः—श्रीयुक्त रमाप्रसाद मुखोपाध्यायः
प्रधानातिथिः—श्रीयुक्त चपलाकान्त भट्टाचार्यः]

कलिकाता-विश्वविद्यालयस्य संस्कृतविभागस्थानामध्यापक-
छात्रीछात्राणामियं सभा स्वर्गत-महामहोपाध्याय-पण्डित-कालीपद-
तर्कचार्य-महाशयस्याकस्मिकेन परलोकप्रयाणेनान्तरिकं शोकं
प्रकाशयन्ती तदीयं स्वर्गतमात्मानमुद्दिश्य गभीरां श्रद्धां ज्ञापयति ।

स्वर्गतर्कचार्यमहाशयस्य महाप्रयाणेन नहि केवलं बङ्गदेशस्य
संस्कृतशिक्षैव क्षतिमापन्ना, परं समग्रस्य भारतस्य संस्कृतविद्या-
क्षेत्रेऽपि तस्याकस्मिकेन तिरोधानेनापूरणीया क्षतिर्जाता ।

न हि स केवलं न्यायवैशेषिकादि-दुरुहृशास्त्रेषु अनन्य-
साधारण्याः पारदर्शितायाः अधिकारी समभूत, परमसौ अनन्य-
साधारण्याः कविप्रतिभाया अप्यधिकारी आसीदेव । तद्रचितानि
संस्कृतभाषानिबद्धानि महाकाव्य-खण्डकाव्य-दृश्यकाव्यानि संस्कृतज्ञ-
समाजेषु शिष्येणादृतानि ।

एवं सुदुर्लभकवित्वस्य वैदर्घ्यस्य च समावेशो यस्मिन्नघटत्त,
असो वरेण्यो मनीषी इदानीन्तने युगे बङ्गीयानां मनीषायाः अन्यतमः
श्रेष्ठो विकाशः । महामहोपाध्याय-पण्डित-कालीपद-तर्कचार्य-
महोदयस्य पवित्रां स्मृतिं प्रतीयं सभा श्रद्धां निवेदयति, आन्तरिक-
भावेन कामयते च—तदीय लोकान्तरित-व्यक्तित्वस्य आदर्शः
यारस्वतसाधना च भाविनि काले बङ्गवासिनः उद्धुद्धान्
करिष्यति ।

वयं समवेतास्तदीयस्य स्वर्गतस्यात्मनः अक्षयां शान्तिं
भगवच्चरणे प्रार्थयामहे ज्ञापयामहे च तदीयशोकविह्वल-परिजनवर्गं
प्रति नः आन्तरिकीं समवेदनाम् ।

महामहोपाध्यायानां महानुभवता

[निबन्धकः—श्रीरवीन्द्रकुमार सिद्धान्तशास्त्री]

जायन्ते खलु मनुष्याः शतसहस्रसंख्यका भ्रियन्ते च प्रायेण समसंख्या एव प्रतिदिवसं धरण्यां कीटपतञ्जादय इव । स्मृतिस्तेषां दृश्यते क्षणस्थायिनी केवलमात्मीयवर्गेषु । अनात्मीयाः कालान्तरवर्तिनो देशान्तरवासिनश्च जना नैव स्मरन्ति तान् कदाचिदपि । लक्षसंख्यकेषु पश्यामो वयं स्वत्प्रतिभावरान् पुरुषान् द्वित्रान् वा त्रिचतुरान् वा ये विरचयन्ति कीर्तिं कियत्कालाय क्वचित् पाठ्य-पुस्तकरचनादिना, क्वचिद् वा विद्यालय-चिकित्साभवन-देवमन्दिरादीनां प्रतिष्ठापनेन । एतादृशाः पुरुषा जयन्ति चित्तं बहूनां नराणां स्वालयसमीपवर्त्तिनामेव, विलभ्य श्रद्धायुक्तमासनं तेषां चेतसि । ईदृशान् पुरुषान् स्मृत्वा निगदितं नीतिशास्त्रकारैः—

“स जातो येन जातेन याति वंशः समुद्भवितम् ।

परिवर्त्तिनि संसारे मृतः को वा न जायते ॥” इति ।
कीर्तिमन्तोऽपि जना एतादृशाः अचिरस्थायितया नैव समर्थन्ते द्वारवर्त्तिषु स्थानेषु दीर्घकालादनन्तरं वा मानवैः ।

तीक्ष्णप्रतिभाविभूषितास्तु जना दुर्लभा एव जगति । क्वचिद् दृश्यते एक एव तादृशः पुमान् कोटीषु, क्वचिद् वा ततोऽप्यधिकेषु जनेषु । न च सर्वकाले भवति एतादृशानां पुरुषाणामाविर्भावः । क्वचिद् गतास्वपि शताब्दीपु न दृश्यते आविर्भावः एकस्यापि तादृशपुरुषस्य, क्वचिच्च दृश्यन्ते सहस्राणि संवत्सराणामेवंविवृष्टपुरुषरहितानि । एतेष्वपि दृश्यते प्रतिभायाः प्रकाशो विभिन्नैरेव प्रकारैः । रघु-राम-भीष्म-द्रोण-कर्ण-जिजुन-आलेक्जाण्डार-नेपोलियनसमा योद्धारो वर्षसहस्राणामन्तोऽपि नैव प्रादुर्भवन्ति

द्वितीयाः ; न च वात्मोकि-व्यास्-कालिदास-माघ-वाण-भवभूति-
होमार-मिल्टन-सेक्सपीयरतुल्याः कवयः, मनु-वशिष्ठ-याज्ञवल्क्य-
पराशरसमा धर्मशास्त्रकारा वा कपिल-गोतम-कणाद-जैमिनि-
पतञ्जलि-प्लेटोप्रमुखा वा दार्शनिका न जायन्ते द्वितीयाः । तीक्ष्ण-
प्रतिभाधरेषु मनुष्येषु एष एव नियमः ।

कलिकाता-संस्कृतसाहित्यपरिषदः प्राणपुरुषस्तत्रभवान् कालीपद-
तर्कचार्य-महोदयः आसीच्छेषोक्तप्रकार एव तीक्ष्णप्रतिभाधरः ।
अहो ! निर्गुद्धिता मे लेखन्या या खलु एतादृशगुणभूषितानपि
महापुरुषानेकवचनेन विलिखति । तदितः प्रभृति बहुवचनेनैव
निर्देशनीया इमे महाभागाः ।

यदा खलु गुणग्राही भारतसर्वकारो लोकातीतप्रतिभाविभूषिता -
नेतान् पण्डितप्रकाण्डान् महामहोपाध्यायविस्तेन सम्मानितानकार्षीत्,
नदा विद्यालयेऽध्ययनरतः किशोरोऽहं संवादपत्रेभ्यो लोकपरम्परया
च ज्ञातवानिदं विवरणं स्थित्वापि सुदूरस्थिते श्रीहट्टमण्डले । जनक-
मुखादध्यापकवदनाच्च सर्वशास्त्रपारङ्गमाणां लोकातीतकविप्रतिभा-
भूषितानां तर्कचार्यमहोदयानां सर्वज्ञताविषये किञ्चिदवगम्य ततः
प्रभृति पोषयामि स्म प्रगाढां श्रद्धां नियतमेतान् प्रति । जायते
स्म तदानीमेव मे बलवती वासना द्रष्टुमेतेषां पुण्यविग्रहम् ।

कियत्कालादनन्तरं दृष्टिपथमागता मे संस्कृतसाहित्यपरिषत्-
पत्रिका, या सम्पादिता तत्रभवद्विर्महामहोपाध्यायपदलाञ्छन्तैः
कालीपदतर्कचार्यमहोदयैः । विलोक्य तत्र तेषां सावलीलं भावसमृद्धं
पद्यं चित्ताकर्षकञ्च सुरचितं गद्यं दृढतरा बभूव मे श्रद्धा तदानी-
मेतान् प्रति । यौवनं प्रविश्य संस्कृतभाषायां कथञ्चिद् व्युत्पत्तिं
लब्ध्वा तर्कचार्यमहोदयानां रचनातश्च प्रेरणां विलभ्य व्यरचयं
निबन्धं युगावतारविषयकं प्रेषयामि स्म च तं तर्कचार्यमहोदयानां
सविधे प्रकाशनार्थं तेषां पत्रिकायाम् ।

अहो ! गुणग्राहिता तर्कचार्यमहोदयानाम् । दिनकति -
पयाभ्यन्तर एव लिखितवन्तो लिपिमिमे मत्सकाशे समुद्दीपयन्तो

मे प्रोत्साहम्— “सुरचिर्तं पाण्डित्यपूर्णञ्च भवतः प्रबन्धं प्रकाशयिष्यामि शोद्रमेव परिषत्पत्रिकायाम् । अन्तरान्तरा इत्थं सारगर्भं प्रबन्धं विरच्य प्रेषयतु भवान् मत्सकाशं परिषत्पत्रिकायां प्रकाशनार्थम् ।” इत्यासीत् तकर्चार्यमहोदयानां पत्रांशः । ‘युगावताराः’ इति नाम मूर्धिनं निधाय प्रकाशितो बभूव स मे प्रथमः प्रबन्धः संस्कृतसाहित्य-परिषत्पत्रिकायां क्रमशः १९४८ ख्रीष्टाब्दीय-डिसेम्बरमासीय-संख्यायां १९४९ ख्रीष्टाब्दीयजानुग्राहीमासीय-संख्यायां इत्थं विलभ्य समुत्साहं तेभ्यो महाजनेभ्यः पुनः पुनर्लिखितवानस्मि निबन्धान् गद्यपद्योभयात्मकान् यथासम्भवं मे क्षद्रशक्त्या सरल-सुरभाषया । प्रेषितवांश्च समयान्तरेषु मे गद्यमयान पद्यमयांश्च लेखान् तकर्चार्यमहोदयानां सावधे, प्रकाशिताश्च बभूवः सर्वं एव ते ।

अघटनघटनपटीयसो राजनीतिर्यदा द्विष्ठिण्डितञ्चकार भारतं वर्षं विच्छिद्य पाकिस्तानसंज्ञया तस्य विपुलमंशम्, तदाहमासं सद्यो नियुक्तो राष्ट्रीयशिक्षाविभागेन संस्कृताध्यात्मकत्वेन ।

१९४५ ख्रीष्टाब्दे कलिकाता-पण्डित-सभा विभिन्नेषु संवादपत्रेषु विघोषितवती—‘श्रीमद्भगवद्गीतायां भवितकर्मवादौ’ इति विषयमवलम्ब्य प्रेषणीयः स्वरचित्प्रबन्धः सुधीभिः । संप्राप्तेषु प्रबन्धेषु यस्य प्रबन्धः श्रेष्ठत्वं लप्स्यते, तस्मै प्रदास्यते ‘महेश-चन्द्रन्यायरत्नस्मृतिस्वर्णपदकम्’ द्वितीयस्थानाधिकारिणे च स्वर्णपदकान्तरम् । मुद्राप्रयित्वा च प्रचारपत्राण्येवंविधानि, तान्यपि प्रेषितवती सा सभा पण्डितप्रकाण्डानां वङ्ग-विहारामप्रान्तवानिः संविधे । एतस्मिन्नेवावसरे कनीयान् मे सहोदरस्तदानीमध्ययन निरतो ढाकानारीस्थिते सारस्वतचतुष्पाठीसंज्ञक-संस्कृतविद्यालये । कलिकाता-पण्डितसभाया उल्लिखितमेकं प्रचारपत्रं स मत्सकाशं सम्प्रेष्य मामनुरुरोष—‘अवश्यमेव प्रेषणीयः प्रबन्धो भवता’ इति । भ्रातुरनुरोधात् मातृश्चादेशात् प्रेषितो मया स्वरचित्तो दवभाष-

मयः प्रबन्धो यथाकालं पण्डितसभायास्तदानीन्तनसम्पादकस्य
तत्रभवतः कालीपदशास्त्रमहोदयस्य सविधे । वर्षकालादनन्तरं
भारतविभागादव्यवहितप्राक्काले विघोषितमभूत् प्रतियोगितायाः
फलं संवादपत्रेषु । ज्ञातं तस्मात्—लब्धं मया प्रथमपारितोषिकं
सूवर्ण-तोलकचतुष्टयग्चितं महेशचन्द्र-न्यायरत्न-स्मृतिस्वर्णपदक-
मिति । तदानीमेव लिखितं मया पत्रं पण्डितसभा-
सम्पादकमहोदयस्य सविधे समनुरूप्य पदकप्रेषणाय रेजेष्ट्री-
डाकयोगेन । अचिरादेव लब्धपुत्तरं सम्पादकस्य कालीपदशास्त्र-
महोदयस्य सकाशात्—“अत्रागत्य कलिकाताराष्ट्रियसंस्कृतमहा-
विद्यालयाध्यापकानामन्यतमस्य सकाशात् परिचयपत्रमानीय गृह्यतां
भवतः पदकम् । नान्यथा दास्यते तत् ।” इति ।

यदा तु कियत्कालादनन्तरं देशविभजनाद् विगतसर्वस्वोऽहं
जीविकान्वेषणाय कलिकातामागत्य कस्थचित् द्वारसम्पर्कितस्यात्मीयस्य
गृहे सामयिकमाश्रयं लब्धवान्, तदा तत्परेण्यवि एव तर्कचार्य-
महोदयानां दर्शनाय तेषां वासभवनमगच्छम् । अहो ! स्मर्यतेऽ-
द्यापि मया शङ्करप्रतिमानां पूज्यपदानां तर्कचार्यमहोदयानां सा
प्रथमावलोकिता रम्याकृतिः । उपविष्टा आसन्निमे खट्टासंस्थिते
क्षयासने स्मारयन्त इव प्राचीनभारतीयानामाचार्यणां स्वरूपम् ।
द्वारदेशमुपलभ्य तेषां निकेतनस्य यजावोचम्—“आगतोऽस्मि श्रीहट्ट-
मण्डलाद् भवच्चरणदर्शनाय श्रीरवीन्द्रकुमार भट्टाचार्य-सिद्धान्त-
शास्त्रसंज्ञकोऽहं भोः !” इति, तदानीमेव झटिति आसनादुत्थाय
द्वारदेशमागम्य स्मितेन जितवन्तो मे हृदयं महात्मान इमे भूदेवाः ।
“अहमेव कालीपदतकर्चार्यः । आगच्छतु भवान् गृहाभ्यन्तरम्”
इति तैर्निर्गदिते कृतवानहं पादवन्दनं तेषाम् । अहो ! स्नेहवत्ता
पण्डितप्रकाण्डानाम् । तत्क्षणादेव मामुत्थाप्य बाहुपाशेन सस्नेह
मालिङ्गं स्थापितवान् मे वक्षः परमपदिवस्य तेषामुरस उपरि ।
पितृहीनो यूवाहं तदानीं पितृस्नेहमेव स्मृतवान् वाष्पपरिपूरिताभ्यां-
लोचनाभ्यां विस्फारितेन 'च चित्तेन । ततश्च सादरं विघृत्य मे

हस्तं प्रवेशयामासुरिमे मां तेषां गृहस्याभ्यन्तरम् । समुपवेश्य च
मां कर्स्मिन्दिवदासने सुचिरमालोचितवन्तो मया सह विविधान्
विषयान् ।

आलोचनावसरे तकर्चिआर्यमहोदयैः पृष्ठोऽहं मे वंशपरिचया-
दिकमवोचम् । तदानीमानन्दविस्फारिताभ्यां लोचनाभ्यां स्मितेन
चावदग्निमे—“अस्माकमेव समवंशीयो भवानिति मन्ये । कथ-
मन्यथा पाश्चात्यवैदिकश्रेष्ठां यजुर्वेदीय-काण्वशाखाश्रितं काश्यप-
गोत्रं भवितुमहेत्? मन्ये मधुसूदनसरस्वतीमहोदयानां जननात्
पूर्वकाले एव गता भवतां पूर्वपुरुषाः श्रीहट्टमण्डलमिति” ।
अहमवदम् “काशीपुरे ग्रामे निवसतामस्मद्वंशीयानां द्वादश-
पुरुषोऽस्मि । इतः प्राक् इटाराज्यशासकानां विप्रवंशीयभूपानां
कुलगुरुरूपेण न्यवसन् मे पूर्वपुरुषाः इटाराज्यस्थिते डला-नाम-
ग्रामे । तत्र कियत्परिमित काल न्यवसस्ते इति न जाने ।
अच्युतचरणतत्त्वनिधिप्रणीते “श्रीहट्टेर ईतिवृत्त” हस्याख्ये बङ्ग-
भाषामये ग्रन्थे लिखतमास्ति—म्लेच्छबलैः पराभूते वन्दीकृते
धम्मान्तरीकृते च इटाराज्यशासके तत्रभवति सुविद्धारायणे
राजवंशीया अपरे पुरुषाः परिजनैः सह पलायाऽचक्रिरे कौबेर्यां
दिशि । लङ्घवा च स्थितिमरण्यसङ्कुले प्रदेशे तत्रत्यमरण्यं छित्त्वा
स्थापयामासुस्ते नवीनं जनपदन्तत्र, कृतवन्तश्च तस्य नाम
'वनभाग' इति । अस्मिन्नेव वनभागे लेभिरे भूस्वामित्वं राज-
वंशीयाः पुरुषा दत्तवन्तश्च ग्राममेकं कुलगुरुवे तेषाम् । कुलगुरोर्नामि
भवदेवभट्टाचार्यं आसीदिति तदीयनिवासग्रामस्थापि नाम कृतं
काशीपुरमिति । उक्तवन्तश्च तकर्चिआर्यमहोदयास्तेषामपि पूर्व-
पुरुषाणां कोटालिपाढागमनविवरणं स्थितिलाभहेतुञ्च तत्र । इत्थं
कृतः सुचिरमालापस्तत्रभवद्भूस्तकर्चिआर्यमहोदयैः सह । मन्ये स्म
तदानीं परमात्मीया एव इमे ममेति । विलभ्य महान्तमानन्दं
सुचिरमालोचनया महामहोपाध्यायैः सह प्रत्यावृत्तोऽहं स्वकीयमाश्रय-
स्थलं कलिकातासंस्थितं तदानीम् ।

परेद्यवि कलिकाता पण्डितसभासम्पादकस्य निलयमगच्छम् । श्रुत्वैव मे परिचयं पृष्ठवानसौ—“अपि समानीतं भवता परिचयपत्रं कलिकाता-राष्ट्रियसंस्कृत-महाविद्यालयाध्यापकानामन्यतमस्य सकाशात् ?” इति । अहन्तु न्यवेदयम्—“प्रागेव मया विज्ञापितो भवान् पत्रयोगेन, नास्ति मे परिचयपत्रं किमपी”ति । शास्त्रिमहोदयस्तु जगाद—“गच्छतु भवान् संस्कृतमहाविद्यालयम् ; आनयतु च परिचयपत्रम् । अन्यथा तैव दास्यते पदकम् । ईदृश एव कृतो नियमः पण्डितसभया ।”

तदा नैराश्यपूर्णेन चेतसा तदानीमेवागच्छं संस्कृतमहाविद्यालयम् । निवेदितवांश्च सर्वं व्यापारकलापं तत्रभवद्भूच्छस्तर्कार्चार्यमहोदयेभ्यः । सर्वं श्रुत्वा किमपि वाक्यमनुच्चार्येव महानुभावास्तर्कार्चार्यमहोदयाः पत्रं लेखनीञ्च समादाय लिखितवन्तः—“श्रीहृष्णान्तर्गत-काशीपुरग्रामवास्तव्यः पण्डितप्रवरः श्रीरवीन्द्रकुमारसिद्धान्तशास्त्रिमहोदयो मे विशेषेण परिचितं मित्रम् । शङ्काहीनेन चेतसा दातुर्महंति भवान् तस्य प्रतिभार्जितं पारितोषिकमहेशचन्द्रन्यायरत्नस्मृति-स्वर्णपदकमविलम्बितमेव तस्मै ।” इति । पत्रं लिखितवा स्वनामाङ्कनात् प्रागेव तत् संस्थाप्य मे पुरतः इमे महाभागाः अपृच्छन्—“अपि लेखनीयं किमप्यन्यत् ?” इति । विस्मयविभूद्विचित्तोऽहमवदम् “प्रभूतमेव लिखितं भवद्भिः । मन्ये एतावतैव भविष्यति मे कार्यसिद्धिः ।”

ततस्तु तर्कार्चार्यमहोदयानां पादवन्दनं कृत्वा पुनरगच्छं कालीपदशास्त्रिमहोदयस्य निकेतनम् । परिचयपत्रं दृष्ट्वा सादरं मां समुपवेश्य तत्क्षणादेव मे पदकं प्रदाय च सबहुमानं सम्भाषितवान् मां शास्त्रिमहोदयः । सविनज्ञासौ जगाद—“क्लेशितः कार्यगौरववशादेव भवानुपायान्तरहीनेन मया ; क्षम्यतां मे त्रुटिभूवता ।”

स्वहस्तगतं कर्तुं गौरवसूचकं स्वोपार्जितं मे परितोषिकममूल्यं
 स्वर्णपदकमनेनैव प्रकारेण । मन्ये मनुष्यदेहधारिणो देवविशेषा
 आसन्निमे पण्डितप्रकाण्डाः स्वार्थसङ्घातसङ्कुलेऽस्मिन् कलिकालीये
 धरातले । नमामि स्वलोकगतान् तर्कचार्यमहोदयान् परमया
 भक्त्या पुनः पुनः । भवतु तेषां स्थितिब्रह्मलोके, विष्णुलोके,
 शिवलोके वा यथाभिलिषितन्तैः । सुखेन च तिष्ठन्तु तेषां परिजनाः
 सर्वबाधारहिताः । शिवमस्तु ।

—○—

स्मृतिसंपर्या

[निबन्धकः—श्रीसुरेशाचन्द्र वन्दोपाध्यायः
बङ्गीयसंस्कृतशिक्षापरिषत्सचिवः]

आ सृष्टेरसंख्या नरा जाता मृताश्च । जीवनं मरणान्तम् इति प्रकृतिविधानम् । कस्तावन्मृत्युरिति चिन्तनीयम् । पाञ्चभौतिकस्य देहस्य पञ्चभूतेषु विलय एव मृत्युरिति कथ्यते । किन्तु, येन कीर्तिरजिता स पण्डितानां मते देहान्ते सत्यपि जीवति । वस्तुतः शोणितमांसादिनिर्मिताद् देहाद् यशोदेह एव महात्मनां प्रियतरः ।

मरणात् परमपि ये चिरजीविनः, तेषां मध्ये महामहोपाध्यायः कालीपदतकचार्यमहोदयोऽन्यतमः । ‘स जातो येन जातेन याति वंशः समुन्नतिम्’ इति साधूक्तम् । सार्थकमासीन् महामहोपाध्यायस्य जन्म । पूर्वबङ्गस्थकोटालीपाङ्ग्रामवास्तव्ये विश्रुते विदग्धकुले स जन्मग्रहण चकार, तत्कुलस्य ललामभूत आसोत् पण्डितप्रकाण्डः कालीपदतकचार्यमहोदयः ।

दुर्लभं मनुष्यजन्म लब्ध्वा तेन सुदुर्लभा विद्या अर्जिता । तर्कशास्त्रे कर्कशधीरसौ पण्डितप्रवरः काव्येऽपि कोमलधीरासीत् । दुर्लभे कवित्वे सुदुर्लभा शक्तिश्च तेन लब्धासीत् । तस्य प्रयासः के वलमध्ययने अध्यापने च सीमितो नासीत् । स्वयं स मुललितश्छन्दोभिर्मनोजशब्दसम्पदा विविधालंकारेश्च महाकाव्यं रचयामास ।

न केवलं विद्यायां तस्यानवद्यं कृतित्वमासीत् । सदसि तस्य वाक्पटुतापि सर्वजनप्रशंसनीया आसीत् । तस्य कम्बुकण्ठः स्पष्टोच्चारणम् अनर्गला उक्तयश्च सभास्थितान् जनान् चित्रार्पितान् इव चक्रुः । वस्तुतस्तस्य उपस्थित्या सभा स-भा एव बभूव ।

महामहोपाध्यायस्य चरित्रमपि असाधारणमासीत् । तस्य चरित्रे आर्जवं प्रधानगुणरूपेण प्रतिभाति स्म । शरीरस्थं क्रोध-रूपं महारिपुं स सम्पूर्णरूपेण जिगाय । तस्य वचने कदापि परापवादो न श्रुतः । सदा हास्यसमुज्ज्वलं तस्य मुखं कस्य मनसि आनन्दं न जनयामास ? परोपचिकीषा तस्य मानसं महिम-मण्डतं चकार ।

पण्डितसमाजसौधस्य स्तम्भसदृशोऽसौ परलोकं गत इति महत् खेदस्थानमस्माकम् । इयं तु सान्त्वना—जीवलोके अर्थगमादीनि षट् सुखानि तेन भुक्तानि ; परिणतवयसि च तस्य देहान्तरप्राप्तिर्बभूव, अक्षयं यशःशरीरं च तेन लब्धमासीत् ।

तस्य पाण्डित्यं चरित्रं च अस्मभ्यम् अनुप्रेरणां यच्छताम्, तस्य महान् आत्मा स्वर्लोके चिरशान्तिं लभताम् इति च जगदीश्वरचरणे प्रार्थना ।

—बङ्गरवरविस्तरकाचार्यः—

[निबन्धकः—अध्यापक श्रीविमल कृष्ण भट्टाचार्यः]

साम्प्रतं ये तावत् कालीपदतर्काचार्यस्यानन्यसाधारणं पाण्डित्यं स्मरन्ति नूनमेव ते स्वीकुर्वन्ति यद् षटेन सागराम्भसः परिमापन-प्रचेष्टेवासमदीयबुद्ध्या तर्काचार्यस्य प्रतिभाया अनुधावनं व्यर्थ-प्रयासमेव । तथापि महाजनानां माहात्म्यपर्यालोचनजनित-सुकृतेनात्मगतकल्पं दूरीभवतीति मत्वा अस्य पुण्यश्लोकस्य जीवन-वृत्तं तथा चरित्रमाधुर्यमप्यालोचयितुं प्रयते ।

सुप्राचीने काले महम्मदीयैराक्रान्ते कान्यकुब्जजनपदे बहवो ब्राह्मणा धर्मरक्षार्थं बङ्गेष्वागताः । तदनन्तरकाले तु ये तावद् ब्राह्मणाः कान्यकुब्जाद् बङ्गदेशमागता त एव बङ्गेषु पाश्चात्य-वैदिकब्राह्मणा इत्यभिधीयन्ते । अग्निहोत्री श्रीराममिश्रस्तेषामन्यतमः । असौ काश्यपगोत्रीयो यजूवेदीयश्च । अस्य सन्ततयो भूयांसं कालं यावत् पूर्वबङ्गस्थ-फरिदपुरमण्डलान्तर्गते ऊनशीयानामके ग्रामे निवसन्ति स्म । बहवस्तु स्वनामधन्याः शास्त्रज्ञपण्डिता अस्मिन् वंशे जाताः । कृष्णगुणार्णवेदाचार्यः; लक्ष्मीदासन्यायालङ्कारः, गङ्गेशविद्यालङ्कारः, सुतार्किको मा वानन्दोऽविलम्ब-सरस्वती, स्मार्ताग्निहोत्री गोविन्दचक्रवर्ती, सुनैयायिको धरणी-घरन्यायपञ्चाननः, विविधशास जः पुरुषोत्तमन्यायालङ्कारः, सुवक्ता शशधरतर्कचूडामणिः, स्वनामधन्यतार्किको जयनारायण तर्करत्नश्च तेषामन्यतमाः ।

अग्निहोत्रिणः श्रीराममिश्रस्य प्रपौत्रो गणपतिमिश्रः । तस्य प्रपौत्रस्तु प्रमोदनपुरन्दराचार्यः । साधककुलचूडामणिरयं प्रमोदनपुरन्दराचार्यस्तन्त्रशास्त्रोक्तविद्वानेन पञ्चमुण्डासनं संस्थाप्य शक्तिसाधनायां साफल्यं लेभे । तस्य षट् पुत्राः (मतान्तरे

चत्वारः पुत्राः) आसन् । तेषां ज्येष्ठः श्रीनाथ आचार्यचूडामणि-
द्वितीयस्तु यादवानन्द न्यायाचार्यः । तृतीयो हि भारतपूज्यः
परिन्राजकाचार्यो मधुसूदनसरसवती । असौ मधुसूदनसरसवती
अद्वैतसिद्धिं, सिद्धान्तविन्दुं, वेदान्तकल्पलतिकां, महिम्नःस्तोत्रटीकां,
श्रीमद्भगवद्गीताया गूढार्थदीपिकेति टीकां तथा अपरानपि
विविधान् ग्रन्थान् रचितवान् । अयं तु न केवलं बङ्गदेशस्यापि तु
अखिलस्य भारतवर्षस्य अद्वितीयो वैदान्तिक आसीत् । शैशवे गृहं
त्यक्त्वा असौ सन्नचासं गृहीतवान् । प्रमोदनपुरन्दराचार्यस्य
प्रथमद्वितीयपुत्रयोरेव सन्ततिर्विद्यते । प्रथमपुत्रस्य चूडामणेरेका
सन्ततिपरम्परा, अपरा न्यायाचार्यस्य । पाश्चात्यवैदिकब्राह्मणानां
काश्यपगोत्रीयसमाजस्तु धाराद्वयेनानेन विभक्तः । आश्चर्य-
मेतद्यदेकस्मिन्नेव काले अस्मिन् धाराद्वये विविधप्राच्यविद्यापारञ्जमं
सुप्रसिद्धं पण्डितद्वयं प्रतिष्ठामलभत । न्यायाचार्यस्य धारायां
महाभारतस्य भारतकौमुदीनाम्न्याष्टीकाया रचयिता बङ्गभाषया-
मनुवादकरच विविधशास्त्रवेत्ता पद्मभूषण इति राष्ट्रियोपाधि-
भूषितो हरिदास सिद्धान्तवागीशः (जन्म १८७६ ख्रीः) । चूडामणे-
घारायान्तु कालीपदतकिकार्यः (जन्म १८८८ ख्रीः) । उभौ च तौ
कतिपयवर्षीणां व्यवधानमात्रेण महामहोपाध्याय इति श्रेष्ठं संस्कृतो-
पाधिं प्राप्तवन्तौ । (हरिदासः १६३३ तमख्रीष्टाब्दे, कालीपदस्तु
१६४१ तमख्रीष्टाब्दे) ।

१८१०तम शकाब्दस्य (१८८८तम ख्रीष्टाब्दस्य) मार्गशीर्षे
मासि फरिदपुरमण्डलान्तर्गते कोटालीपाडान्तर्वर्त्तिनि ऊनशीयामामे
कालीपदो जातः । तस्य पिता हरिदासतकंतीर्थः, माता तु सीता-
सुन्दरी देवी । स कालीपदः कानिचिद् वर्षाणि कलिकातानगर्यां-
माञ्जलविद्यालयै] अधीत्य पश्चाद् भुवनेश्वरविद्यालङ्कारमहोदयत्
कलापव्याकरणमधीत्य परीक्षां चोत्तीर्णोऽभवत् प्रथमः सन् । ततो
मूलाजोड़स्थ-संस्कृतमहाविद्यालये हरिपदविद्यारत्नस्य सविधे अध्यना-
नन्तरं काव्योपाधिपरीक्षायां प्रथमविभागे प्रथमः सन्तुर्णोऽभूत् ।

ततस्तस्मिन्ब्रेव नहाविद्यालये महामहोपाध्यायशिवचन्द्रसार्वभौमं सकाशतो न्यायशास्त्रं सांख्यदर्शनं चाधीत्य नव्यन्यायशास्त्रस्य प्रथमां द्वितीयामन्तिमाऽच्च परीक्षां प्रथमविभागे प्रथमतया उत्तीर्ण्य महार्थं पारितोषिकादिकं लब्धवान् । प्रसङ्गत इदमुल्लेखनीयं यत् कालीपदस्य तकर्चार्य इत्युपाधिस्तु पूर्वोक्तसार्वभौममहोदयेन प्रदत्त इति । कालीपदश्चाजीवनम् अन्यान् राष्ट्रियोपाधीनुपेक्ष्य स्वनाम्नि तकर्चार्य इति गुरुप्रदत्तमुपाधिं व्यवहृतवान् । इदं त्वस्य प्रगाढ़गुरुभक्तेनिर्दर्शनम् ।

नव्यन्यायोपाधिपरीक्षामुत्तीर्ण्यसौ छात्रपुस्तकालये ग्रन्थसंशोधन-टीकारचनादिकार्ये नियुक्तो भूत्वा 'विद्योदया' 'आर्यप्रभे'ति पत्रिकाद्वये विविधसंस्कृतप्रन्थान् विरच्य सविशेषां रूयातिमर्जितवान् । १९१८-तम ख्रीष्टाब्दे असौ संस्कृत-साहित्यपरिषत् परिचालितसंस्कृत-विद्यालये अध्यापकपदं गृहीतवान् । १९३१ तम ख्रीष्टाब्दे स कलिकाता-राष्ट्रियसंस्कृतमहाविद्यालये न्यायशास्त्रस्थाध्यापकपदे नियुक्तो भूत्वा वर्षत्रयं यावत् 'संस्कृतपद्यवाणी'ति पत्रिकायाः प्रकाशनञ्चाकरोत् ।

संस्कृतभाषां प्रत्यस्य प्रणयस्तथा संस्कृतशिक्षाप्रसारार्थं चैकान्तिकी प्रचेष्टा तं संस्कृतानुरागिजनानां हृदये अक्षयासने प्रत्यस्थापयत् । संस्कृतसाहित्यपरिषद्वि बङ्गदेशस्यान्यतमसंस्कृतप्रचार-प्रतिष्ठानम् । तकर्चार्यं विना संस्कृतसाहित्यपरिषदशिच्न्तन-मस्माभिः साध्यातीतम् । विविधप्रकारेणासौ अनया परिषदा सह संशिलष्टोऽभूत् । १३२७ तमबङ्गाब्दे संस्कृतसाहित्यपरिषत् प्रतिष्ठिता बभूव । १३२४ तमबङ्गाब्दादारभ्य १३२८ तमबङ्गाब्दं यावदस्या परिषदः सहकारिसम्पादकत्वेनासावधिष्ठित आसीत् । १३२५ तमबङ्गाब्दे परिषद आचार्यपदं तथा परिषत् पत्रिकायाः सहकारिसम्पादकपदमप्यनेन गृहीतम् । १३३१ तमबङ्गाब्दादारभ्य १३३६ तम बङ्गाब्दं यावत् तथा १३५२ तमबङ्गाब्दादारभ्य आमरण-कालमस्याः पत्रिकायाः सम्पादकत्वेन च नानाविधगद्यपद्यात्मक-

निबन्धरचनया विद्वत्समाजे सुदीर्घविंशद्वपर्णि यावच्चास्मिन्
पदे स्थित्वा १३७८ तम बङ्गाब्दे परिपदः सभापतिपदमलङ्कृत्य
जीवनस्यान्तिमदिवसावधि अस्मिन् पदे सुप्रतिष्ठितोऽभूत् ।

१६४१ तम ख्रीष्टाब्दे असौ महामहोपाध्याय इति राष्ट्रियो-
पाधिं लब्धवा संस्कृतपण्डितकुलस्य गौरवशिखरमध्यारोहत् ।
तदानीमसौ कलिकाताराष्ट्रियसंस्कृतमहाविद्यालयस्य प्राच्यविद्या-
विभागस्य प्रधानाध्यापकपदमप्यध्यकार्षीत् । तस्मादारभ्य कर्मणो-
इवसरग्रहणात् परमप्रस्तुत्यन्तेव महाविद्यालये महाचार्यविभागे
अध्यापकत्वेन नियुक्तः सन् जीवनस्यान्तिमकालावधिं सगौरवं
स्वस्मिन्यस्तं कार्यभारमवहत् ।

तर्कचार्यस्य चरित्रपर्यालोचनकाले सर्वत्रैवासामान्यता प्रकटी-
भवति । कुत्रापि न तस्य काचिन्नूचनतासीत् । काव्यशास्त्रस्य
विविधशाखासु अस्यानन्यसाधारणं पाण्डित्यमनुभूयते । “नलदमयन्ती”
“काव्यचिन्ता”, ‘मानवकगौरवम्’ इत्यादिषु स्वरचितकाव्यग्रन्थेषु
“न्यायपरिभाषा” “प्रश्नस्तपादभाष्यसूक्तिः” “तर्कप्रकरणम्”
“दीवितिप्रकाशः” इत्यादिषु सङ्क्लितेषु न्यायविषयकग्रन्थेष्वप्यस्य
सूक्ष्मचिन्ता प्रकटिता । प्रायश एकस्मिन्नाधारे भिन्नभिन्नविषयक-
पारदर्शिता नैव दृश्यते ।

यद्यपि तर्कचार्यस्य साहित्यप्रतिभा प्राचीनसाहित्ये निबद्धेव
प्रतिभाति, तथापि इदानीन्तनसाहित्येऽपि तस्याग्रहः परिलक्ष्यते ।
तस्य जीवनकाले एव कविसार्वभौमो रवीन्द्रनाथो निखिलविश्वस्य
साहित्यकेषु श्रेष्ठासनमध्यकार्षीत् । कविसार्वभौमस्य काव्येस्तथा
सङ्कीर्तैस्तर्कचार्याऽपि नितरामेवाङ्गष्ट आसीत् । कविसार्वभौमं
प्रति तस्य श्रद्धा च प्रगाढ़ा जाता । संस्कृतकाव्यपारदर्शिनो
जनस्य तत्काले बङ्गसाहित्ये एतादृशोऽनुरागो विरल एव ।
रवीन्द्रनाथस्य स्मरणार्थमाहूतासु विविधसभासु तर्कचार्यप्रदत्त-
भाषणेन रवीन्द्रसाहित्यं प्रति तस्यैकान्तिकोऽनुरागः सुव्यक्तोऽभूत् ।
जीवनसायाह्वे नानाकर्मसु व्यापृतेनापि संस्कृतसाहित्यपरिषत्-

पत्रिकायां रवीन्द्रनाथस्य पद्मानि देवभाषयानूद्याबङ्गीयानां संस्कृत-
सेविनां रवीन्द्रसाहित्यावबोधनाय सौकर्यमनेनैव तर्काचार्येण कृतम् ।

विविधशास्त्रेभ्विधिकारः पण्डितानामनेकेषु दृश्यते । तर्का-
चार्यस्तु विविधशास्त्रसागरेषु निमज्जय अमूल्यज्ञानरत्नान्याहरत् ।
तस्येदृशं गभीरशास्त्रज्ञानमासीद् यत् काव्यविषयिण्या न्याय-
विषयिण्याः सांख्यवेदान्तादिविषयिण्याश्च यस्याः कस्या अपि
समस्यायाः कतिपयमूहूर्त्तेः समाधाने तस्य क्लेशो नाभवत् । ये तावत्
तर्काचार्य-महोदयस्य सान्निध्यलाभेनानुगृहीता आसंस्ते त्वस्मदेशीय-
प्राचीन-पण्डितानाम् एतादृग्लौकिकक्षमतायामवश्यमेव विश्वसन्ति ।

‘विद्या ददाति विनयमि’ति शास्त्रवाक्यस्य व्यभिचारोऽपि दृश्यते ।
प्रायश्चोऽल्पविद्यिक्षितानां कदाचिदुच्चविद्यिक्षितानां चाचारैर्वचनैर्वा
पाणित्याभिमानः प्रकाशते । तर्काचार्यस्य तु स्वभावसिद्धा
नम्रता तस्य पाणित्यं च चन्द्रमसं रोहिणीव सदैवान्ववर्त्तते ।
न केवलं महामहोपाध्याय इत्युपाधिरनेन प्राप्तः, भारत-
शासकवर्गेणापि १९६२ तम्खीष्टाब्दे वार्षिकसहस्रत्रयपरिमित-
रूप्यकात्मकवृत्तिप्रदानेनासौ सम्मानितोऽभवत् । वर्द्धमानविश्व-
विद्यालयेनासौ सम्मानसूचकेन डि, लिट् इत्युपाधिना भूषित
आसीत् । तथा शृङ्गेरीमठाध्यक्षशङ्कराचार्येण “तर्का-
लङ्कार” इत्युपाधिना, हाओड़ास्थसंस्कृतपण्डितसमाजेन “महाकवि”-
रित्युपाधिनाप्यसौ सम्मानितः । असावित्यं विविधप्रकारैः सम्मानितो-
ऽपि निरहङ्कार एवासीत् । तस्यैतादृशी स्वभावस्तिर्थता यत्
कायेन मनसा वाचा वासौ कस्यचिन्मनसि न कदापि क्लेशमजनयत् ।
तत्समीपे यदि कश्चित् कस्यचिन्मन्दाप्रसङ्गमुदस्थापयत्तदा कौशलेन
तं न्यवर्त्तयत् ।

न केवलं पाणित्यं तस्य जनप्रियताया मूलम् । अपरगुणैर-
प्यसौ असामान्यजनप्रियतामर्जितवान् । तेषामुल्लेखमन्तरेण तस्य
चरित्रवर्णनमपूर्णमेव स्यात् । अनवद्या हि तस्य वारिमता । वक्तव्य-
विषये रमणीयत्वमारोप्य श्रोतृवर्गं प्रत्युपस्थापनं तस्य वाग्मिताया

अन्यतमवैशिष्ट्यग्रम् । एषा दक्षता बङ्गीयानामबङ्गीयानाऽच्च विदग्धजनानां परमविस्मयमजनयत् । अभिनयदक्षतयाप्यसौ स्वसमकालवर्त्तिनां यूनां हृदयं जहार । मूलाजोड़स्थसंस्कृतमहाविद्यालये छात्रदशायां तद्रचितनाटकस्य तस्मिन्नेव महाविद्यालये अभिनयः सम्पादितः । यौवनकाले चासौ स्वग्रामे संस्कृतनाटकानां बङ्गीयनाटकानां चाभिनयं परमनैपुण्येन समापदयत् नाट्यमञ्चेऽपि विविधभूमिकासु तस्याभिनयश्चमत्कारित्वेन अतुलनीय आसीत् । न केवलं तस्य नाटकनैपुण्यमपि तु कन्दर्पविनिदितकान्तिरपि तस्य प्रधानसहायिकासीत् । नाटकपरिचालनायां तस्य दक्षता नाट्यरसिकैः सर्वैः सदैवाभिनन्दिता ।

न केवलं संस्कृतशिक्षाप्रसारे, अपि तु भारतीयसनातनधर्मसंरक्षणे चास्याग्रहातिशयः परिलक्ष्यते । ब्राह्मणोच्चितनिष्ठापरायणः ईश्वरे भक्तिमानसौ यदा कस्यचित् सदाचारस्खलनं ज्ञातवान् तदा मनसि वेदनामन्वभवत् । किन्तु तदर्थं न कमप्यभर्त्सयत् । प्राकृतजनान् धर्मस्य रहस्यं बोधयितुं कानिचित् पुस्तकान्यप्यसौ रचितवान् । श्रीश्रीसीताराम दास ओङ्कारनाथ-प्रवर्त्तितायाः ‘आर्याशास्त्र’ग्रन्थावत्या असौ प्रधानसम्पादक आसीत् ।

१३७६ तमबङ्गाब्दे श्रावणस्यैकादशदिवसे (१९७२ तमख्रीष्टाब्दे जुलाइमासस्य सप्तविशदिवसे) असौ महाप्राणो हुगली-मण्डलान्तर्गतभद्रकालीग्रामे काश्यपाश्रमनाम्नि स्वीयवासभवने रात्री सज्जानं लोकान्तरं गतः । स्वदेशाय तथा स्वजनेभ्य आजीवन-साधनालब्धज्ञानराशिं महादर्शं च प्रदाय सकलपार्थिवबन्धनेभ्यो विमुक्तेनाक्षया ब्राह्मी स्थितिरनेन प्राप्ता । विरहकलान्ता वर्यं सुरभारतीसेविनस्तस्यानुरक्तशिष्या बान्धवाश्च न केनाप्युपायेन दुस्तरशोकार्णवं तर्तुं शक्नुमः । चिराय एव बङ्गस्य गौरवरविरस्तमितः । तस्य स्मृतिस्तु केवलमस्मान् ज्ञापयति—

“शरीरं क्षणविधवंसि, कल्पान्तस्थायिनो “गुणा” इति

परमश्रद्धेयमहामहोपाध्याय दि लिट् कालीपद तर्कचार्य
 महाकविमहोदयस्य महाप्रयाणे—
यत्किञ्चित्

[निबन्धकः—श्रीदुर्गप्रिसन्न विद्याभूषणः]

तर्कचार्यः रुयातकालीपदाख्यः

श्रेष्ठो विद्वान् संस्कृतासक्तचेताः ।

मान्यः सर्वैः सर्वशास्त्रार्थवेत्ता

कालग्रस्तः सोऽस्तमापद् गतायुः ॥ १ ॥

आसीद् यः सुरभारतीप्रवचने यद् वा तथा लेखने

सोत्साहश्चिरजीवनं स्थिरमतिलोकत्रियः पण्डितः ।

दौर्भाग्यं सुरभारतीं श्रितवतां विद्यावतां निश्चितं

कालग्रासगतो यदद्य स जनो विद्वत्प्रवीणः कविः ॥ २ ॥

तस्योत्साहकथा नहीह वितथा नान्यस्तथा पण्डितः

सोत्साहः सुरभारतीप्रचलने बङ्गे द्वितीयोऽपरः ।

तर्के कर्कशबुद्धिरप्यतितरां काव्ये परः कोमलो

मान्यः पण्डितमण्डलीजनणे नास्ते स मत्यें बुधः ॥ ३ ॥

साहित्येष्वतिकोमलेषु कठिने न्याये च तुल्यप्रधी-

स्तर्कचार्यसमानकोविदवरो भाग्येन लभ्यः कवचित् ।

कल्कतानगरे च संस्कृतमहाविद्यालयेऽध्यापना-

त्वलब्धं येन यशोऽतिनिर्मलमहो सोऽस्तं गतः पण्डितः ॥ ४ ॥

नानानाटकभव्यकाव्यरचना यल्लेशनीनिर्गता

विद्वच्चित्तचमत्कृतिं वितनुते शशवत् प्रविष्टा श्रूतौ ।

विद्वन्मोदतरङ्गिणो समवहृद् यद्भाषणाकर्णने

हाहा हन्त नितान्तदुर्दिनमिदं यत् कोविदो नास्ति सः ॥ ५ ॥

चातुर्प्यं सुरभारतीप्रवचने भूति स्म यस्य स्फुटं
 माधुर्यं वचनावलौ च सरला भाषारसैः सङ्कुला ।
 यस्यासीत् सततं सतामभिमतस्याहो विशुद्धात्मन-
 स्तकचार्यमहोदयस्य मतिमान् यातः स लोकान्तरम् ॥ ६ ॥
 तस्यैवाद्य विपश्चितो विरहतः सद्यः क्षतियाभिवत्
 पूर्या नैव भवे भविष्यति पुनश्चान्येन सा केनचित् ।
 सौम्यरम्यगुणोज्जवलः प्रधितधीर्विद्यावतामग्रणी-
 स्त्यक्त्वा मत्त्यंभुवं गतः स चिरतः स्थानं सुरैः सेवितम् ॥ ७ ॥
 यो गद्यपद्यात्मकदेवभाषया निरर्गलं वक्तुमलं महाकविः ।
 आसौन्महात्मा महितो महाजनैः स कोविदो हन्त गतो विदेहताम् ॥
 न केवलं नाटकलेखने पटु नाट्याभिनीतावपि को न तत्समः ।
 तद्वक्षता शिक्षितदर्शकैर्भूतैः प्रशंसितासीत् सततं विचक्षणैः ॥ ८ ॥
 यासौ संस्कृतसाहित्य-परिषद् विश्वविश्रुता ।
 तस्या मूलेऽस्य चेष्टैव विशिष्टा शिष्टसम्मता ॥ १० ॥
 अजातशत्रोः सकलप्रियस्य स्वसाधनासङ्गतपूतधाम्नः ।
 आत्मा यथा तस्य लभेत शान्तिंतत् कामयेऽहं विभुपादपद्मे ॥ ११ ॥
 तादृक् सुविद्वद् विरहातुरेण दुर्गाप्रसन्नेन धरामरेण ।
 यत् किञ्चिदेतलिखितं निरुद्धवाचा कथकिञ्चिद्गलदश्रुणैव ॥ १२ ॥ *

—०—

*विशेषतो द्रष्टव्यम् :-

प्रयांसः पाठकवर्याः, परिषद् पाँचकाया “स्तकचार्यस्मृति” संख्यायां
 यावन्तो लेखा अस्माभिर्लब्धुं सम्भाव्यमाना आसन्, तर्कचार्यं प्रीतेनिर्दर्शन-
 मुपदर्शयद्भिलेखकव्यं रहस्यमिकया ततोऽप्यधिकसंख्यका लेखा: संलिख्या-
 सम्भयं दत्ता: । तेन प्राढ् निर्दिष्टायामस्यां त्रैमासिक्यां संख्यायां तत्त्वलेखानां
 स्थानं दातुमपारथद्भिरगतिकतया कस्यांचिदपरस्यां द्वैमासिक्यां “तर्कचार्य-
 स्मृति” संख्यायामेते लेखा: प्रकाशयिभव्यन्ते । आशास्महे, कारणेनैतेन दोष-
 मपश्यन्तो भवन्तः प्रीतिमेवास्मासु भक्ष्यन्ते इति ।

इयं संस्कृत-साहित्य-परिषत् प्रतिभा रवेः ।
भावालोकैर्मनः-पद्मं प्रकाशयतु धीमताम् ॥

Vol. VI	१८६५ शकीये श्रावणे १३८० बृजाब्दीये ५ दृतम-वर्षस्य धूर्थ-संख्या	August 1973
---------	--	----------------

विज्ञानपाठार्थिनां संस्कृतपठनेन प्रयोजनमस्ति न वा

[निबन्धक :—श्रीरघुनाथ घोषः वि.ए. (अनास्र)]

विज्ञानशब्दस्य सामान्यतोऽथौ विशेषज्ञानम् । कौतूहलनिवृत्यर्थं ज्ञानाहरणमेव विज्ञानस्योदयेश्यम् । प्रकृतेः कल्यचित् निर्दिष्टविभागस्य सम्बन्धे ज्ञानं वैज्ञानिकज्ञानम् । अत्र विज्ञानशब्दस्य विशेषार्थौ वहिं-विज्ञानमेव । एकदा कौतूहलनिवृत्यर्थं ज्ञानस्युहामवलम्ब्य दर्शनस्य विस्तृते क्रोडे सर्वेषां ज्ञानानां स्थानमासीत् । ततो यदा विश्वस्य विभिन्नविभागसम्बन्धे ज्ञानं जायते तदैव विज्ञानस्य जन्म ।

मातृभाष्या शिक्षादानमेवोचितम् । विदेशीयभाष्या विद्याचर्चार्यां प्रायशो भाषाशिक्षेव छात्राणां प्रतिबन्धकस्तर्हपा भवति । विदेशीयभाष्या विज्ञानचर्चा छात्राणां श्रमसाध्या । मातृभाष्या लघ्वो विषयो यथा हृदयप्राही भवति न तथा भवति भाषान्तरेण । नानाविधप्रतिबन्धकं दूरीकृत्य शिक्षापथस्य ऋग्जुत्वकरणाय विज्ञानशिक्षाया अपि संयोगसाधिका मातृभाषा भवेत् ।

भारतवर्षे मातृभाषया विज्ञानचर्चायां प्रतिबन्धकस्तरुपा भवति तस्या भाषाया दुर्बलता । मातृभाषया शिक्षादाने विज्ञानस्य बहवः पारिभाषिकाः शब्दा अविकृताः स्थास्यन्ति । तेन विभीषिकामया भाषागतकाठिन्यादि-दोषास्तिष्ठेयुः । परिभाषायाः प्रस्तुतिसाधनाय संस्कृतशिक्षया विद्यते प्रयोजनम् । अनन्तैर्धातुप्रत्ययादिभिः नूतनशब्दरचनायां पारदर्शिनी संस्कृतभाषा प्रयोजनानुरोधेन सम्प्रसरणशीला । अतो वैज्ञानिक-परिभाषाया मातृभाषायां रूपदाने संस्कृतशिक्षापरिहार्या । मातृभाषया विज्ञानालोचनार्थं प्रयोजनीयस्य क्षेत्रस्य सृष्टिवैज्ञानिकेन कर्तव्या । वैज्ञानिकस्तादृशः शक्तिमान् न भवेत् चेत्तहि विदेशीयभाषार्जनेऽक्षमं जनं निकषा विज्ञानं परकीयं धनमिव चिरं परकीयमेव तिष्ठेत् । ईद्वशराक्ति-लाभार्थं संस्कृतशिक्षायै श्रमोऽवश्यं कर्तव्यस्तैः ।

संस्कृतं हि विज्ञानस्य जननीस्तरुपम् । संस्कृतं चिकित्सादिविद्यानां धारकमासीदिति मया प्रदर्श्यते । चिकित्साविद्या प्राचीनकाले संस्कृत-भाषायामालोचिता । पुरा कृत्रिमाङ्गप्रत्यङ्गैश्चन्नस्याङ्गस्य पूरणं समभवत् । ऋग्वेदे एवास्य प्रमाणमस्ति । सा ऋक् यथा—

“चरित्रं हि वेरिवाच्छेदि पर्ण-
माजा खेलस्य परितक्ष्ययाम् ।
सद्यो जह्नमायसीं विशृप्तायै
धने हिते सर्तवे प्रत्यधत्तम् ॥”

अग्निमान्द्यस्य प्रतिकारविषये विभिन्ना उपाया मनीषिभिः प्रदर्शिता आयुर्वेदशास्त्रे । यथा—

“वचालवणतोयेन वान्तिरामे प्रशस्यते ।”
“अन्तं विद्यधं हि नरस्य शीघ्रं
शीतास्तुना वै पारिपाकमेति ।

तत् तस्य शैत्येन निहन्ति पित्त-
मक्लेदिभावाच्च नयत्यधिस्तात् ॥”

पुराकाले पृथिव्या आवर्तनतत्त्वमाविष्कृतम् । पृथिवी सुर्यं परित
आवर्तते इति तत्त्वमाविष्कृतं भास्कराचार्यैः—“चला पृथिवी स्थिरा भाती”—
त्यनेन । ‘ग्यालिलिओ’ महोदयस्य तत्त्वमिदं प्रागेव भारतीयमनीषिभिः
प्रमाणितम् ।

“धर्म ओ आध्यात्मिकता” इति प्रबन्धे श्रीअरविन्दैरुक्तं यद् भारतीय
मनीषिणो युक्त्या परीक्षया च बहूनां वैज्ञानिकतत्त्वानां पूर्वाभासं
प्रदत्तवन्तः । तानि पूर्वप्रदत्तानि वैज्ञानिकतत्त्वानि पश्चात् इउरोप-
देशवासिभिराविष्कृतानि ।

“योनिमन्ये प्रपद्यन्ते शरीरत्वाय देहिनः ।
स्थाणुमन्येऽनुसंयान्ति यथाकर्म यथाश्रुतम् ॥”

इत्यनेन प्रमाणितं वृक्षः प्राणवानिति तत्त्वम् । तदुक्तं प्रश्नोपनिषदि—“स
प्राणमसृजत, प्राणाच्छ्रद्धां खं वायुज्योतिरपि इन्द्रियमि”त्यादि । अतो
वृक्षः प्राणवानिति पश्चादाविष्कृतं वैज्ञानिकतत्त्वं संस्कृतसाहित्ये न
नूतनं वस्तु ।

भारतवर्षस्य प्राचीन-विज्ञान-चर्चायाः पुनर्जीवनदाने तेषां वैज्ञानिकतत्त्वा-
नामायुनिकतया रूपदाने च वर्तमानविज्ञानपाठार्थिनां भूमिका महत्येव ।
अस्मिन् कार्ये ते न सचेष्टाशचेत्तर्हि अस्माकं संस्कृतिमृतैव तिष्ठेत् । पुनर्जीवन-
दानकाले तेषां मनसि उद्देति ते न निःख्वा इति । भारतीयसंस्कृतेः सुमहतो
ज्ञानभाण्डारस्य सन्धानं प्राप्य ते गर्विता भवेयुः । रामेन्द्रसुन्दरत्रिवेदि-
महोदयाः आचार्यप्रफुल्लचन्द्ररायमहोदयाश्चास्य ज्ञानभाण्डारस्य सन्धानं
प्राप्तवन्तः, यतस्ते संस्कृतज्ञा आसन् । तेषां पदाङ्गो विज्ञानपाठार्थिरनु-
सर्तव्यः । वैज्ञानिकानां साहित्यिकानां दार्शनिकानाच्च सर्वेषां लोका-

नामुत्स एक एवेति मत्वा ते आनन्दिता अभवन् । वैचित्रयेष्वेकत्वमस्तीत्यनु-
भवोऽपि जातीयसंहतिं रक्षति ।

कश्चिद्दिज्ञानपाठार्थी संस्कृतज्ञश्चेदनायासेनासौ गवेषणाकार्ये साफल्यं
लभेत । विख्यातो वैज्ञानिकः Oppenheimer महोदयो गवेषणा-
कार्यसिद्धये संस्कृतं ज्ञातवान् । असृतवाजारपत्रिकायां प्रकाशिता निम्नोक्ता
पड्डतिरेवास्य प्रमाणम् ।

“The importance of the studies of Sanskrit stressed at the recent International conference reminds us of famous scientist Dr. Robert Oppenheimer who was a scholar of Sanskrit. Dr. Oppenheimer learnt Sanskrit to study Hindu scriptures in the original. When the first experimental “Atomic Bomb” exploded, for test in July 16, 1945 at the New Mexico desert, the awe-inspiring phenomenon reminded Dr. Oppenheimer of the sloka of the Gita—“Brighter than thousand suns.”

बौद्धप्रत्यक्षविमर्शः

[निबन्दकः—श्रीहेरम्बनाथ चट्टोपाध्यायः]

अतएव विवरणानुगर्वेदान्तिकैरादौ विषयप्रत्यक्षस्य स्वरूपं निर्धार्य्य प्रत्यक्षज्ञानस्य प्रत्यक्षप्रमाणस्य च स्वरूपं निरूपितम्। अर्थात् ते विषयतः एव प्रत्यक्षं प्रति दृष्टिमर्पयामासुर्न तु ग्रामाणं प्रमेयं प्रति। भामतीपन्थिनो वैदान्तिकास्तु वाचस्पति-प्रभृतयः आदौ प्रत्यक्षप्रमाणस्य स्वरूपं निरूपया-मासुः, सिद्धान्तितं च तैर्यत् प्रत्यक्षप्रमाणस्य ज्ञानमेव प्रत्यक्षज्ञानं तद्विषयश्च विषयप्रत्यक्षम्। अतएवादौ भामतीमतानुगर्धर्मराजाध्वरीन्द्रकृतवेदान्त-परिभाषोक्तं लक्षणं विश्लेषयिष्यामः [अत्र विशेषस्तु वेदान्त-परिभाषायाः प्रयोजनपरिच्छेदे, भामतीटीकायाः अध्यास प्रथमसूत्रस्य च भामत्यां, पञ्चपादिकाविवरणस्य अध्यासे प्रथमसूत्रस्य विवरणे, ब्रह्मविद्या-भरणादिप्रथेषु च द्रष्टव्यः]।

ज्ञानगतप्रत्यक्षस्वरूपनिरूपणप्रसङ्गतः परिभाषाकृताभिहितं यदिन्द्रिय-प्रणालिकया अन्तःकरणं विषयाकारे परिणतं भवति। इयं नाम वृत्तिः। तथाहि दृश्यवस्तु यदा द्रष्टुशक्षुरिन्द्रियस्य पुरतः आगच्छति तदा तस्य स्वाध्यमन्तःकरणम् इन्द्रियमार्गेण विषयदेशपर्यन्तं धावति विषयाकारं च परिगृहाति। इयं नामान्तःकरणस्य वृत्तिः। तद्वशाच्च द्रष्टुर्विषयगतम-ज्ञानमपगतं भवति, विषयश्च द्रष्टवि प्रतिभातः स्यात्। इदमेव विषयप्रत्यक्षम्। अतएव अन्तःकरणवृश्यवच्छिन्नचैतन्येन विषयावच्छिन्नचैतन्यस्य अभेदः स्यात् तद्वशाच्च विषयो द्रष्टुगोचरो भवेत्। तदुक्तम्—तथाच तत्तदिन्द्रिययोग्य-वर्त्मानावाधितविषयावच्छिन्नचैतन्याभिनन्तवं तत्तदाकारखृत्यवच्छिन्नज्ञानस्य तत्तदंशे प्रत्यक्षत्वम्’। (वेदान्तपरिभाषा, प्रत्यक्षपरिच्छेदः पृष्ठ ६२)।

अत्रायं प्रश्नावकाशः,—सर्वत्र ज्ञाने ज्ञातापि भासमानः स्यात्। परिभाषा-
कृता कृते लक्षणे तु प्रमातुरनुल्लेखात् लक्षणन्यूनता भवत्येव। तत्राह धर्म-
राजाध्वरीन्द्रः—अखिलं ज्ञानं ज्ञातारं प्रति प्रकाशयति विषयं द्वारं तु विषय-
प्रकाशस्य प्रमाणमेव। ज्ञातारमन्तरेण ज्ञानस्य प्रश्नो नोदेत्येव। उक्तलक्षणे
स्पष्टतोऽनुलिखितोऽपि फलतो ज्ञाता उल्लिखित एव। प्रमाणचैतन्यमिति
कथनात् स्वत एव प्रमातुरचैतन्यस्य कथनं स्यात्, अतएव प्रमातुरचैतन्यस्य
पृथग्नुल्लेखः। विषयागतप्रत्यक्षस्वरूपनिर्णयप्रसङ्गतो धर्मराजाध्वरीन्द्रेणाभिहितं
यत् ज्ञात्रा सह अखिलपदार्थानामभेदाद् घटपटादीनां प्रत्यक्षत्वमिति।
तथाहि घटादेविषयस्य प्रत्यक्षत्वन्तु प्रमात्रभिन्नत्वम्। (वे: प:, पृ: ६३)।

ननु ज्ञातुरश्चेतनपदार्थत्वात् घटपटादेश्च जडपदार्थतया तयोरभेदस्तु
कथमिति चेदुच्यते प्रमातुः यतस्वरूपत्वात् चेतनपदार्थत्वाच्च तदस्तित्व-
व्यतिरेकेण जडस्य विषयस्य नास्ति स्वतन्त्रमस्तित्वम्। जडपदार्थश्चैतन्ये
प्रमातरि वा आरोपिताः प्रकाशतां भजन्ते। अत एवेदं गम्यते यद्विषयस्य
स्वपरिच्छिन्नचैतन्ये कल्पिताध्यासप्रभाववशात् तयोर्जडचैतन्ययोः भेदो
नावागम्यते। तदेव विषयगतं प्रत्यक्षम्। विवरणानुगौः वैदान्तिक-
विषयागतप्रत्यक्षमेव स्वीकृतम्। विषयेऽस्मिन् ते धर्मराजाध्वरीन्द्रानुवर्त्तिनः
इति कृत्वा तत्कृतं लक्षणं न पृथगुपन्यस्तवत्तः।

तत् सिद्धं वेदान्तमतेऽपि इन्द्रियसंयोगः प्रत्यक्षकारणत्वेन स्वीकृत इति।
इन्द्रियसंयोगस्य च कारणता नैयायिकसम्मतप्रत्यक्षलक्षणखण्डनप्रसङ्गतो
युक्त्या खण्डिता। साप्यत्र प्रयोज्येति कृत्वा ग्रन्थविस्तृतिभयात् न पुनरु-
लिखिता।

तत्त्वसंग्रहकृता शान्तरक्षितेन वेदान्तमतखण्डनप्रसङ्गात् अभिहितं
यद्वैदान्तिकाभिमतं नित्यज्ञानं युक्त्यनुभवविरुद्धम्। ज्ञानातिरिक्त-वस्त्व-
स्वीकारात् न किञ्चिदपरादं तैः, परन्तु विज्ञानस्यास्य नित्यत्वकथनम्युक्ति-
सिद्धम्। सदेव नित्यसङ्गाद्वानित्यम्। रूपरसबोधकविज्ञानं सदा न

समावस्थं स्यादिति अनुभवदेव लभ्यते, यदेव विज्ञानं रूपाभिधेयविषय-
संस्पर्शाद् रूपप्रतिभासि तदेव शब्दादिविषयान्तरसंस्पर्शादन्यस्य विषयस्य
प्रतिभासकं भवतीति ज्ञातमेव। विज्ञानस्य नित्यत्वे तस्य स्वरूपं प्रतिक्रम्य
न भिन्नं स्यात्। पुनर्च सर्वविषयाश्रयिणो विज्ञानस्य प्रतिभासकरूपेण
सकृदेव तथ्यप्रकाशः सम्भवेत्। परन्तु दृश्यते च प्रतिक्षणं नवनवरूपेण
आविर्भूतम्। तस्माद् विज्ञानं नित्यमिति वैदानितिकोक्तिरग्राहा एव।
उक्तं तत्त्वसंप्रहे—

तेषामल्पापराधं तु दर्शनं नित्यतोक्तिः ।
रूपशब्दादिविज्ञानां (ने ?) व्यक्तं भेदोपलक्षणात् ॥ ३३०
एकज्ञानात्मकत्वे तु रूपशब्दरसादयः ।
सकृद्वेद्याः प्रसज्जन्ते नित्येऽवस्थान्तरं न च ॥ ३३१ इति ।

कमलशीलकृतायां टीकायां तु विशदीकृतम्—‘नित्यता हि नाम
तादवस्थयमुच्यते, अतादवस्थं त्वनित्यता, न च रूपशब्दादिप्रतिभासि-
विज्ञानमेकावश्यं सर्वदानुभूयते, किन्तु क्रमेण कदाचिद्रूपप्रतिभासमन्यदा
च शब्दादिप्रतिभासम्। तद्यदि नित्यैकज्ञानप्रतिभासात्मका अभी शब्दादयः
स्युत्तदा विचित्रास्तरणप्रतिभासवद्सकृदेव प्रतिभासेरन्।’

पुनश्च प्रकाशस्वरूपस्य विषयपर्शशून्यस्य ज्ञानस्य प्रत्यक्षेण प्रतिपादनं
न सम्भवति तस्य असत्त्वरूपत्वात्। तदुक्तं तत्त्वसंप्रहे—

रूपादि वित्तितो भिन्नं न ज्ञानमुपलभ्यते ।
तस्याः प्रतिक्षणं भेदे किमभिन्नं व्यवस्थितम् ॥ ३३२ ।

जैनपण्डितेन प्रभाचन्द्राचार्येण प्रमेयकमलमार्त्तण्डग्रन्थे वैदानितिका-
भिमतस्य सिद्धान्तस्य अयौक्तिकत्वं दर्शितं, ग्रन्थविश्वृतिभयानेह निवेद्यते ।
(अत्र प्रमेयकमलमार्त्तण्डे ६४-७७ पृष्ठः द्रष्टव्यम्) ।

साम्ब्रतं प्रकृतमनुसरामः । कल्पनाशून्यमन्तज्ञानमेव प्रत्यक्षमिति
बौद्धसिद्धान्तः । आचार्येण जयन्तभट्टेन न्यायमच्चरीग्रन्थे अस्य
लक्षणस्य समालोचनं विहितम् । तेन हि प्रतिपादितं यद्बौद्धमतानुसारं
कल्पनामात्रमेव अथार्थाकारमादाय प्रवृत्तम्, अतएव स्वात्रीभूतवस्तुनो
यथार्थस्वरूपमनाच्छादितं विवाय नोत्पद्यते । जातिगुणक्रियाणामद्रव्य-
रूपेण कल्पना पञ्चविद्या । ताश्च क्वचिदभेदेऽपि भेदकल्पनात् क्वचिच्च
भेदेऽप्यभेदकल्पनात् उच्यन्ते । तस्मात् कल्पना कदापि परमार्थतो वस्तुनः
स्वरूपावगाहिनी न भवति । तदुक्तत्—

तस्मादतात्त्विकाकारसमुल्लेखपुरःसराः ।

न यथावस्तु जायन्ते कदाचिदपि कल्पनाः ॥

पञ्च चैताः कल्पना भवन्ति—जातिकल्पना, गुणकल्पना, क्रियाकल्पना,
नामकल्पना द्रव्यकल्पना चेति । ताश्च क्वचिदभेदेऽपि भेदकल्पनात्
क्वचिच्च भेदेऽप्यभेदकल्पनात् कल्पना उच्यन्ते ।

जातिजातिमतोर्भेदो न कश्चित् परमार्थतः ।

भेदारोपणरूपा च जायते जातिकल्पना ॥

(न्यायमञ्चरी पृष्ठ १२२-२३) ।

ननु यद्यभेदे भेदं भेदे चाभेदमारोपयन्त्यः कल्पनाः प्रवर्त्तन्ते, तत्
कथमासु वाधकः प्रत्ययो न जायते शुक्तिकारजत्वुद्विवत् ? अत्राहुः
बौद्धाः,—यत्र वस्तु वस्त्वन्तरात्मनावभासते तत्र वाधको भवति मरीचिज्वव
जलबुद्धौ, इह तु न जात्यादिवस्त्वन्तरमस्ति यतो वस्त्वन्तरात्मनाऽस्य
ग्रहो भवेत् । (न्यायमञ्चरी पृष्ठ १२५) । एवं बौद्धसिद्धान्तमुल्लिख्य सयुक्तिकं
खण्डितवान् जयन्तपादः । सविकल्पकप्रत्यक्षस्य अप्रामाण्यमुपर्जीव्य या
युक्तिहपन्यस्ता बौद्धाचार्यैः, तत्र जयन्तस्य मतेन भवति प्रश्नावकाशः ।

‘क शब्दार्थस्य भासित्वगर्भी कृतमसदर्थवाचित्वं तदप्रामाण्यकारणमभिमतम्...
(पृ: १२६)...तत्र तावन्न शब्दसंसर्गयोग्यार्थं प्रहणद्वारकमसदर्थं प्राहित्वं-
मेषामप्रामाण्यकारणमभिधातुं युक्तम्। शब्दार्थस्य वास्तवस्य समर्थयिष्य-
माणहत्रात्। कः पुनरसाविति चेद् य एव निर्विकल्पके प्रतिभासते’।
(पृ: १२७)

अत्र बौद्धा वदन्ति यदर्थालीकनिबन्धनं सविकल्पकं प्रत्यक्षं नाप्रमाणं
परन्तु सविकल्पकप्रत्यक्षविषयविश्लेषणादिदमालोक्यते यद् वस्तु-
व्यतिरिक्ता जात्यादयः कति पदार्थाः प्रत्यक्षे भासमाना भवन्ति ये
यथार्थतो नास्तित्वशीलाः। कहिपतविषयाणां प्रत्यक्षान्तर्भूतत्वात् प्रमाणत्वेन
प्रहणं न युक्तियुक्तम्। पुनश्च सविकल्पकप्रत्यक्षे नामवाचकशादेन अर्थस्य
यः सम्बन्धः प्रतीयमानः सोऽपि अवास्तवः। अवास्तवं सम्बन्धमवगाह्य
या नाम प्रतीतिरूपजायते कि जयन्तभट्टेन सा प्रमाणत्वेन स्वीकृता स्यात्?
पुनश्च प्रत्यक्षकारणे शब्दसङ्केतस्य स्मरणस्य वा आवश्यकत्वं न स्वीकृतं,
परन्तु शब्दार्थयोर्बीचे तदावश्यकत्वमैकान्तिकम्। तत् प्रत्यक्षप्रमाणस्य
कारणसमष्ट्यनन्तर्गततया कथं प्रत्यक्षप्रमाणस्य अन्तर्गतत्वम्। तस्मात्
सविकल्पकं प्रत्यक्षं प्रत्यक्षप्रमाणत्वेन न ग्राह्यम्।

[युक्त्यन्तरेण यानि पुनर्जयन्तभट्टेन समुत्थापितानि बौद्ध-
सिद्धान्तवृष्ट्या न तानि प्रहणीयानि। नैयायिकैरिन्द्रियाणां प्राप्यकारित्वं
स्वीकृतं न बौद्धैः। जात्याशीनां वास्तवास्तित्वं नाज्ञीकृतं बौद्धैः। स्वीकृतं
पुनर्जयन्तभट्टेन। एवं विरुद्धवृष्ट्यवशादेव यदोषावारणं कृतं जयन्तभट्टेन
बौद्धमतानुसारं न तद् प्रहणयोग्यम्। अत्र मौलिकसिद्धान्तभेदै एव कारणम्।
अत्र विशेषतु न्यायमञ्जरीप्रन्थे (पृ: १२६-१४५) द्वष्टव्यः।]

जयन्तभट्टेन धर्मकीर्तिकृतप्रत्यक्षलक्षणे अध्रान्तमितिपदप्रयोगस्य
अयौक्तिकत्वं कल्पनापोद्भविति प्रयोगेणैव भास्तिज्ञाननिरासात्। तदुक्तम्
अध्रान्तपदस्यापि व्यावर्त्यं न किञ्चन तन्मतेन पश्यामः। ननु तिमिरा-

शुभ्रमणनौयानसंक्षेपभाद्याहितविभ्रमस्य द्विचन्द्रालातचक्रचलत्पादादिर्शनम-
पोहमस्य परैरुक्तम् । (पृ: १४७) ।

धर्मोत्तरटीकाकृता पुनः अभ्रान्तपदस्य सार्थक्यं दर्शितं यथा—
तत्रासत्यभ्रान्तप्रहणे गच्छहृक्षदर्शनादिप्रत्यक्षं कल्पनापोद्वितात् स्यात् ।
ततो हि प्रवृत्तेन वृक्षमात्रमवाप्यते इति संवादकत्वात् सम्यग्ज्ञानम्,
कल्पनापोद्विताच्च प्रत्यक्षमिति स्यादाशङ्का । तनिवृत्यर्थमभ्रान्तप्रहणम् ।
(पृ: ४५, न्यायविन्दुग्रन्थस्य ४८ सूत्रस्य टीकामाश्रित्य) ।

बौद्धमतसिद्धव्यावृत्तिमुद्दिश्य भापितं जयन्तभट्टपादेन यत् नौयानस्य
द्रूतगतित्वात् तिमिररोगवशाच्च बुद्धिविकारतो यद् भ्रमात्मकं प्रत्यक्षं भवति
तत्रातिव्याप्तिवारणाय अभ्रान्तमिति विशेषणं प्रयुक्तं ततु न युक्तियुक्तम् ।
उक्तं हि तेन न्यायमञ्जर्याम्—‘सत्यमुक्तम्, अयुक्तन्तु तत् कल्पनापोद्वितेव
तद्व्युदासिद्देः । तत्रापि निर्विकल्पकं ज्ञानमेकचन्द्रादिविषयमेव,
विकल्पास्तु विपरीताकारग्राहिणो भवति । यथा मरीचिग्राहणि निर्विकल्पके
सलिलावशायी विकल्प इति । (पृ: १४७) ।

अस्याक्षेपस्य परिहारार्थं बौद्धमतमनुसृत्य इदं वक्तुं शक्यते यद्
भ्रमज्ञानस्थले अर्थगतस्य वा इन्द्रियगतस्य वा दोषस्य अस्तित्वं स्यादेव ।
तिमिररोगकान्तस्य द्विचन्द्रदर्शनादिस्थले चक्षुरिन्द्रियगततिमिररोग एव
कारणम् । तिमिररोगवशाच्चशुस्तारकाया द्विधामूतत्वाद् द्विचन्द्रदर्शनं
भवति, अतएव तत्र द्विचन्द्रस्य निर्विकल्पकज्ञानमपि सम्भवति ।
महरीचिकादर्शनस्थले जलस्य न निर्विकल्पकं ज्ञानं, निर्विकल्पके ज्ञाने
बालुकाराशौ पतितानां सूर्यकिरणानां प्रत्यक्षत्वं भवति । परन्तु बालुका-
संस्थानं सूर्यकिरणस्य पातनप्रक्रिया च तत्र विषयदोषत्वेन ग्राह्यम् । तद्वशाच्च
उत्तरे काले जलस्य सविकल्पकं प्रत्यक्षं भवति । अतएव कदाचिदिन्द्रिय-
दोषात् प्रमोत्पत्तिः कदाचिच्च विषयदोषादिति कथनं न युक्तिसिद्धम् ।
निर्विकल्पके ज्ञाने विषयदोषाभावः सविकल्पकत्वे एव तस्यास्तित्वमित्यत्र

किं कारणम्? पुनश्च यावद् बाधकस्य निश्चयेन नोपस्थितिः, तावत् पूर्ववर्त्तिनो ज्ञानस्य मिथ्यात्वं न निरूपितं भवेत्। बौद्धमते तु सर्वपदार्थानां क्षणिकत्वस्वीकाराद् बाध्यज्ञानविनाशादनन्तरमेव बाधकज्ञानोत्पत्तिः। अतएव तेन बाधकज्ञानेन पूर्ववर्त्तिनो ज्ञानस्य भ्रमत्वनिर्धारणं न सम्भवति, यतो विनष्टस्य ज्ञानस्य याथार्थ्यं भ्रमत्वं वा निरूपयितुं न शक्यते। तस्मात् निरर्थकमेव अभ्रान्तपदप्रयोग इति जयन्तभट्टाशयः। तदुक्तं न्यायमञ्जर्याम्—ननु तिमिरेण द्विवाकृतं चक्षुरेकतया न शक्नोति शशिनं प्रहीतुमिति निर्विकल्पकमपि द्विचन्द्रज्ञानम्। यद्येवं तरङ्गादिसाहशरूपितमूषरे मरीचि-चक्रं चक्षुषा परिच्छेत्तुभ्रश्वयमिति तत्रापि निर्विकल्पकमुदकग्राहि विज्ञानं किमिति नेष्यते। (पृ: १४७) अत्र श्लोकद्वयमुल्लेखयोग्यम्—

इति सुनिपुणबुद्धिर्लक्षणं वक्तुकामः
पदयुगलमपीदं निर्ममै नानवद्यम् ।
भवतु मतिमहिन्नस्वेष्ठितं दृष्टमेतज्
जगदभिमवधीरं धीमतो धर्मकीर्तेः ॥
श्रोत्रादिवृत्तिरपरैरविकल्पिकेति
प्रत्यक्षलक्षणमवर्णं तदप्यपास्तम् ।
साम्यान्नयस्य न च सिद्ध्यति बुद्धिवृत्त्या
द्रष्टव्यमात्मन इति प्रतिपादितं प्राक् ॥

(पृ: १४८, न्यायमञ्जरी)

जयन्तभट्टकृतस्याक्षेपस्य परिहारार्थमिदं किञ्चिद् वक्तुं शक्यते। निर्विकल्पक-ज्ञानस्यैव प्रत्यक्षत्वस्वीकारात् प्रत्यक्षलक्षणे अभ्रान्तमिति पदस्य नैरर्थक्यं भ्रमज्ञानमात्रस्य कल्पनात्मकतया कल्पनापोटपदेनैव भ्रमज्ञानस्य निवारितत्वादिति जयन्तभट्टाशयः। नेदं शोभनम्। भ्रमज्ञानं कल्पनात्मकज्ञानञ्च न पर्यायकम्। भ्रमज्ञानादनन्तरं प्रवृत्त्या न ज्ञानप्रतिपाद्यवस्तुलाभः,

अतएव न तज्ज्ञानमविसंबादि । बौद्धमते तु सविकल्पकज्ञानादनन्तरं प्रवृत्त्या वस्तुलाभः । तत्र सविकल्पकज्ञानोत्तरे काले वस्तुलाभे यथार्थ-प्रयोजकं किं नाम ज्ञानं तज्ज्ञननीयम् । यद्यतु निर्विकल्पकेन ज्ञानेन प्रत्यक्षविषयीभूतं, सविकल्पकज्ञानादनन्तरं प्रवृत्त्या तस्यैव निर्विकल्पकज्ञानस्य विषयीभूतस्य वस्तुनो लाभः । नामना रूपेण च संश्लिष्टं सद् वस्तु व्यवहारोपयोगि भवति, व्यवहारसाधनार्थं हि वस्तुप्रयोजनम् । अतएव प्रवृत्ते प्राग् वस्तुनो नामनिर्देशः । प्रवृत्तिक्षेत्रे वस्तुनो विशेषनाम्नः आवश्यकत्वम् । तन्नाम तु न वस्तुनः स्वरूपं, नाम्यास्तित्वमस्ति काल्पनिकमेवेदमिति बौद्धाचार्योणामाशयः । सविकल्पकेन ज्ञानेन तद्विभन्नामनिर्धारणं वेति । अतएव यद् वस्तुनः प्राकृतं स्वरूपं न यस्यास्तित्वं न विद्यते तद्विधम्य नाम्नो जात्यादीनाच्च कल्पनं सविकल्पकज्ञानप्रमाणपदवाच्यं न भवितुमर्हति । सविकल्पकज्ञानव्यतिरेकेण तु वस्तु प्रति प्रवृत्तिर्ण सम्भवति इति बौद्धाः स्थीकुर्वन्ति । तस्माद् दृष्टिमिदं यत् सविकल्पकं ज्ञानं न वस्तुस्वरूपावगाहि, न वा विपर्ययज्ञानवद् विसंबादि । अतएव धर्मकीर्तिना कल्पनात्मकं ज्ञानं विपर्ययज्ञानच्च न समपर्यायकं कृतं पुथग्रूपेण भ्रान्तिज्ञाननिवारक-विशेषणं प्रयुक्तम् । अभ्रान्तपदस्य व्यावृत्तिर्या धर्मकीर्तिना प्रदर्शिता सा तु निर्देशिता प्राक् ।

बौद्धाचार्यो दिङ्ग्नागात्मदीये प्रमाणसमुच्चयप्रन्थे प्रत्यक्षलक्षणे अभ्रान्तमिति पदं न निर्देशयामास, परस्तु शान्तरक्षितेन तत्त्वसंग्रहे ग्रन्थे धर्म-कीर्तिना न्यायविन्दुग्रन्थे च अभ्रान्तमिति विशेषणं प्रत्यक्षलक्षणे प्रयुक्तम् । तदेवालोचितं प्रागिति कृत्वा पुनर्नालोच्यते पुनरुक्तिभिया ।

ध्रमे इन्द्रियदोषस्य कदाचित् कालत्वं कदाचिद्वा विषयगतदोषस्य कारणत्वमिति अयौक्तिकमिति यदाक्षिप्तं जयन्तभट्टेन तन्न सम्यक् । कदा किंस्वरूपकस्य दोषस्य ध्रमकारणत्वं स्यादिति निरूपणाय कार्यस्वरूपं ध्रमज्ञानं तु आश्रयणीयमेव । ध्रमज्ञाने कस्यचिद्विषय अस्तित्वं भवेदिव्यत्र

सर्वेषामैकमत्यम्। तत्र दोषस्य केवलमिन्द्रियगतत्वं विषयगतत्वं वेत्येकतरपश्चाश्रयणमसङ्गतम्। यत्र विषयस्य अविकृतरूपत्वेऽपि द्रष्टा अन्यरूपत्वेन विषयग्रत्यक्षं वेति तत्र विषयगतदोषत्वं न अपितु इन्द्रियगतदोषत्वमेवावश्यं स्कीकार्यम्। तथाहि धवलशङ्खसत्वेऽपि रोगाक्रान्तेन जनेन पीतत्वेन रोगहीनेन धवलत्वेन तस्य प्रत्यक्षं भवति। अत्र इन्द्रियदोपत्वमङ्गीकार्यम्। मरुमरीचिकादौ पुनः नेन्द्रियदोषत्वं विषयगतदोषत्वमेव भ्रमकारणम्। जयन्तभट्टादेन मरीचिकादिस्थले इन्द्रियगतदोषस्य कारणत्वं स्वीकृतं नवेति तु अज्ञातमेव, परन्तु इदं बुद्धिगम्यमेव यदत्र विषयदोपत्वम्। अतएव बौद्धाचार्येः सर्वानुभवव्यवहारसामज्जस्यमाश्रित्य स्थलभेदे इन्द्रियदोषत्वं स्थानान्तरे च विषयदोषत्वमङ्गीकृतम्।

[अत्र प्रसङ्गतो बौद्धवर्णनप्रतिपादितो भ्रमः आलोचयितुं शक्यते, परन्तु प्रन्थविस्तृतिभयान्न तत् कृतम्]

न्यायवार्त्तिककृता उद्गोतकारेण बौद्धमतसिद्धप्रत्यक्षलक्षणमाश्रित्य ये दोषाः समुत्तारिताः, इन्द्रियस्य प्राप्यकारित्वविषयप्रसङ्गतस्तदालोचितमिति पुनर्नोलिख्यते ।

प्रभाचन्द्राचार्येण जैनपणिडतेन प्रमेयकमलमार्त्तण्डग्रन्थे बौद्धसम्मतस्य निर्विकल्पकप्रत्यक्षस्य विरुद्धत्वेन युक्तिविशेषः समुत्थापितः, बौद्धसिद्धान्तप्रसङ्गतस्तेपां बहुलं खण्डनं विहितम्। [अत्र विस्तरतः आलोचनं प्रमेयकमलमार्त्तण्डीयप्रथमपरिच्छेदस्य वृत्तीयसुत्रे द्रष्टव्यम्। पृष्ठ २७—३८] केवलमत्र निर्विकल्पकप्रत्यक्षविरोधतो यदुक्तं तद्विचार्यते। तत्र प्रमेयकमलमार्त्तण्डग्रन्थे प्रभाणवार्त्तिककृत्मतमुल्लिख्य निर्विकल्पकप्रत्यक्षस्वरूपं प्रतिपादितम्, यथा—

संहृतसकलविकल्पावस्थायां रूपादिदर्शनं निर्विकल्पकं प्रत्यक्षतोऽनुभूयते। तदुक्तम्—

संहृत्य सर्वतश्चन्तां स्तिमितेनान्तरात्मना ।
स्थितोऽपि चक्षुषा रूपमीक्षते साक्षजा मतिः ॥

प्रः वा: ३।१२४

प्रत्यक्षं कल्पनापोदं प्रत्यक्षे ऐव सिद्धते ।
प्रत्यात्मवेद्यः सर्वेषां विकल्पो नामसंशयः ॥ प्रः वा ३।१२४

(प्रः कः मा: पृः ३२)

अत्राहुः प्रभाचन्द्राचार्याः,—‘विकल्पज्ञानकारणाभावस्थले न निर्विकल्पकज्ञानोत्पत्तिसम्भवः, निर्विकल्पकज्ञानेऽपि इन्द्रियावश्यकत्वस्य स्वीकृतत्वात् । येन कारणेन इन्द्रियं निर्विकल्पकज्ञानजनकं तेनैव कारणेन तत् सविकल्पकज्ञानस्थापि जनकं भवेत् । अतएव वार्त्तिककृता यदुकं संहृत्य-सर्वतश्चिन्तेत्यादिकं तन्न विचारसहम् । इन्द्रियविषययोः सान्निध्यं प्रत्यक्षस्य कारणानि च निर्विकल्पके तथा सविकल्पके ज्ञाने सममेव आवश्यकीयानि । यदि सविकल्पकज्ञाने एव तस्य आवश्यकत्वं भवेत् (अर्थात् निर्विकल्पके ज्ञाने इन्द्रियविषययोः सान्निध्यस्य अपेक्षा यदि न स्यात्) तर्हि सुमस्य प्रमत्तस्य वा निर्विकल्पकप्रत्यक्षे का बाधा ? अतएव निर्विकल्पकज्ञाने कारणविशेषा आवश्यकीयाः सविकल्पकज्ञानेऽपि उपमावश्यकत्वमवश्यमेव स्वीकरणीयम् । तस्मात् निर्विकल्पकज्ञानमेव स्यान्तु सविकल्पकमित्यत्र का विनिगमना ? तदुत्तम्—न चात्रावस्थायां नामसंशयतयाऽनुभूयमानानामपि विकल्पानां सम्भवः अतिप्रसङ्गादित्ययुक्तिमात्रम् ।

(प्रः कः मा: पृः ३२)

बौद्धमतमाश्रित्य इदं वक्तुं शब्दते यत् विषयेन्द्रियसान्निध्यरूपाणि कृति कारणानि सविकल्पके तथा निर्विकल्पके प्रत्यक्षे सममेवावश्यकानि । तथापि सविकल्पकप्रत्यक्षे अतिरिक्तकारणानामावश्यकत्वम् । नामजात्यादीनां योजना एव कल्पना । कल्पनात्मकं ज्ञानमेव सविकल्पकं ज्ञानमिति

नामजात्यादियोजनार्थं केवलं विषयेन्द्रियसानिध्यमपेक्षते
बद्धसङ्के तस्मरणादीनामावश्यकत्वमनिवार्यमेव स्वीकार्यम् । अतएव
चार्यग्रोद्घावितस्य प्रमाणवार्त्तिकोपरि कृतस्य आक्षेपस्य अदृढ़मूलत्वम् ।
इमतसिद्धं प्रत्यक्षमालोचितम् । तत्सिद्धं, नामजात्यादिकल्पनाशूल्यं
लग्नं) ज्ञानमेव प्रत्यक्षम् । साम्रतं तत्प्रकारभेदमालोचयिष्यामः ।
प्रत्यक्षं चतुर्धा विभज्यते । उल्लिखितं तत् न्यायविन्दुग्रन्थे प्रमाण-
च आचार्यधर्मकीर्तिना सैव रीतिरत्नानुसृता । वस्तुप्रत्यक्षं केन
बौद्धाचार्याणां मतभेदः । तद्वेदमाश्रित्यैव प्रत्यक्षभेदः ।
वस्तुप्रत्यक्षं करोति व्यवहितस्थितवस्तुनः अप्रत्यक्षत्वादिति
ज्ञानमेव यथार्थतो वस्तुप्रत्यक्षकारकमिति कृत्वा ज्ञानमेव द्रष्टा
त्रान्तिकाः । नेदमङ्गीकृतं वैभाषिकैः । तेषां मतेन ज्ञानस्य
उगतितत्रात् तस्य द्रष्टृरूपत्वेन कल्पने व्यवहितश्थले न
धः । अतएव ज्ञानस्य द्रष्टृरूपेण कल्पनं परिहाय इन्द्रियस्य प्रत्यक्ष-
कल्पनं युक्तियुक्तम् । वैभाषिकाणामस्य प्रश्नस्य समाधानत्वेन धर्म
न्यायविन्दुग्रन्थे प्रतिपादितं तत्त्वतुर्बिधम् (१७) इति ।

लेषितञ्च धर्मोत्तरटीकायाम्—‘यैरिन्द्रियमेव द्रष्टृकल्पितं मानस-
क्षणे च दोष उद्घावितः, स्वसंवेदनं च नाभ्युपगतं, योगिज्ञानं च,
प्रतिपत्तिनिराकरणार्थं प्रकारभेदं प्रत्यक्षस्य दर्शयन्नाह तत्त्वतुर्बिध-
(१७ सूत्रमाश्रित्य धर्मोत्तरटीकायाम्) ।

मौत्तरटीकाकृतामुक्त्यनुसारेण स्पष्टमिदमायातं न्यायविन्दुग्रन्थः
एकसम्प्रदायभुक्त इति । अस्य ग्रन्थस्य कुत्रापि बाह्यवस्तुनो न
मिति उल्लेखो दृश्यते । अतएव सौत्रान्तिकैः बाह्यवस्तुनः प्रत्यक्षं
तमिति यद्यमितं प्रचलितं तन्न युक्तिसिद्धमिति मन्यामहे ।]
द्रश्यज्ञानं मनोविज्ञानम् आत्मसंवेदनं योगिज्ञानञ्चेति प्रत्यक्षं
प्रमाणवार्त्तिककृता प्रत्यक्षतो यद्यपि काचित् कारिका

नोपरचिता, तथापि प्रत्यक्षस्य चातुर्विध्यमुपलक्ष्य आलोचनं कृतं धर्म-कीर्तिना । [द्वितीयपरिच्छेदे प्रमाणवार्त्तिकस्य १६१-२८३ कारिकापर्यन्तमालोचनीयम्] तत्र इन्द्रियज्ञानमुपलक्ष्य सुत्रितं न्यायावन्दुग्रन्थे यथा ‘इन्द्रिय-ज्ञानम्’—(न्यायवन्दुः १८ सूत्रम्) । इन्द्रियाश्रितं यत् तन् प्रत्यक्षमिति सूत्रार्थः । अत्रेयं तात्पर्यम्—प्रत्यक्षप्राह्वस्तुनः इन्द्रियस्य च सान्निध्यमात्रमेव तयोर्योग्यतावशात् यज् ज्ञानमुपजायते तदेवेन्द्रियज्ञानमिति अभिधीयते । इदं तु लक्षणीयं यद् विषयेन्द्रिययोर्व्यवधानासत्त्वे प्रत्यक्षयोग्यता विद्यते तद्योग्यतावशादेव प्रत्यक्षं भवति ।

[ये तावद् विषयेन्द्रिययोः सन्निकर्पं कारणरूपेण स्वीकुर्वन्ति, तेषां नये अव्यवधानमेव प्रत्यक्षोपजीवित्वेन न गृहीतम्, ते तु प्राह्वस्तुना सह इन्द्रियस्य संयोगाख्यं सम्बन्धं स्वीकुर्वन्ति । बोद्धनये तद्विवस्योगस्तु असिद्धं एव]

ननु विषयेन्द्रिययोः प्रत्यक्षं प्रति समुपयोगित्वात् कथमिन्द्रियनाम्ना प्रत्यक्षस्योल्लेख इति चेदग्रोच्यते प्रत्यक्षमिति पदस्य व्युत्पत्तिगतमर्थमुपलक्ष्यैव इन्द्रियज्ञानमिति नामकरणं कृतम् । प्रतिगतमक्षं प्रत्यक्षमिति प्रत्यक्षशब्दस्य व्युत्पत्तिगतोऽर्थः इत्येवमालोचितं प्राक् । दिङ्गनगेन अश्वमक्षं प्रति वर्तते इति अव्ययीभावसमाप्त आश्रितः । प्रमाणवार्त्तिकटीकाकृता मनोरथनन्विना तु प्रादिसमासाश्रयणं विहितम् । तदुक्तम्—प्रतिगतमक्षं प्रत्यक्षमिन्द्रियाश्रितमित्यर्थः । (प्र वा: १६१ श्लोकमाश्रित्य) । व्युत्पत्तिलभ्यार्थेन प्रतिपाद्यपदार्थनिरूपणसम्भावनायां तस्यैव ग्रहणं समीचीनम् । प्रादिसमासाश्रयेण प्रत्यक्षपदनिष्पत्तौ विषयग्राहकस्य इन्द्रियस्य प्रत्यक्षशब्दस्य प्रतिपाद्यरूपेण ग्रहणं सम्भवति, तद्वार्थग्रहणे इन्द्रियमेव प्रमाणमिति स्वीकृतं भवति, ज्ञानप्रामाण्यवादिनो बौद्धासत्तु कर्तुं नार्हन्ति । तस्मादिन्द्रियाश्रितं ज्ञानमेव प्रत्यक्षमिति कथितम् । नदुक्तं प्रनाणवार्त्तिके—

समीक्ष्यगमक्त्वं हि व्यपदेशो न गृह्णते ।
तत्त्वाक्षव्यपदेशोऽस्ति तद्भावश्च नियोज्यताम् ॥ २१६२
ततो लिङ्गस्वभावोऽत्र व्यपदेशो नियोज्यताम् ।
निवर्त्तते व्यापकस्य स्वभावस्य निवृत्तिः ॥ २१६३

ननु इन्द्रियाश्रितस्य ज्ञानस्य प्रत्यक्षत्वेन स्वीकारात् ज्ञानस्य द्रष्टृत्वमपि स्वीकृतम् । स्वीकृते द्रष्टृत्वे वैभाषिकोऽग्नावितानां दोषाणां सम्भाव्यत्वं तु स्थितमेव । अत्रोध्यते, ज्ञानस्य द्रष्टृत्वविशेषणादेव दोषसमाधानं भवेदेव । ज्ञानं स्वयमेव विषयदेशपर्यन्तं धावमानं विषयप्रकाशकं न भवति । परन्तु विषयेन्द्रियसान्निध्यवशात् प्रत्यक्षयोग्यता सङ्घटिता भवति । वस्तु च ज्ञाने स्वाकारं समर्पयति । तद्वशाच्च ज्ञानं वस्तुन द्रष्टृरूपेण कलिपतं भवति । व्यवहितदेशावस्थितवस्तुना इन्द्रियस्य प्रत्यक्षोपयोगिसान्निध्याभावात् ज्ञाने न वस्त्वाकारसमर्पणम् । अतएव ज्ञानस्य द्रष्टृत्वेऽपि व्यवहितदेशास्थितवस्तु-प्रहणप्रसक्तिः निवारिता भवेत् । विषयेन्द्रियसान्निध्यं वस्तुस्फुरणानुकूलामवस्थां धोतयति । विना सान्निध्यं वस्तुस्फुरणावकाशाभावात् वस्त्वकारमादाय कर्तं ज्ञानोत्पत्तिः? कस्यां नामावस्थायां वस्तु प्रत्यक्षयोग्यं भवति ततु अन्वय-व्यतिरेकनियमेन निरूपितं भवेत् । तस्मात् यस्यां यस्यामवस्थायां सन्निहितायां वस्तु प्रत्यक्षं यस्याः अभावे च वस्तुप्रत्यक्षवाधाभावः सा एव प्रत्यक्षयोग्यतेति गृहीता । अन्वयव्यतिरेकात् वस्तुप्रत्यक्षयोग्यता निरूपिता भवेद्विति स्वीकारादिदमवगम्यते यदिन्द्रियं विषयश्च प्रत्यक्षज्ञानानुकूलामवस्थां सृजतः न तु इन्द्रियं प्रत्यक्षस्य प्रमाणं कारणं वा । प्रत्यक्षपदार्थविश्लेषणादवगतमिदं ज्ञानमेव प्रत्यक्षमिति । तस्मान्त तु विषयविशेषय आकृतिमादाव उपजायते । ज्ञानाकारप्रहणानुकूलायाः अवस्थायाः सर्जनार्थमावश्यकमस्ति विषयेन्द्रिय-सान्निध्यस्य । वस्तुतः प्रकाशात्मकज्ञानस्य परिचायकः नियामको वा ज्ञानगतविषयाकारविशेषः । ज्ञानगतस्याकारस्य प्रतीतिरूपज्ञानस्य च अभिनन्तवात् बौद्धाचार्याः ज्ञानमेव प्रमाणत्वेन स्वीकुर्वान्ति । प्रसङ्गतः

इदमप्यत्राववेयं यत् इन्द्रियविज्ञानप्रत्यक्षमिति नामनिर्देशात् इन्द्रियमेव प्रत्यक्षकारणमिति नाशङ्कनीयम् । विशेषितमस्माभिर्यत् प्रत्यक्षं ज्ञानविशेषः, प्रकाशात्मकज्ञानस्य करणं तु ज्ञानगतवस्तुनः आकारविशेषः विषयसारमात्रं वा । तस्मान्निमूला चेयमाशङ्का ।

श्लोकवाच्चिकछुता कुमारिलपादेन इन्द्रियस्य ज्ञानकरणत्वं निर्दिष्टं यथा—

यद्वेन्द्रियं प्रमाणं स्यात्तस्य वार्थेन सङ्गतिः (श्लोः वा: ४१६०) ।

धर्मकीर्तिना 'इन्द्रियविज्ञानम्' इति सूत्रयता खण्डितोऽयं मतवादः ।

अत्रायं भवति प्रश्नावकाशः । इन्द्रियस्य प्रत्यक्षज्ञानजनकत्वेन स्वीकारादिदमपि अवश्यमेव स्वीकरणीयं यदेकमिद्रियमेकस्यैव निर्दिष्टस्य ज्ञानस्य जनकं भावेद्यथा चक्षुरिन्द्रियं रूपज्ञानस्य ध्वणेन्द्रियं गत्यज्ञानस्य । यत्र तु एकस्मिन्नेव वस्तुनि नीलपीतादीनां विभिन्नानां रूपाणामस्तित्वं, तत्र चक्षुरिन्द्रियं युगपदेव तेषां रूपाणां ग्रहणे समर्थं न वेति प्रश्नः । इन्द्रियस्य एकज्ञानजनकतावशात् प्रत्येकं ज्ञानं पृथक् पृथग्रूपेण क्रमादुत्पन्नं भवतीति वास्तविकमेव, तथात्वे तु नानारूपविशिष्टस्य वस्तुनः प्रत्यक्षत्वम-सम्भवं स्यात्, यतः सौगतनये ज्ञानानां सर्वेषां क्षणिकता नानारूप-विषयाकाणामनेकज्ञानानां क्रमादुत्पत्तौ एकत्रमिलनासम्भवः । एकैकेव ज्ञानेन पुनः वस्तुनः एकैकस्यांशस्य प्रहणं सम्भवति, न तु नानारूपविषिष्टस्याखिलस्य वस्तुनः । तत् कथमत्रोपपत्तिरिति चेदत्राहुः धर्मकीर्तिपादाः प्रमाणवाच्चिकमन्त्रे विभिन्नदेशस्थितानामसंश्लिष्टानामनेकतिलानामेकैव चक्षुरिज्ञानेन ग्रहणं भवतीत्यसुभवसिद्धमेव । तेनेदं प्रमाणितं भवेद्यदिन्द्रियग्राह्यविषयाणामनेकवेऽपि एकैकैवेन्द्रियेण एकस्मिन्नेव ज्ञाने तेषां प्रकाशः । अतएव चक्षुर्ग्राह्यविषयरूपस्य प्रकारभेदे नानात्वेऽपि रूपत्वेनैव चक्षुषा एकत्रग्रहणं सम्भवति यथा चित्रपदवर्शनादौ । तदुक्तं प्रमाणवाच्चिके—

अथैकायतनत्वेऽपि नानेकं दृश्यते सकृत् ।
सकृदग्रहावभासः किं वियुक्तेषु तिलादिषु ॥ (२।१६७)

[अत्र विशेषस्तु प्रमाणवार्त्तिके द्वीतीये परिच्छेदे १६७-२४८ कारिका
पर्यन्तमनुसन्धेयः]

इन्द्रियविज्ञानमाश्रित्य एतावता पर्यालोचनेन ज्ञातमेवस्यात् यस्मिन्
प्रत्यक्षे इन्द्रियमधिपतिप्रत्ययं तदेव प्रत्यक्षमिन्द्रियविज्ञाननाम्नाभिधीयते ।
तत्र युक्तिरित्थम् विनेन्द्रियं प्रत्यक्षं न सम्भवतीति इन्द्रियस्य कारण-
हेतुत्वम् । तदेव अधिपतिप्रत्ययः ।

[बौद्धनये प्रत्ययानां चातुर्विध्यं, ते तु समनन्तरालम्बनाधिक्यपति-
भेदात् । कार्यात्पत्तौ सौगतनये हेतूनां षड् विधत्वं स्वीकृतम् । तदुक्तम्—

कारणं सहभूच्चैव सभागः सम्प्रयुक्तकः ।

सर्वत्रगो विपाकार्ब्यः षट् विधो हेतुरिष्यते ॥ कोशस्थानम् २।४६

उत्पन्नं कार्यं विहाय उत्पत्तिं प्रति अप्रतिकूलाः सर्वे कारणहेतुरूपेणा-
भिधीयन्ते स्वतोऽन्यः कारणहेतुः । कोशस्थानम् २।५०

चक्षुः पश्यति रूपाणि सभागं न तदाश्रितम् ।

विज्ञानं दृश्यते रूपं न किलान्तरितं यतः ॥

कोशस्थानम् १।४२

कारणहेतुतिरिक्ताः शिष्टाः पञ्चहेतुवः हेतुप्रत्ययाः । समनन्तर इत्यस्य
अर्थस्तावन् पश्चाद्वर्ती, सम् इत्यस्य चार्थः समानं तुल्यमिति । अतएव
तुल्यजातीयस्य अनन्तरोत्पन्नस्य प्रत्ययस्य समनन्तर—प्रत्ययसंज्ञा । चित्त-
चैत्ताः आलम्बनप्रत्ययान्तर्गताः । कारणहेतोः अधिपति—प्रत्ययसंज्ञा]

अथ मनोविज्ञानप्रत्यक्षमालोचयिष्यामः । तत्रादौ तावद्विक्षेयं
यद्बौद्धसिद्धान्तिरस्य मनोविज्ञानप्रत्यक्षस्य यथार्थतः प्रमाणाभावः ।

बौद्धस्वीकृतं मानसप्रत्यक्षमेवेदम् । तदुक्तं धर्मोत्तरटीकायाम्—‘एतच्च सिद्धान्तप्रसिद्धं मानसं प्रत्यक्षम् । न त्वस्य प्रसाधकमर्ति प्रमाणमिति’ ।
(पृः ६३)

अस्य स्वरूपं तु धर्मकीर्तिना न्यायविन्दुप्रन्थे सून्त्रितं यथा—

स्वविषयानन्तरविषयसहकारिणेन्द्रियज्ञानेन समनन्तर प्रत्ययेण जनितं तन्मनोविज्ञानम् । (१४) अस्यायमर्थः । चाक्षुरादीन्द्रियेनाधिपति प्रत्ययरूपेण घटादिज्ञानजननाव्यवहितोत्तरक्षणे समनन्तर प्रत्ययरूपेण अन्वयत् घटादि-ज्ञानमुपजायते । तदेव मनोविज्ञानप्रत्यक्षम् । तथाहि विषयेन्द्रियसान्निध्य-वशात् आदौ जायते किञ्चित् चाक्षुपविज्ञानम् । यथा घटादयः प्रत्यक्ष-ग्राहाः पदार्थाः यस्य चाक्षुपविज्ञानस्य विषयाः, तथा उत्पत्तिक्षणमपि । यतः ज्ञानग्राहाः घटादयः पदार्थाः स्वाकारसमर्पणात् ज्ञानविषयाः भवन्ति (सौत्रान्तिकमतमनुसृत्येतदुक्तम्) । ज्ञानोत्पत्तिक्षणमपि ज्ञाने स्वाकार-समर्पणात् ज्ञानविषयं भवति ।

[बौद्धनये विज्ञानं क्षणिकम् । अतएव क्षणविशेषे अनियन्त्रितस्य विज्ञानस्य आत्मलाभः न सम्भवति । ज्ञानं क्षणञ्च समकालोत्पन्ने । ज्ञानं पुनः प्रकाशवभावम् । अतएव ज्ञानसमकालोत्पन्नं सर्वमेव वस्तु ज्ञानप्रकाशकतया प्रकाशितं भवेत् । एवं क्षणमपि ज्ञानेन प्रकाशितं स्यात् । ज्ञानेन क्षणस्य अप्रकाशितत्वे क्षणिकं विज्ञानमिति प्रयोगो न स्यात् । क्षणानुभवव्यतिरेकेण क्षणिकस्य विज्ञानस्य असिद्धिः । यद्वस्तु ज्ञाने स्वाकारं न समर्पयति तत् कदापि ज्ञानस्य विषयं भवितुं नार्हति । अतएवेदं स्वीकर्तव्यं बौद्धष्ट्रुतुसारं यत् चाक्षुषविज्ञानोत्पत्तिक्षणमपि तस्मिन् विज्ञाने स्वाकारसमर्पणात् ज्ञानविषयं भवति]

प्रथमज्ञानादव्यवहितोत्तरक्षणे तद्विज्ञानानुरूपमपरं घटादिक्षणं विज्ञानञ्च ज्ञाने स्वाकारार्थां कुरुतः । तदेव विज्ञानप्रत्यक्षम् । बौद्धमतसिद्धस्यास्य प्रत्यक्षस्य अनुधावनं व्याख्यापायम् । सौत्रान्तिकान्तानुसारं सर्वस्मिन्नेव

विज्ञाने एकमधिपतिप्रत्ययमेकमालम्बनप्रत्ययक्त्वं अवश्यमेव तिष्ठतः । विज्ञानस्य मुख्यमेवत् कारणमधिपतिप्रत्ययः, विज्ञानविषयीभूतं वस्तु एव आलम्बनप्रत्ययत्वेन गृहीतं भवति । यथा चाक्षुषविज्ञाने चक्षुरधिपति-प्रत्ययः घटादयस्तावदालम्बनप्रत्ययाः । यत्र प्रथमोत्पन्नमिन्द्रियविज्ञानं अधिपतिप्रत्ययः सत् समनन्तरप्रत्ययल्पेण अपरविज्ञानस्य जनकं भवति तत्रैव भवति मनोविज्ञानम् । प्रथमे क्षणे घटादि प्रत्यक्षं जातं, तद्व्यवहित-परक्षणे अनेकशः प्रथमोत्पन्नप्रत्यक्षमजातीयानि अनेकानि प्रत्यक्षाणि जायन्ते । इयं नाम प्रत्यक्षधारा । नेयं पुनः मनोविज्ञानप्रत्यक्षस्येन वस्तुं शक्यते यतः द्वितीयादिक्षणोत्पन्नप्रत्यक्षस्य कारणानुसन्धानादिदमालोक्यते यत् प्रत्यक्षोत्पन्नप्रत्यक्षस्य यत् कारणं द्वितीयादिक्षणोत्पन्नप्रत्यक्षस्य तदेव कारणं, किन्तु प्रथमोत्पन्नं प्रत्यक्षं द्वितीयादि प्रत्यक्षस्य कारणं न । प्रथमोत्पन्नप्रत्यक्षादनन्तरमिन्द्रियादयः यदि कस्मिपन्नपि व्यापारे नियुक्ताः न स्युः अर्थात् चक्षुश्चेत् निमीलितं भवति, तदा चाक्षुषविज्ञानादव्यवहित—परक्षणे तस्यैव परिहृष्टस्य विषयस्य अपरं चाक्षुषं विज्ञानमुपन्नं भवति । तदेव मनोविज्ञानप्रत्यक्षम् । इन्द्रियं पुनः व्यापारान्तरे नियुक्तं चेत् पूर्वहृष्टेन वस्तुना इन्द्रियं सम्बद्धं चेद्वा, तदा प्राथमिकविज्ञानोत्तरक्षणे यद्विज्ञानमुपजायते न तन्मनोविज्ञानं परन्तु अपरं चाक्षुषविज्ञानम् । तदुक्तं धर्मोत्तरटीकायाम् ‘एतच्च मनोविज्ञानमुपरतव्यापारे चक्षुषि प्रत्यक्षमिष्यते ! व्यापारवति तु चक्षुषि यद्वप्न्नानं तत्सर्वं चक्षुराश्रितमेव’ ।

मनोविज्ञानमाश्रित्य पर्यालोचनादिदमवगम्यते यत् यथायथकारण-सङ्घटनात् चाक्षुषादिविज्ञानोत्पत्यनन्तरं कारणवशाच्चेदिन्द्रियव्यापारः विलुप्तो भवेत् अर्थात् चक्षुश्चेत्निमीलितं, मनो वा समाहितं तदा प्राथमिकचाक्षुषपविज्ञानादव्यवहितपरक्षणे पूर्वोत्तज्ज्ञानस्य काच्चित् क्षीणा धारा अन्तःकरणे प्रतिफलिता भवति । विषयावगमानन्तरं कदाचित् तस्मिन् विषये ज्ञानप्रवाहः कियत्क्षणं यावत् फलतीति अनुभवसिद्धमेव ।

वस्तुप्रत्यक्षानन्तरं चक्षुश्चेन्निमीलितं तदा प्राथमिकज्ञानात् परक्षणे तज्ज्ञानानुरूपं ज्ञानान्तरं किञ्चित् मनसि अवभासते। वौद्धमते इदं नाम मनोविज्ञानम्। दार्शनिकान्तरः नेदं स्वीकृतम्। वस्तुतः अनुभवसिद्धमेतत्।

प्रमाणलक्षणपर्यालोचनया ज्ञातमेतत् यत् अज्ञातार्थज्ञापकमेव प्रमाणम्। मनोविज्ञानप्रत्यक्षे अधिगतविषयस्यैव पुनः ज्ञानात् प्रत्यक्षप्रमाणत्वेनास्य ग्रहणं भवति नवेति भवति प्रशावकाशः। अत्र सौगता-चार्या आहुः, चाक्षुपविज्ञानस्य घटादिक्षणं मनोविज्ञानस्य घटादिज्ञानञ्च पृथगेव। द्वितीये विज्ञाने उत्पत्तिक्षणमपि तस्य ज्ञानस्य विपरीभूतं भवेदिति प्रतिपादितं प्राक्। तत्क्षणं तु पूर्वं नाधिगतम्। अतएव तस्य ज्ञानात् मनोविज्ञानप्रत्यक्षमपि अनधिगतविषयज्ञानमिति कृत्वा स्वीकृतं भवेत्। इदमपि लक्षणीयं यद्वौद्धमते प्रतिपदार्थस्य क्षणिकत्वात् प्राथमिकज्ञानेत् पन्नघटादिविषयाः मनोविज्ञानप्रत्यक्षकाले न विद्यन्ते। अतएव अनधिगतविषयस्य ज्ञापकं मनोविज्ञानं भविष्यत्वेव। तदुक्तं प्रसाणवार्तिके—

तस्मादिन्द्रियविज्ञानानन्तरप्रत्ययोद्भवः।

मनोऽन्नमेव गृह्णाति विषयं नाहुद्भृतवाः॥

(प्रः वा: २२४३)

विषयस्य क्षणिकत्वेऽपि एकसन्तानक्षणवशवर्त्तितया चाक्षुषविज्ञानस्य अनुरूपविषय एव मनोविज्ञानप्रत्यक्षस्यापि विषयः भवति। तदुक्तं धर्मात्मर-टीकायाम्—

यदाच इन्द्रियज्ञानविषयादन्यो विषयो मनोविज्ञानस्य तदा गृहीत-प्रहणादात्रुत्थितोऽप्रामाण्यदोषः निरस्तः।

अत्रेदमवधेयं यत् यत्र चाक्षुषं विज्ञानमधिपतिप्रत्ययहृपेण घटादयश्चा-

लन्वनप्रत्यरूपेण विद्यन्ते तदा इन्द्रियविज्ञानमिति नास्ता व्यपदेशः, यत् पुनः चाक्षुषविज्ञानं समनन्तरप्रत्यरूपेण कारणं भवति तत्रोत्पन्नं विज्ञानं मनोविज्ञानमित्यभिहितम्। समनन्तरप्रत्यरूपेण कारणसम्भूत्वा चाक्षुषविज्ञानं यदि आलन्वनप्रत्यरूपेण कारणं भवति (अर्थात् चाक्षुष विज्ञानमेव यदि उत्पाद्य विज्ञानस्य विषयं भवति) तदा प्राथमिक चाक्षुषविज्ञानात् परक्षणमेवोत्पन्नं विज्ञानं मनोविज्ञानमिति वक्तुं न शक्यते। तस्मात् स्पष्टमेवावगम्यते यत् चाक्षुषविज्ञानस्य समनन्तरप्रत्यरूपेण कारणत्वे अनन्तरोत्पन्नस्य विज्ञानस्य मनोविज्ञानत्वम्, आलन्वनप्रत्यरूपेण कारणत्वे न मनोविज्ञानम्। प्राक् चाक्षुषादिविज्ञानस्य असत्त्वे कथमपि मनोविज्ञानप्रत्यक्षस्य उत्पत्तिः न सम्भवति। चक्षुरादि विज्ञानमनपेक्ष्य मनोविज्ञानप्रत्यक्षस्य उत्पत्तिस्वीकारे अन्धस्यापि रूपादिप्रत्यक्षे न कापि वाधा। अतएवोक्तं धार्मोत्तरटोकायाम्—

‘यदा च इन्द्रियज्ञानविषयोपादेयभूतः क्षणं गृहीतः तदा इन्द्रियज्ञानेनागृहीतन्य ग्रहणादन्धवधिराद्यभावदोषप्रसङ्गो निरस्तः’ (न्यायविन्दुप्रन्थस्य नवमं सूत्रमाश्रित्य)। [अत्र तुलनीयम्—

तस्मादिन्द्रियविज्ञानान्तरप्रत्ययोद्घवः ।
मनोऽन्यमेव गृहीति.....,.... || प्रः वा: २२४३

संस्कृतदिव्योदयाद्भास्म्

मान्यमान्याः प्रेयासो वाचकमहाभागाः, अस्मिन् वर्षेऽपि यथाकालमेव समुपजातं संस्कृतदिव्यसोदयापनं संस्कृतसाहित्यपरिषदि सुमहताङ्गबरेणेति विदांकुर्वन्तु भवन्तः। दिव्यसेऽस्मिन् नानाशास्त्रविशारदा विद्वांसः समुपस्थिताः संस्कृतदिव्यसोदयापनमधिकृत्य महात्यालोचनया समाप्तिमनयन् श्रीमतामिन्द्रमोहनचक्रवर्तिपादानामाध्यक्ष्येण।

॥ ॐ श्रीः ॥

॥ संस्कृतदिवसीयम् ॥

[संस्कृतसाहित्यपरिषत्सदस्यैनुष्ठितायां “संस्कृतदिवस” सभाया
सभापते: श्रीइन्द्रमोहनचक्रवर्तिनो भाषणम्]

अन्तस्था या वसति नियतं देवता वहिवर्णा
सर्वेभ्यो नः प्रवहतु शुभ स्यन्दमाना नदीव ॥

आतरो भगिन्बश्च ! अद्य तु संस्कृतदिवसमुपलक्ष्य किमहं ब्रवीमीति
चिन्तयतो मे मनसि देवीसूक्तस्य कथित्वमन्त्र आविर्भूतः । आदौ तं
मन्त्रमुद्धरामि ।—

अहं रुद्राय धनुरातनोमि ब्रह्मद्विषे शरवे हन्त वा उ ।
अहं जनाय समदं कृणोम्यहं धावापुथिवी आ विवेश ॥

प्रार्थयामि—

हे देवि ! हे वाक ! हे देवभाषे ! हे सर्वासां भाषाणां जनक-
जननीजननि । अस्मान् रुद्रान् कुरुच्च, येन वयं संस्कृतभाषाविरोध-
जनगणानवहत्य परजेतुं शक्तुमः । यावन्न तत् स्यात् तावत् समदं
संपादं चालयामः । भवत्वियमस्माकं प्रतिज्ञा संस्कृतदिवसे ।

यदि वयं वद्यपरिकरा वर्तामङ्गे, तदा सर्वा एव बाधा अपगमिष्यन्ति ।
जयोऽस्माकं निश्चितं दिवसद्वयाभ्यन्तरे तत्पश्चाद् वा । जगति नास्तीष्टरी
शक्तिर्या संस्कृतभाषां समूलघातं हन्तुमर्हति । या च भाषाविहङ्गमा
सुप्राचीनकालादारस्य वर्तमानकालपर्यन्तं स्वीयपक्षभरेण वाग्विहायसि
राजत्र उड्डीना स्वसहित्वा, क्रस्ता समर्थः पातयितुं धूलिषु चिराय ।
पक्षान्विष्टदि सत्यमि वृत्रज्ञ, मैनाको वर्तते स्माक्षतः । गीताया
भाषायाम्—नैनं छिन्दिन्ति शक्षाणि ।

किन्तव्रसमाकमस्मिन् जीवनमरणसंग्रामकाले भवतु चिन्तनीयमेतद-
स्माप्तिः—कथं वर्तमानकाले संस्कृतभाषा प्रानोति बाधाश्वतुर्दिक्षु ? का
का त्रृटिर्वर्ततेऽस्याः परिचालने, अस्याः सेवायाच्च संस्कृतसेविभिः ? कथं
न कुर्मः संस्कृतभाषां कालोपयोगिनीम् ? विद्यापीठेषु, विशेषतो माध्यमिक-
विद्यालयेषु, संस्कृतपाठकमः कथं सहजः सरल आशुनिकभावाश्रितः श्रुति-
मधुरो बोधगम्यशान्दपूर्णश्च न स्यात् ? कथं नवनवशब्दान् नवनवभावांश्च
नानयामो भाषामन्दिरे मातृपूजार्थम् ? कथं न कुर्मो भाषां सहजां सरलां
नवनवोन्मेपशालिन्या बुद्ध्रा समृद्धाम् ? कथं न कुर्मो व्याकरणं विद्यालयस्य
छात्राणां कृते सहजबोधगम्यमार्कषणीयच्च दूरीकृत्य विभीषिकाम् ?

काल उपस्थितोऽद्य कर्तव्यनिर्दौरणस्य । सम्मिलितविचारेण स्थिति-
कार्ये साम्प्रतं कः कः पन्था अवलम्बनीयोऽस्माभिरिति । केनोपायेन मृत-
प्रायाया भापाजनन्याः पुनरुद्धरं कुर्मः । भ्रातरो भगिन्यश्च ये अस्यां
सभायामुपस्थिताः, ये चानुपस्थिताः, सर्वे वयं मिलित्वा तं पन्थानमाविष्कुर्मो
येन भापामातृका—यथासीत् सा वैदिकयुगे, यथासीत् सा उपनिषदयुगे,
यथासीत् सा रामायणमहाभारतयुगे, यथासीत् सा महाकवेः कालिदासस्य
युगे, यथासीच्च सा बङ्गकवेर्जयदेवस्य युगे—तथैव पुनःप्रतिष्ठितां कुर्मो
निश्चितरूपेण सगौरवम् । पश्यामो मातरं देवभाषामस्माकं स्वमहिम्ना
सर्वोच्चशिखरारुद्धाम्, अर्चयामो मातरं प्रणिपातेन, पूजापीठीकृत्य समग्रां
पृथिवीम् ।

वन्दे मातरम् ।

वन्दे संस्कृतम् ।

वन्दे देववाणीं या मे धमन्यां स्रोतसा प्रवाहिता ॥

ॐ शान्तिरस्तु शिवञ्चासु विनश्यत्वशुभञ्च यत् ॥

शम् ॥

स्वाधीनतादिवसोत्सवः

व्यतीतसौरश्रावणम्य त्रिशदिवसे बुधवासरे (1973, 15th August) स्वाधीनतादिवसोत्सवमुपलक्ष्य संस्कृत-साहित्य-परिघदि समजनि जनगणनामुन्तस्वमुखरः समागमविशेषः । तत्रादौ ‘बन्दे मातरम्’ इति सङ्कीर्तेन पताकाभिवन्दने सम्पन्ने स्वाधीनताया ऐतिहासिकं वृत्तजात-मालोचितं समागतैः परिपत्सदस्यैः । अथ समाप्तिमागतोऽयमुत्सवः “जनगणमन” इति जातीयसंगीर्तेन समुपस्थितैर्जनगणैर्गीतेन ।

इयं संस्कृत-साहित्य-परिषत् प्रतिभा रवेः ।
भावालाकैमेनः पद्म' प्रकाशयतु धीमताम् ॥

संस्कृत साहित्य

Vol LVI	१८६४ शकीये भाद्रे	September
No. 5	१३५० बड्डाब्दीये	
	५६८८-वर्षस्य ५८-संख्या	1973

तत्त्वचिन्तामणे:

अनुमानमयूखः

ससिताननसरोजमङ्गणे
सञ्चरचलितचूर्णकुन्तलम् ।
रोचनोल्लसितभालमस्तु मे
कैश्चवं मनसि शैशवं वपुः ॥
श्रीसार्वभौमस्य(१) गुरोः पदाब्जं
विद्यार्थिनां कल्पतरोः प्रणम्य ।

टिप्पणी

अनुमानमयूखस्य मधुसूदनशर्मणा ।
क्रियते टिप्पणी ग्रन्थपरिशोधनपूर्विका ॥

१ अनेन जगदोशगुरुणा रामभद्रसार्वभौमेन गौतमीयन्यायसूत्रस्य
पद्मकुमुमालुलिगन्थस्य तथा रघुनाथकृतपदार्थतत्त्वनिरूपणग्रन्थस्य च
रहस्याख्यटीका विरचिताः ।

मण मैयूलोऽयमतिप्रयज्ञाद्
विनिर्मितो विज्ञमुदं तनोतु ॥
प्राच्यैरनुच्छितविधक्षोदैः कलुषीकृतोऽप्यधुना ।
मणिरथमनुपमसरणिः श्रीजगदीशप्रकाशितः स्फुरति ॥

सङ्गृतमेवानन्तरं निरूप्यं नासङ्गृतमिति शिष्यशिक्षार्थमनुमाने
प्रत्यक्षस्थोपजीवकत्वरूपसङ्गृतिं प्रदर्शयन्नेवानुमानं तदनन्तरं निरूप्य
त्वेन निर्दिशति 'प्रत्यक्षोपजीवकत्वादि'त्यादिना ।

'प्रत्यक्षानन्तरम्' प्रत्यक्षनिरूपणानन्तरम् । १) तत्र च प्रत्यक्ष-
प्रमाणस्य निरूपणोन्नरं तत्फल २) इव प्रत्यक्षप्रमाया निरूपणोन्नरं
तत्फलेऽपि ३) शिष्याणां प्रश्नसम्भवादनुमितितत्करणायाद्वये व
यथाक्रमं प्रत्यक्षधी-तत्करणानन्तरनिरूप्यत्वेन प्रतिज्ञेऽट्वम् ४)
प्रत्यक्षपदस्य प्रत्यक्षज्ञानतत्करणयोः शक्तत्वादनुमानपदस्यापि ५)
भावकरणव्युत्पत्तिभ्यामनुमितितत्करणपरत्वात् । अतोऽनुमितिकरण-
मात्रस्य निरूप्यत्वेन प्रतिज्ञायां प्रथमतस्तदनिरूप्यानुमितेऽर्हृपणं

१ प्रत्यक्षानन्तरमित्यत्र प्रत्यक्षपदस्य प्रत्यक्षप्रमाणपरत्वं प्रत्यक्ष-
प्रमितिपरत्वश्चाभिप्रेत्याह 'तत्र चे'ति ।

२ प्रत्यक्षप्रमिताविवेत्यर्थः ।

३ प्रात्यक्षिकपरामर्शात्मिकायाः प्रमायाः फलीभृतायामनुमित्याव-
पीत्यर्थः ।

४ अव्यवहृतोत्तरकालकर्तव्यत्वप्रकारकबोधानुकूलव्यापारः प्रतिज्ञा,
तद्विषयत्वमित्यर्थः ।

५ तथाच भावविहितेन ल्युट् प्रत्ययेन निष्पन्नमनुमानपदमनुमितिं
बोधयति, अनुमोदयत अनेनैति करणल्युटा निष्पन्नमनुमानपदमनुमानं
प्रमाणमैवावगमयतीति भावः ।

मणिकृतो (१) उर्ध्वान्तरग्रस्तमित्याशङ्काव्युदास॑य प्रकारान्तरप्रयासो-
नापादेयः । प्रकृतप्रग्नेनानुभितेरपि प्रत्यक्षानन्तरनिरूप्यत्वेन प्रतिका-
तत्वात् । तदनन्तरनिरूप्यमात्र(२)वृत्तिधर्मस्यैव तदीयसङ्कृतित्वात् ।
न च (क) प्रत्यक्षोत्तरमनिरूपितेऽपि स्मृतिसंस्कारादौ वर्तमानस्य प्रत्य-
क्षोपजीवकत्वस्य (ख तदीयसङ्कृतित्वासम्भव इति वाच्यम् । अनुमान-
निष्ठायाः प्रत्यक्षोपजीवकताव्यक्तेः प्रत्यक्षानन्तरनिरूप्यमात्रवृत्तित्वेन
तथात्वसम्भवात् । (३)वस्तुतः खार्थधीद्वारा अनन्तराभिधाननिवृत्य(ग)
जिज्ञासाविषयज्ञाननिरूपित विषयतावच्छेदकरूपवस्त्वमेवानन्तरनिरूप्ये
पूर्वं निरूपितस्य सङ्गतिः । नन्तवनन्तरनिरूप्यमात्रवृत्तिधर्मवृत्त्वं प्रत्यक्षस्य
किं कार्यमित्याकांक्षया निरूपिते वर्तमानस्यानुमानत्वादेरप्यनुमाने
प्रत्यक्षसङ्कृतित्वापत्तोः । (४) यश्च प्रमेयस्य निरूपणोत्तरं प्रमेयत्वबत्
किमित्याकांक्षया घटः प्रमेय इत्यादिना घटादेनिरूपणं, तत्र प्रमेयत्व-
रूपाणां प्रमेयसङ्कृतावव्याप्त्यापत्त्यापत्तोश्च । प्रमेयत्वस्यानन्तरनिरूप्यमात्र-
वृत्तित्वाभावात् । न च तथापि प्रत्यक्षानन्तरनिरूप्यतायां प्रत्यक्षोपजीवक-

१ प्रकृतादर्थादप्रतिसम्बद्धार्थमर्थान्तरम् । (न्यायसूत्रस्य निग्रह-
स्थानप्रकरणम्)

२ प्रमेयस्थादिकमादाय घटादेः सङ्कृतिमत्त्ववारणाय 'भात्र'पदम् ।

३ अतएव अनुमानदीधितिविवृतौ यदूर्मविशिष्टविषयक-
ज्ञानेच्छात्वेन जिज्ञासाया अनन्तराभिधानप्रयोजकत्वं तत्त्वमिति जग-
दीशोक्तिरपि सङ्गच्छते ।

४ निरूप्यमात्रवृत्तिधर्मस्य सङ्कृतित्वे दूषणान्तरमाह 'यत्रैति ।

* पादटीकास्थपाठा मातुकातो क ख सङ्कृतेन गृहीताः ।
संशोधिताः पाठा भूले संशिविदाः ।

क न च इति पाठो नास्ति ।

ख तदीया ।

ग निवर्त्यपक्षधर्मतावच्छेदकरूपवस्त्वमेव ।

त्वश्चाप्यतापर्यवसन्नस्य तद्देतुतावाचिपञ्चम्यर्थस्यान्वयायोगः, पञ्चम्याः प्रकृत्यर्थान्वितस्वार्थञ्चाप्यत्वस्य पदांर्थान्तरस्य प्रकृत्यर्थम्यापकत्वविशिष्टस्वरूपसम्बन्धेत्वान्वयबोधं प्रति साकांक्षत्वादन्वया घटत्वादेरापि आव्यादिभ्रमेण प्रत्यक्षोपजीवकत्वशाप्यतया घटत्वान् प्रत्यक्षोपजीवकत्वादित्यादिवाक्यस्यापि विषयावाधेन प्रमाणत्वापत्तेरिति वाच्यम् । स्वरूपसम्बन्धसामान्येन प्रत्यक्षोपजीवकत्वस्य (१) प्रत्यक्षानन्तरकत्वव्यभिचारेऽप्यनुमाननिष्ठु (२) तादृशासम्बन्धेन तस्यापि (क) तदुद्याप्यत्वात् तथाविधसम्बन्धगम्भस्य प्रत्यक्षोपजीवकत्वव्यापकत्वस्य तदनन्तरलिङ्गप्यतायामनपावात् (ख) । वस्तुतः प्रत्यक्षोपजीवकत्वादित्यत्वात् लौपपञ्चम्या प्रत्यक्षोपजीवकत्वप्रवगम्येत्येवार्थो न तु प्रत्यक्षोपजीवकताव्याप्त्वमतो न हेत्वन्वयानुपपत्तिप्रसक्तिरपीति ध्येयम् ।

ननु प्रत्यक्षकार्यं किमिति शिष्यप्रश्नस्य निवर्तकत्वमनुमाननिरूपणस्यैवोपमाननिरूपणस्यापि सम्भवतीत्युपमानमेव कुतः प्रथम् न निरूप्यते तस्यापि प्रत्यक्षकार्यत्वादित्याकांक्षायामाह ‘बहुवादी’ति । ‘उपमानात्’ उपमाननिरूपणात्, तथाचाल्पवादिसम्मतत्वेन बलवदनिष्ठानुवन्धृग्निरूपककर्तुं प्रहादेवेदानीमुपमानं न निरूप्यत इति भावः (३) ।

१. ‘प्रत्यक्षानन्तरकत्वे’ति प्रत्यक्षनिरूपणानन्तरनिरूपणविषयत्वेति तदर्थः ।

२. अनुमाननिष्ठादृशसम्बन्धेनेत्यस्य अनुमानानुयोगिकस्वरूपसम्बन्धेनेत्यर्थः ।

३. अर्यं भावः—उपमानस्य प्रामाण्ये औदृशसांख्यम्याम्येकदेशिनाशस्ति विप्रतिपत्तिः । अनुमानप्रमाणन्तु तेषामपि सम्भवमती निरसनीयकत्पवादिविप्रतिपत्तिकेनानुमानमेव प्राङ् निरूपितं नोपमानं तस्य निरसनीयबहुवादिविप्रतिपत्तिकत्वादिति ।

क तस्याप्यत्वात् । ख अनुपायात् । ग निरूपकत्वप्रहादे ।

तत्र निरूप्ययोरनुमित्यनुमानयोर्मध्ये यद्यप्यनुमित्येवान् क्रमान-
मणि निरूप्यत्वेन प्रतिज्ञात्, तथाप्यनुमानस्यानुमित्यलक्षणग्रंहलक्षणक-
त्वादनुमित्यलक्षणमेव प्रथमतः प्राह (ख) 'व्यासितिशिष्टे' त्वादिना ।
व्यासितिशिष्टे पक्षस्य धर्मतया आधेयत्वसंसर्गेण यज्ञान् निश्चय-
स्तज्जन्यज्ञानमनुमित्यित्यर्थः । न च वहिष्याप्यो धूमः पर्वत इत्याकार-
कानुभवजनितायां तादृशस्मृतावतिव्यासिरिति वाच्यम् । वहि-
ष्याप्यादिधर्मिकपर्वतादिनिश्चयत्वेन वहिनव्याप्यादिधर्मिकपर्वतादि-
स्मृतिं प्रत्यनन्त(ग)विषयान्तभविनामन्तहेतुतायां मानाभावात् ।
स्मृतिसामान्यं प्रति ज्ञानत्वेनाऽघ नुभवानामनुगतहेतुत्वसमवात्
तद्वर्णिकतद्वत्स्मृतिं प्रति तद्वर्णिकतद्वत्वसंस्कारत्वेन हेतुत्वस्या-
वश्यकतया तद्विलभ्वादेव घटाद्यनुभवेन पटादिस्मरणोपस्यसमवात् ।
न च संस्कारं प्रत्यनुभवस्य समानाकारनिश्चयत्वेन हेतुत्वे स्मृतिं
प्रत्यपि तथैव हेतुत्वम्, फलव्यापारौ प्रति एकरूपेणैव करणस्य
हेतुत्वादिति वाच्यम् । तादृशनियमे मानाभावात् । चाहुषादिकं
फलं प्रति चक्षुष्टुः दिरूपेण करणभूतस्य चक्षुरादेस्तद्व्योपारीभूत-
संयोगादिकं प्रात द्रव्यत्वादिरूपेण हेतुतायाः सर्वस्तद्वत्वेन घटप्रत्यक्षे
व्यमिचाराश्च (ङ) ।

वस्तुतो वह्यभाववदवृत्तितात्वप्रकारेण गुञ्जाद्यभाववदवृत्तित्व-
मध्यग्राहमानादपि वहिष्याप्यो धूमः पर्वते (च, इत्याकारकपरामर्शात्
पर्वते) वहिमानित्यनुमित्यदर्शनात्तादृशव्यासिधरकतत्तपदार्थदिशिष्ट-
वैशिष्ट्यावच्छिन्नविशेष्यताकपर्वतनिश्चयत्वेनैव तादृशनिश्चयोत्तर-
वह्यनुमिति प्रति हेतुत्वं वाच्यमतो लक्षणधरकमणि तदेवेति
न स्मृतावतिव्यासि (छ) शङ्खापि वह्यभावत्वेन गुञ्जाद्यभाव-
क नुमित्येति । ख व्यासित्वादिना । ग विधयान्तभविन । घ प्रत्यज्ञानत्वेन
इ घटव्यभिचारश्च । च 'पर्वते' इति पाठो नास्ति । छ स्मृतावतिव्यासिः ।

विषयकानुभवात् ताद्रूप्येण वहुचार्यभावस्य स्परणानुत्पत्त्या ताद्रूप्येण
तद्व्यक्तिगोचरस्मृतिं प्रति तद्रूप्येण तत्तद्व्यक्तिवस्य वैशिष्ट्यबुद्धौ
तथाप्यतिव्याप्तिस्तादृशबुद्धौ पर्वते = 'हित्व्याप्य इत्येव' निश्चयत्वेनैव
हेतुत्वाद्विहित्व्याप्य पर्वते न वेति संशयोन्तरमपि पर्वतीयो वहित्व्याप्यो
नोस्तीत्योदिधीप्रसङ्गादिति वाच्यम् । पर्वतत्वेनैकपर्वतस्य
विशिष्टबुद्धयुक्तरं ताद्रूप्येण पर्वतान्तरस्य वैशिष्ट्यज्ञानानुदयेन
तत्त्वापि तत्तद्विभिन्नशेषान्तर्भावेनैव ज्ञनकतया अतिव्याप्त्यसम्भवात्
साध्यव्याप्यधर्मिकण्ठप्रकारकनिश्चयत्वावच्छिन्नकरणात्तानिरूपितायाः
पक्षविशेष्यकत्वावच्छिन्नस्यैव जन्यत्वस्य विवक्षायां विशिष्ट-
वैशिष्ट्यबुद्धेवारणसम्भवात् पक्षविशेष्यकत्वावच्छिन्नजन्यत्व-
पर्वत्तानुसरणं व्यर्थमिति वाच्यम् । पर्वतीयो वहित्व्याप्यः प्रमेय इत्यादि-
बोधातिव्याप्तिवारकत्वात् वहित्व्याप्यः पर्वते न वेति संशयोन्तरं
तादृशबोधानुत्पत्त्यां पक्षीयत्वविशिष्ट्याप्यत्वावच्छिन्नप्रकारिताक इव
पक्षीयत्वविशिष्ट्याप्यविशेष्यकत्वावच्छिन्नेऽपि(क) बोधे व्याप्यधर्मिक-
पक्षीयत्वनिश्चयत्वेन हेतुत्वात् । न च पक्षीयत्वविशिष्ट्याप्यत्वात्
वच्छिन्नविषयताकबुद्धित्वमेवोभयज्ञानानुगतं व्याप्यधर्मिकपक्षीयत्व-
निश्चयस्य जन्यतावच्छिन्नकमतः सविशेष्यकत्वस्य तज्जन्यतायासप्रवेशा-
क्षोक्तव्यो इनि वाच्यम् । संसर्वविधया पक्षीयत्वविशिष्ट्याप्यत्वावच्छिन्नविषयताकबुद्धेव्यभिचारेण तस्य (ख) तज्जन्यतान्तरच्छेदकत्वात् ।
एव च व्याप्यधर्मिकपक्षप्रकारकनिश्चयत्वेन तादृशस्मृतिं प्रति हेतुत्वोप-
गमेऽपि (ग) न क्षतिः । तदत्यज्ञन्यतायाः पक्षविशेष्यकत्वावच्छेदत्वविशहा-
देव तत्त्वातिव्याप्त्यसम्भवात् । न च वहित्व्याप्यधर्मिकपर्वतीयत्वनिश्चयो-
त्तरबुद्धित्वावच्छिन्नं प्रत्येव तादृशनिश्चयत्वेन हेतुत्वावच्छुमितिनिष्टुयायां
क न्तेति । ख तज्जन्यतावच्छेदकत्वात् । ग गमेन ।

तादृशजन्यतायां पक्षविशेष्यकत्वाच्छेद्यत्वासम्भव इति वाच्यम् ।
गृह्यमाणप्रमाणयकस्य (क) वह्निव्याप्त्यधर्मिकपक्षीयत्वनिश्चयस्योक्तर स्व-
सामग्रीवशाज्ञायमानायां पर्वते द्रव्यत्वस्य चत्वरे वद्यनेवंहिंशिष्ठपर्वते
त्रा द्रव्यत्वस्यानुभितौ पर्वतधर्मिकायां वह्नेः शाब्दबुद्धोवापत्तौ (१)
वाग्रामाण्यग्रहानास्कन्दितस्य तादृशनिश्चयस्य प्रागसत्त्वेन व्यभिचार-
भिया वह्निव्याप्त्यधर्मिकपर्वतीयत्वनिश्चयोक्तरपवंतविशेष्यकवर्जितव्येय-
कानुभितित्वावच्छिन्नम्' प्रत्येव अमत्वग्रहानास्कन्दिततादृशनिश्चयत्वेन
हेतुत्वस्य वाच्यतया तथाविधजन्यतायाः पक्षविशेष्यकत्वाच्छेद्यत्व-
नियमात परामर्शधर्मिकाप्रामाण्यज्ञानव्यक्तीनामभावस्य स्व तन्मये एतानुभितिहेतुत्वमतेऽप्यनुभिते: परामर्शजन्यतायां पक्षविशेष्यकत्वादिनिवे
शस्यावश्यकत्वाच्च । अन्यथा सर्वसादेव साध्यव्याप्त्यधर्मिकपरामर्शात
पक्षतावच्छेदकधर्मविच्छेदेन तत्सामानाधिकरण्येन च द्विविधविषयक
तादृशनुभितिप्रसङ्गात्, तदानीमापादकस्य तादृशसिद्ध्यभावादेः
सत्त्वात् साध्यव्याप्ते पक्षतावच्छेदकधर्मविच्छेद्यत्वाद्यवगाहिपरामर्श-
स्यैव साध्ये तदवच्छेद्यत्वाद्यवगाहिनुभितौ तन्मत्वात् ।

यद्यपि पक्षसाध्यहेतुनामनेकविधत्वादेकाविधसन्तभाव्य ख, निरूपित-
करणे अन्यविधसाध्यकाद्यनुभितव्यासिस्तत्तत् पक्षसाध्यहेतुकानु-
भितित्वेन विशिष्य(ग)लक्ष्यत्वोपगमे तु तस्यैव साध्यस्य व्याप्तेनामाविध-
त्वादेकव्याप्त्युपादाने अन्यव्याप्त्यवगाहिपरामर्शजन्यायां पक्षधर्मिक-
परामर्शजन्यायाच्च तत्साध्यहेतुकाद्यनुभितव्यासिरेव, तथापि वह्निव-

१ आपत्ताविति-अथपत्ताविति तदर्थः । स्वमते तु व्यतिरेक-
ग्रामिग्रहानीनानुभितिरेव तदर्थः ।

क गृह्यमहाप्रामाण्यकस्य । ख निस्तक्करण ।

ग विशेष्यपक्षत्वोपगमे ।

भाववदसंयुक्तधर्मि कर्वतनिश्चयत्वावच्छिन्नकारणतानिरूपितायाः पर्वत-
विशेष्य ऋत्वावच्छिन्नकार्यात्याः समवायेनावच्छेदकीभूतधर्मवस्त्वं विव-
क्षितं पर्वतत्वावच्छिन्नविशेष्यतानिरूपितवहित्वावच्छिन्नविधेयताकाल-
मितित्वेन वहित्यादिपरामर्शजन्यतायाः समवायेनावच्छेदकल्पं च
वहित्वादौ किन्तवनुमितित्वजाताचेवेति च वहित्यादावतिप्रसङ्गो, न वा
साध्यान्तरालुमितिप्रसङ्गः ।

इदन्तवचधेयम् । पर्वतधर्मिकवहित्यमुमितिसामान्यं प्रत्येव च
वहित्यभाववद(क) मांयुक्तधर्मिक पर्वतीयत्वनिश्चयत्वेन हेतुत्वम् । वहन्य-
भाववदसंयुक्तवाज् पर्वतः पर्वतीयं रूपं वहन्यभाववदसमवेतमित्यादि-
परामर्शेन ख जन्यायां तादृशानुमिती व्यभिचारात् । परन्तु वहयभाव-
वदसंयुक्तवाज् पर्वतः, वहयभाववदसंयुक्त(ग)धर्मिकपर्वतीयत्व(१)निश्च-
याव्यवहितोत्तरतादृशानुमितित्वावच्छिन्नं प्रत्येकोत्तरप्येण हतुत्वम् ।
तादृशनिश्चयव्यवहितोत्तरत्वन्तु स्ववृत्तिप्राप्नभावप्रतियोगिनिष्ठेन स्व-
धं सवन्निष्ठेन वा सामानाधिकरण्यसम्बन्धेन य तादृशनिश्चयविशिष्ट-
त्वमतः प्रत्येकव्यक्तौ विश्वान्त्या (ङ) तस्याव्यवहितोत्तरत्वस्याननुगतत्वे-
डपि न क्षतिः । वस्तुतस्तु (च) तादृशनिश्चयव्यवहितान्तरत्वं तादृश-
निश्चयनिशिष्टकृतिमत्त्वम् । तत्र च कृतौ निश्चयस्य (छ) वैशिष्ट्यं एव-
वृत्तिप्राप्नभावप्रतियोगिनिष्ठसामानाधिकरण्यसम्बन्धेनैव (ज्ञ) ग्राहाम् ।
कृतिमत्त्वं तु सामानाधिकरण्यमात्रेण ग्राहामतो विनश्यद्वस्थपरामर्श-

१ पर्वतीयत्वश्च आधेयत्वसम्बन्धेन पर्वतप्रकारकल्पमिति ।

क वहित्यमन्या । ख जन्यतायां ।

ग वहन्यभाववदसंयुक्त इति पाठो नास्ति । घ सम्बन्धत्वेन ।

ङ प्रत्येकमति विश्वान्त्या । च तादृश इति नास्ति ।

छ वैशिष्ट्यव्यवृत्ति । ज सम्बन्धत्वेनैव ।

स्थर्लीयानुमितीर्नासंग्रहः । यदि च बहन्यभाववदसंयुक्तत्वाद्यवगाहि-
परामर्शाव्यवहितोत्तरज्ञानसामान्यं प्रत्येव तादृशपरामर्शत्वेन हेतुत्वं न
तु तज्ज्यतावच्छेदक(क)कोटावनुमितित्वस्यापि प्रवेशस्तादृशपरामर्श-
धर्मिक प्रामाण्यज्ञानाभावकूटस्य स्वातन्त्र्येणैव बहन्याद्यनुमितिहेतुत्वाद्-
सति बाधके अनुमितिमात्रस्यैव पक्षतावच्छेदकधर्मावच्छेदत्व(१)-तत्-
सामानाधिकरण्यान्यतरावगाहित्वो(२)पगमेन तदनुरोधादपि परामर्श-
जन्यताया अनुमितित्वानवच्छेदत्वादित्यादिकं विभाग्यते, तदा पाकादे-
रिष्टसाधनत्वावगाहिन्याः(ख) परामर्शव्यक्ते रुत्तरं(३) यत्र क्रमेणानुमितिः
पाकेच्छा च जायते, तत्र व्यासिविशिष्टपक्षधर्मताज्ञानपदस्य तत्परामर्श-
व्यक्तिपरत्वेन तद्व्यक्तिजन्यज्ञानवृत्तिज्ञानत्वाव्यापकजातिभूते मूल-
निश्चके स्तात्पर्यम् । अनुभवत्वजातेरसत्वेन(४) तामादाय प्रत्यक्षादावति-
व्याप्त्यसम्भवात्, सत्त्वे(५) वा तत्परामर्शव्यक्तिजन्यवृत्त्यनुभवत्वा-
व्यापकजातिमत्त्वस्यैव वक्तव्यत्वादित्यास्तां विस्तरः ।

१ पक्षतावच्छेदकधर्मावच्छेदत्वावगाहित्वं पक्षतावच्छेदकधर्म-
व्यापकसाध्यताघटकसंसर्गविगाहित्वम् ।

२ तत्सामानाधिकरण्यावगाहित्वस्त्र साध्यताघटकसंसर्गतावच्छेदक-
धर्ममात्रोपरागेण संसर्गविगाहित्वम् ।

३ पाक इष्टसाधनं वह्निव्याप्त्यधूमवांशं पर्वत इति समूहालम्बन-
परामर्शव्यक्ते रनन्तरमित्यर्थः ।

४ नवीनैरनुभवत्वजातेरनङ्गीकारात् ।

५ प्राचीनमताभिप्रायेणाह सत्त्वेवेति । अनुभवत्वजातेर्विद्य-
मानत्वे इति तदर्थः ।

क दकादनुमितित्व ।

ख गाहिन्यायात् ।

‘तत्करणमिति’ निरुक्तवासिविशिष्टपक्षधर्मताज्ञानजन्यज्ञानकरणमित्यर्थः । अनुकूल परामृश्यमानलिङ्गत्वेन वस्तुमावस्थैवानुभितिकरणत्वादनुमाने(व तराग्रसिद्धया (१)तद्वेदानुमापकत्वरूपमनुमानलक्षणत्वमुक्तनिष्ठकेरसम्भवीत्यत आह—(ग)‘तच्चेति ।’ अनुभितिकरणश्चेत्यर्थः ।

अनु परामृश्यमाणलिङ्गत्वेनैवानुभितिहेतुत्वे चानुभितेः व्यासिविशिष्टपक्षधर्मताज्ञानजन्यत्थेन(घ) तादूशपक्षधर्मताज्ञानजन्यज्ञानकरणत्वमनुमानस्यासम्भवी(ङ) त्यत उक्तं तच्चेतीत्यपि वदन्ति । चार्वाकः शङ्कते—‘अथेति ।’ अनुमानं वहन्यादि(च)व्याप्त्यवगाहिधूमादिज्ञानं(२) न(छ)प्रमाणं, न संवादिनिश्चयस्य करणमित्यर्थः । न च (ज, पामरमते विशिष्टधीभावस्य जात्याद्यालीकविषयकत्वेन संवादित्वासम्भवेन सिद्धसाधनं निर्विकल्पमूलकविकल्पसमानाकारस्यैव तन्मते संवादिपदार्थत्वात्तस्य च पर्वतो वह्निमानित्यादिविशिष्टबुद्धावप्यनपायात् ।

१ ‘तद्वेदेति अनुमानेतरभेदेत्यर्थः ।

२ चार्वाकिनये अनुभितेरप्रसिद्धया तत्करणमनुमानमप्यप्रसिद्धस्यादतोऽनुमानपदस्य यथाश्रुतार्थं परित्यज्य व्याचष्टे व्याप्त्यवगाहिधूमादिज्ञानमिति ।

क “सम” इत्यधिकः ।

ख अनुमानेतरा ।

ग निष्ठकेरसम्भवीतीत्यत आह ।

घ ज्ञानजन्यत्वेन । ।

ङ सम्भवत्यत उक्ततच्चेत्यपि वसन्ति । च अनुमानवहन्य ।

छ ‘न’ इति नास्ति । ज पातुरमते ।

तत्तद्विषयपर्वं तादिव्यक्तिमात्रावगाहिना निर्विकल्पकप्रत्यक्षेणैव तन्मते तादृशविशिष्टथीजननात् शशविषाणमित्यादिविशिष्टज्ञानस्यैव व्यधिकरणप्रकारत्वेनासन्मत इष्ठ शशविषाणत्वाद्याखण्डधर्मप्रकारकवासनामात्रसमुत्थत्वेन तन्मते विसंबादित्वात्। न च संशयात्मकस्यैव व्यासिज्ञानस्य संवादिनिश्चयं प्रत्यकरणत्वात्, तथापि सिद्धसाधनं क) व्यासिज्ञानत्वावच्छेदेनैव निरुक्तसंबादिनिश्चयकरणत्वाभावस्य साध्यत्वात्। एतेन चार्वाकाणामनुभितेरप्रसिद्धया तत्करणत्वेन ख) पक्षत्वासम्भवः। शशविषाणादेरिवासत् व्यात्युपनीतस्यैवानुभितिकरणस्य, ताद्रूप्येण प्रत्यक्षत्वे तु तस्य निर्विकल्पकज्ञानरूपायां तत्सम्मतप्रमाणाभकरणत्वाच्चादृशप्रमाकरणत्वाभावस्य साधने नैयायिकानां सिद्धसाधनभित्यपास्तम्।

उक्तसाध्ये हेतुमाह—सव्यभिचार(ग संशयादिर्ति । धर्मपरोऽयं निर्देशस्तेन व्यभिचारसंशयः स्यादित्यर्थः । तादात्मयेन संशयस्यैव १) वा हेतुत्वम् । न च व्यभिचारज्ञानत्वादेरेव हेतुत्वसम्भवे संशयत्वपर्यन्तानुसरणवैयर्थ्यम् (२), चार्वाकानां(घ) व्यर्थाविशेषणत्वस्यादोष-

१ सव्यभिचारसंशयस्यैवेत्यर्थः ।

२ तथा हि नीलधूमत्वादेरिव व्यभिचारसंशयत्वस्यापि निरुक्तसंशयत्वसमानाधिकरणप्रकृतसाध्यव्याप्ततावच्छेदकीभूतधर्मान्तरघटितत्वेन न तावद् व्यभिचारसंशयत्वं व्याप्ततावच्छेदकं भवितुमर्हति व्यर्थविशेषणघटितत्वात् । धर्मान्तरश्चात्र ज्ञानत्वमिति भावः ।

क सिद्धसाधनव्याप्तिः ।

ख कारणत्वेन ।

ग सव्यविचार ।

घ बौद्धानां ।

त्वांत्। व्यभिचारज्ञानमात्रे वा मूलस्य(१) तात्पर्यम्। ननु हेतुमति घटाद्यभावस्यैव साध्यादौ हेतुमन्त्रिष्ठाभावप्रतियोगित्वादेऽन्तः प्रत्यक्षेणाभावनिश्चयः, तादृश एव व्यासिज्ञाने व्यभिचारसंशयत्वाभावान्त तस्य व्यासिज्ञानत्वावच्छेदे (क)वहन्यादिनिश्चयकरणत्वाभावसाधकत्वं पक्षतावच्छेदकधर्मावच्छेदेन साध्यसिद्धौ तदवच्छेदेनैव हेतुमत्त्वनिश्चयस्य कारणत्वादतो व्यासिज्ञानत्वावच्छेदेन व्यभिचारसंशयत्वमुपपादयितुमाह—‘योग्येत्यादि।’ उपाधिपदं धर्मपरं, तथाच योग्यानां घटाद्यात्मकधर्माणां योग्यानुपलब्ध्या हेत्यवधिकरणादावभावनिश्चयस्य सम्बवेऽप्ययोग्यस्य हेतुमन्त्रिष्ठाभावप्रतियोगित्वसामान्याभावरूपस्योपाधेः शङ्क्या सर्वत्र व्यभिचारसंशयादित्यर्थः। साध्यादिधर्मिके हेतुमन्त्रिष्ठाभावप्रतियोगित्वसामान्याभावादिनिश्चय एव असम्भवी सर्वत्र साध्यधर्मिकस्य तादृशप्रतियोगित्वतदभावयोः संशयस्यैव सामग्रीसत्त्वात्। न हि घटाद्यभावस्य निश्चयस्थलमिव प्रकृतेऽपि योग्यानुपलब्धिरस्ति, ऐन सैव(ख) संशयं परिभूय निश्चयमुत् पादयेदतो व्यासिज्ञानत्वावच्छेदेन व्यभिचारसंशयत्वमस्त्येवेति भावः।

ननु मास्तु योग्यानुपलब्धिः, तथापि प्रकृते भूयः सहचारदर्शनमेव व्यभिचारकोटैरूपलब्धिः निवार्थं(ग) व्यासिनिश्चयकः भवेदत आह—

१ सर्वभिचारसंशयादिति मूलग्रन्थस्येत्यर्थः।

क स्यैव।

ख एषः पाठो नास्ति।

ग व्यभिचारज्ञानकूटेऽनुपलब्धं निवार्थं।

‘शतश’ इति । लौहच्छेद्य’^(१) पार्थिवत्वादित्यादौ (क)हीरक एव व्यभिचारयहात्, तथाच भूयोदर्शनस्य व्यभिचारधीप्रतिबन्धकत्वं दुर्घटसिंत भावः ।

ननु व्याप्त्यवगाहिश्वमादिर्शनस्य पर्वतादिधर्मिकवहन्यादिनिश्चया-
(ख)जनकत्वे तदुत्तर(ग)भनुभवसिद्धो यः पर्वतोवहिमानित्थादि-
व्यवहारः स च न सम्भवति तथाचिधव्यवहारं प्रति वहन्यादिमत्तया
पर्वतादिनिश्चयस्य हेतुत्वादत आह—‘लोक’ इति । ‘सम्भावनामोदा’-
दिति । वहन्याद्युत्कटकोटिकसंशयमालादित्यर्थः । स च संशयः
कोटिद्वयोपस्थितिकालीनधर्मिज्ञानरूपभूयोऽधिकरणावच्छेदेन वर्णा-
सहचरितधूमादिमत्तवज्ञानादेवेति भावः ।

ननु पर्वतः प्रायोवहिमान्नवेत्येव सम्भावनाया एव व्यवहारहेतुत्वे
तस्यां संवादिज्ञानत्वहेतुना संवादिनिश्चयत्वरूपस्य प्रमात्वग्रहोभ्रमः
स्यादतस्तत्रेष्टापत्तिमाह—‘संवादिने चेति । उपसंहरति इति ‘नो-
प्रत्यक्षमि’ति । प्रत्यक्षं निर्विकल्पकस्य करणं घ) तद्विज्ञं न प्रमाणं,

१ तथाच पार्थिवत्वलौहच्छेद्यत्वयोः शतशः सहचारदर्शनेऽपि
लौहच्छेद्यत्वाभाववति हीरके पार्थिवत्वस्य सत्त्वेनासौ हेतुब्यंभिचारीति
भावः ।

२ व्यवहारः प्रवृत्तिः शब्दप्रयोगो वेत्यवधेयम् ।

क वारक एव । संशयकोटिद्वयो प्रतिकालीनध.... नरूप भूयो-
ऽधिकरणतावच्छेदेन वह्निसहचरितधूमादिमत्तवज्ञानादिरेवेति भावः ।

ख निश्चयजनकत्वे ।

ग अनुभवसिद्धः इत्पारभ्य व्यवहारं प्रतीत्यन्त पाठो नास्ति ।

घ कलनां ।

न संवादिनश्चयस्य करणमित्यर्थः । न च प्रतिज्ञानिगमनपर्यवसञ्चयो-
रुपक्रमोपसंहारयोर्विंशतिः समानाकारयोरेव तयोः सामग्रदायिकत्वा-
दिति वाच्यम् । उदाहरणोपनयात्मकावयवद्वयवादिनां (क)चार्वाकानां च
प्रतिज्ञानिगमनयोरनावश्यकत्वेन तयोः समानाकारत्वस्याकिञ्चित्-
करत्वादितिभावः ।

अनु पश्चात् प्रत्यक्षपश्चात्, (ख)मानं प्रत्यक्षजनितं मानम् प्रत्यक्ष-
भिन्नत्वविशिष्टप्रमाणमित्येव ‘प्रतिज्ञा’ इत्यापि केचित् । शङ्कां
निरस्यति—‘नैति । (ग) “अप्रमाणसाधर्म्येण” ति अप्रमाणयव्याप्तेना
प्रमाणताप्रयोजकरूपशून्यत्वेन हेतुना संवादिनश्चयाकरणत्वरूपस्या-
प्रामाण्यस्य “साधने” निश्चये । “दृष्टसाधर्म्यस्य” ति दृष्टमनुभवसिद्धं
यत साधर्म्यं प्रामाण्यव्याप्तया व्यभिचार संशदस्य ज्ञानरूपमातम-
साधर्म्यम् तस्यैव अनुमानत्वात् संवादिनश्चयकरणत्वाभोवसाधने बाध
इति भावः । अथानुमानमप्रमाणमिति वाक्यमेव व्याप्तिज्ञानस्य निरुक्त-
प्रमाकरणत्वाभावं शब्दधीर्विधया वीघ्येदतोनोकदोषावकाशं इत्यत
आह—एतदिति । ‘सन्दिग्धेति’ । अनुमानस्याप्रामाण्ये यः सन्दिग्धो
यश्च विपर्यस्तो विपरीतनिश्चयवान्(घ), तयोरन्यतरं प्रत्येवानुमानं
न प्रमाणमिति वाक्यस्य सार्थधीद्वारा (ड) “अर्थवत्वात्” सप्रयोजन-
त्वादित्यर्थः, तथा च परस्यानुमानधर्मिकाप्रामाण्यसंशयादिनिषेधार्थमे-

क बौद्धानाम् ।

ख मानं गणितमानम् प्रत्यक्षभिन्नत्वप्रमाणमित्येव प्रतिज्ञा ।

ग अप्रमाणेत्यादि फलितोऽर्थ इत्यन्तं पाठो मातृकायां नोपलभ्यते ।

घ संशयत्वस्य ।

ड स्यात्तधीद्वारा ।

बोक्तवाक्यं चार्वाकेन वक्तव्यम् । परस्य संशयविपर्यासौ(क) च न तस्य प्रत्यक्षा ख)विति तज्ज्ञानार्थमवश्वं तेनानुमानमङ्गीकर्तव्यम् । यदाह — तशारिति' । संशयविपर्यासयोश्चेत्यर्थः । अत्र (१)वृत्ति-शब्दैकदेशार्थयोरपि संशयविपर्यासयोस्तच्छब्देन परामर्शोऽव्युतपत्ति-वैचित्र्यात् 'पटोलपत्रं' पित्तप्त्रं, मूलं तस्य विरेचकं; फलं तस्य त्रिदोषप्त्रः नाडी तस्य कफापहा' इत्यादौ पटोलादेरिवेत्यवधेयम् । (ग)

अथानुमानं प्रमाण न वेत्यादिवाक्यवक्तृत्वेनैव साधारणघर्मणाय-
मनुमानस्य प्रामाण्ये सन्दिग्ध इत्यादिक्रमेण परस्य संशयादिकं
सम्माव्य तत्त्विवृत्तयेऽनुमानमप्रमाणमिति वाक्यं वक्तव्यमत आह—
'अनुमानमिति' । 'प्रामाण्यप्रामाण्ययो'रिति । उक्तवाक्यरूप प्रमिति-
करणत्वे प्रत्यक्षभिन्नं न प्रमाणमिति स्वचर्चनस्य व्याघातः । प्रत्यक्ष-
भिन्नस्य वाक्यं यैव प्रमाकरणत्वस्वीकारात् प्रमित्यकरणत्वे च तत्-
प्रयोगस्य व्याघातो वैयथ्यं स्वाधीनीद्वारा संशयाद्यनिवत्कर्त्तव्यादिति
मावः ।

ननूक्तवाक्यस्य निश्चयात्मकप्रमित्यजनकत्वेऽप्यगृहीतासंसर्गक
प्रत्येकपद र्थस्मरणमर्जयित्वैव संशयादिनिवर्तकत्वसम्भवान्नानुमाने
वैयथ्यंमत आह—'अपि चेति' । 'अनुमानस्य' व्याप्तिज्ञानस्य,
"अप्रामाण्ये" संवादिनिश्चयाजनकत्वे प्रत्यक्षस्यापि, निर्विकल्पकस्यापि
अप्रमाणत्वापत्तिः । संवादिनिश्चयकरणत्वलक्षणप्रमाणत्वाभावा-

१ तत्पदस्य शब्दैकदेशोपस्थापकत्वं अव्युतपादयति 'अत्रेति' ।

क विपर्यासाच्च ।

ख क्षादिति ।

ग पहेलिपत्रं पित्तहेतुस्य कपाप्तं नाडपहेत्यादौ पहेलादेरिवेत्य-
बधेयम् ।

पत्तिः । निर्विकल्पकं सम्बादिनिश्चयजनकं तदन्दयाद्यनुचिधागित्वादित्याद्यनुमानेनैव निरुक्तप्रामाण्यस्य निश्चयात्, यदाह प्रामाण्यस्यानुमेयत्वा दिति । ननु निर्विकल्पक स्वयमेव स्वभिव स्वगतं संबादिनिश्चययजनकत्वलक्षणं प्रामाण्यमपि विषयीकरिष्यति किं तदग्रहार्थानुमानेनेत्यत आह—‘स्वत एवैति’ । ‘तत्संशयैति’ । निर्विकल्पकोत्तरक्षणं तद्भिंकनिरुक्तप्रामाण्यसंशयानुपपत्तिरित्यर्थः । तन्मते निर्विकल्पकस्यैव स्वधर्मिक विरुद्धप्रामाण्यनिश्चयत्वेन तद्विरोधित्वादिति भावः ।

ननु तथापि साध्यतावच्छेदकादौ हेतुमन्त्रिष्ठोभावप्रतियोगितानवच्छेदकत्वादेः सर्वत्र संशयस्यैव सामग्रीसत्त्वाद् व्याप्तिनिश्चयस्यासमवात्तस्य प्रामाण्यं दुष्टंभत आह—‘व्याप्तिग्रहोपायश्चेत्ति’ । व्याप्तिनिश्चयोपायश्चेत्यर्थः । ‘वक्ष्यत’ इति । विष्क्षबाधकतर्केण साध्यतावच्छेदकादौ साधनवन्त्रिष्ठोभावप्रतियोगितावच्छेदकवदवृत्तिमत्तानिश्चयादिना वा तत्संशयस्य प्रतिबन्धान्तव्यापकत्वादिति निश्चयोऽनुपपत्तिं इति भावः ।

इति अनुमितिग्रन्थः ।

व्यासिपञ्चकम्

(१) व्यासिविशिष्टेत्याद्यनुमितिलक्षणस्य विशेषणीभूतव्यासिनिरुक्ति^१ विना दुग्रंहत्वमित्याशयेन पृच्छति—‘कन्वति’। यद् पावचिन्मध्यमिकपक्षधर्मतानिश्चयत्वेनानुमितिहेतुत्वं तद्रूपं किमित्यर्थः? तत्र प्रथम् (२)टीकाकृन्मतमाशङ्क्य निरस्यति—‘न तावदिति’। अद्यभिचरितत्वम्, (क)अव्यभिचरितत्वपदबोध्यम्। ‘साध्याभाववद्विति। (ख)येन सम्बन्धेन येन रूपेण च साध्यता तेन सम्बन्धेन तेन रूपेण यः साध्योभावः तद्वद्वृत्तित्वमर्थः। नातः सम्बन्धान्तरेण साध्यसामान्यस्व साध्यतावच्छेदकसम्बन्धेन वा तत्तत्साध्यव्यक्तेरभाववति वर्तमानत्व-इपि (ग)व्यतिरेकिसाध्यकसद्वैताद्यास्ति। साध्याभाववद्व द्वैह निरुक्तसम्बन्धावच्छेदसाध्यवक्त्राग्रहविरोधितावच्छेदकसंखेनैव वोध्यम्। न तु दैशिकविशेषणतया, घटमित्रं पटट्वादित्यादाद्याप्त्यापत्तिः, तत्र घटट्वादिस्वरूपस्य साध्याभावस्य दैशिकविशेषणतया

१ अनुमितिलक्षणोपोद्धातसङ्कृत्या व्यासिस्वरूपनिरूपणमित्यभिप्रायेणाह व्यासिविशिष्टेति।

२ न्यायतात् पर्यटीकाकृतां वाचस्पतिमिश्राणां मते अव्यभिचरित-साध्यसम्बन्धोव्यासिरतोऽग्ने न तावद्व्यभिचरितत्वमित्यादिना तन्मत-माशङ्क्य निराकरिष्यतीत्यभिप्रायेणाह टीकाकृन्मतमिति।

क ‘अव्यभिचरितत्ववदवाध्यम्’।

ख येन सम्बन्धेन रूपेण साध्यता तत्तत्सम्बन्धेन यः भिन्नभावः।

ग ‘व्यतिरेकसाध्यक’।

(क) अधिकरणत्वाप्रसिद्धेः । (ख) अतएवाव्याप्त्वृत्तिसाध्यकसद्वेतावपि नाव्यास्तिः कपिसंयोगादिमत्ताबुद्धि प्रति निरवच्छिन्नविशेषणतासम्बन्धे नैव तदभावनश्चयस्य विरोधितया तदवक्षादेस्ताद्वशसम्बन्धेन कपि- संयोगाद्यभाववस्तविरहादिति । यद्यपि वदन्यभाववति स्वाववदे धूमस्य समवायेन वर्तमानत्वादव्यास्तिः । साध्याभाववति हेतुताघटकसम्बन्धेन या वृत्तिस्तदभावेत्युक्तौ च सत्तावान् जातेरित्यादावव्यास्तिः सत्ताभाववति सामान्यादौ हेतुताघटकसमवायादिसम्बन्धेन वृत्तोरप्रसिद्धेः । न च हेतुताघटकसम्बन्धावच्छिन्नमत्तानिरूपितविशेषणतया साध्याभाववद्वृत्तित्वसामान्यस्यैवाभावो(घ) विवक्षित इत्यदोष इति वाच्यम् । द्रव्यं विशिष्टसत्त्वादित्यादावव्यास्तिः संयोगेन रूपस्य गगनादेवा (ग हेतुतायामतिव्याप्तेश्च तथाप्यनुद्धारात्, तथापि (१) प्रकृतसाधनवद्वृत्तित्वनिरूपित(घ)विशेषणतासम्बन्धनैव साध्याभाववद्वृत्तित्वसामान्यस्थाभावोवक्तव्य इत्यदोषः । गगनादेवधिकरणसम्बन्धेन रूपादेश्च लक्ष्यत्वे तु साध्याभावविशिष्टाधिकरणतावच्छेदकत्वस्य हेतुतावच्छेदकसम्बन्धावच्छिन्नाधिकरणतावच्छेदकतायाः स्व-

१ तथाच प्रकृतहेत्वधिकरणनिरूपितहेतुताघटकसम्बन्धावच्छिन्नवृत्तित्व प्रतियोगिकस्वरूपसम्बन्धावच्छिन्ननिरूपितविशेषणतासाध्याभाववन्नरूपितवृत्तितात्वेतरधर्मानवच्छिन्नतादृशवृत्तितात्वावच्छिन्नाभाव इति प्रथमलक्षणस्य पर्यंवसितार्थः ।

क अधिकरणताप्रसिद्धिः ।

ख ‘अ-एव व्याप्तवृत्ति’ ।

ग ‘हेतुताया व्याप्तेश्चेष्वमप्यनुद्धारा’ ‘यद्यप्रामाण्यस्यैव व्याप्तवृत्तित्वस्थापि’ ।

घ ‘विशेषणविशेषणता’ ।

सप्तसम्बन्धेनाभाववान् यो हेतुतावच्छेदकधर्मस्तद्वर्त्वं वाच्यम् । नलु
यद्यग्रामाण्यस्येवाव्याप्यवृत्तित्वस्यापि धियाजास्कन्दितोदैशिकविशेषणतामात्रेणैव कपिसंयोगाद्यभावस्य निहत्यः कपिसंयोगादिमर्त्व-
बुद्धेविराधी, तदा कपिसंयोगी तत्त्वादित्यादावव्याप्तिः, दृक्षादेरपि
कपिसंयोगवृत्तबुद्धिविरोधितावच्छेदकेन (क) दैशिकविशेषणता-
सम्बन्धेन तदभाववृत्त्वादतो लक्षणान्तरमाह—“साध्यवदि”ति । न
च साध्यवदुमिन्नावृत्तित्वमित्यस्यैव सम्यक्त्वे साध्याभाववत्पद(१-
वैयर्थ्यम् । साध्यवद्विद्वपदस्य प्रतियोगिमदन्याथेकतया (ख तस्या-
वशेषोपेयत्वात् । अन्यथा प्रतियोगिसामान्य(ग)वदन्यत्वस्याप्रसिद्ध्या
घटाद्यभावप्रतियोगिमदन्यवृत्तित्वस्य च धूमादौ सत्त्वात् सद्वेतुमाल
एवासम्भवाप्त्योरित धैयेयम् । अत्र प्रतियोगिमदन्यत्वस्य निवेशापेक्षया
लघुलक्षणमाह—“साध्यवंतप्रतियोगिके”ति । .. साध्यवृत्त्वावच्छिक-
प्रतियोगिगकान्योन्याभावाऽसमानाधिकरणो यस्य तत्त्व, स्वार्थकरण-
वृत्तिसाध्यवृत्त्वावच्छिक्षान्यान्याभावकत्वमिति योवत् । वाहुमत्तृ-
वच्छिक्षात्यन्ताभावस्य धूमाधिकरणवृत्त्वादव्याप्तिरतोऽन्योन्याभावा-

१ तृतीयलक्षणं परित्यज्य सकलसाध्याभावेत्यादि ‘चतुर्थलक्षणानु-
सरणस्य बीजमाह नेतु जातिमहिन्नमित्यादिना ।

२ वैयर्थ्य नाम व्यर्थविशेषणवृत्तित्वम् । तच्च स्वसमानाधि-
करणप्रकृतसाध्यव्याप्तितावच्छेदकधर्मान्तरधटित्वम् । तथाहि प्रकृत-
स्थले स्वपदेन “व्याप्तिः व्याप्तिरेभ्यो मिद्यत साध्यवद्विन्नसाध्याभाववद-
वृत्तित्वा” दत्यत्र साध्यवद्विन्नसाध्याभाववदवृत्तितात्वं ग्राह्यम् । तादृश-
धर्मान्तरपदेन च तादृशहेतुघटकीभूतसाध्यवद्विन्नावृत्तितात्वं ग्राह्यम् ।

क वेशेषिकविशेषणता । ख उद्घाष्यावन्योपेयत्वात् ।

ग सामान्यपदस्य त्वन्याप्रसिद्ध्या ।

नुसरणम् । ननु जातिमद्विभेदं द्रव्यत्वादित्यादाद्युक्तलक्षणातिव्याप्ति-स्तव गुणत्वादिस्मृपस्य साध्यवद्देवस्य द्रव्यत्वाधिकरणद्वित्त्वादत आह—सकलेति । वहगादेवपि धूमाद्यभाववज्लादिनिष्ठाभावप्रतियोगित्वाद्व्याप्तिरतः “सकले”ति साध्याभाववतो विशेषणम् । अतापि येन सम्बन्धेन येन द्वपेण च साध्यतो तत्तत् सम्बन्धेन तद् पावच्छिन्नप्रतियोगिक एव साध्याभावो (१)प्राप्तः । तेन समवायादिनो वट्याद्यभाववति संयोगसम्बन्धावच्छिन्नधूमसामान्याभावस्थासत्त्वेऽपि न क्षतिः । साध्याभाववत्त्वं (क)तन्निष्टृतव्यं निरवच्छिन्नदैशिकविशेषणतया बोध्यम् । अतः कपिसंयोगी तत्त्वादित्यादादेतद्वित्त्वादत्त्ववान् कपिसंयोगादित्यादी च नाड्यास्तिरतिव्याप्तिर्वा । अभावमात्रस्य भावभिन्नत्वमते च लक्षणकरणान्निख्याधूमो निर्विहित्वादित्यादी धूमवहन्यादेवैशिकविशेषणतया वृत्तिविरहेऽपि नाड्यास्तिः । हेत्वभावस्य तत्तद्वाहः प्रत्येकं सकलविपक्षावृत्तिवाद्व्याप्तिप्रसङ्गस्तु द्विधातिकुदुक स्तव नाशङ्कनीयः । साध्याभाववत्त्वं यावन्तस्तत् प्रत्येकान्निष्टृभावप्रतियोगित्वविवक्षयैव तद्वारणसम्भवात् । न चैवं सति द्रव्यं सत्त्वादित्यादावतिव्योगिः सर्वतैव साध्यशून्ये विशिष्टसत्त्वस्य समवायेन सत्त्वसामान्यस्य च संयोगेनाभावसत्त्वादिति वाच्यम् येन सम्बन्धेन यद् पविशिष्टस्य हेतुता तेन सम्बन्धेन तद् पावच्छिन्नस्यैव निरुक्तप्रतियोगित्वस्य लक्षणत्वादिति । यदा (ग)सकले साध्यभाववति साध्यविरोध्यभाववति वर्तमानस्य स्वविरोध्यभावस्य प्रतियोगि-

१ एव अस्ति साध्यतावच्छेदकसम्बन्धावच्छिन्नसाध्यतावच्छेदकमात्रावच्छिन्नप्रतियोगिको ग्राह्य इत्थर्थः ।

क तद्विभृत्वर्त्त्वं । ख विघर्तो ।

ग सकले इति नास्ति ।

त्वमर्थः । (१) साध्यादिविरोधित्वञ्च साध्यत्वादिघटकसम्बन्धेन तदधिकरणे दैशिकविशेषणतया वृत्तिमत्त्वं (२) तदर्थमेवाभावद्वयोपादानात् । द्रथं संयोगादित्यादौ च गुणादिनिष्ठुश्च संयोगादभावः साधनविरोधयेवेति नाभ्यासिः । प्रत्याश्रयमभावस्य भेदमत एव निरुक्तिकरणात् । प्रतियोगिण्यहस्य सम्बन्धिपरतया यावन्तः साध्यविरोधयभाववन्तस्तत्रिष्ठ्य स्वविरोधयभावस्य सम्बन्धित्वमात् वार्थः । तथाच (३ स्वविरोधिनो द्रव्यादिमेदस्यैव यथाकथित्वसम्बन्धवस्थमस्त्वयेव संयोगादेरिति द्रव्यत्वादिसाध्यकतादूशहेतौ नाभ्यासिः । (४) इत्थञ्च अभावमात्रस्य भावभिन्नत्वानङ्गीकारेऽपि न क्षतिरिति ध्येयम् ।

ननु (५) शब्दशून्यं घटत्वादित्यादावव्यासिः, साध्याभाववतो गगनस्य साकल्याप्रसिद्धेः साध्यादिभेदेन व्याप्तेविभिन्नतया थत्-साध्यशून्यस्य बहुत्वमप्रसिद्धं तत् साध्यकनिरुक्तौ (क) साकल्यस्यानुपादेयत्वेऽपि प्रथमव्याख्यायां ख) धनी चैतत्वात् धयं चैतस्तद्वानादित्यादौ वृत्त्यनियामकस्वामित्वादिसम्बन्धेन साध्यत्वे साधनत्वे वा अव्यासिः, तादूशसम्बन्धावचिष्ठन्नप्रतियोगित्वाप्रसिद्धेः अपेक्षावृद्धि-

-
- १ साध्यादीति । आदिपदेन हेतुपरिग्रहः ।
 - २ तदर्थमेवेत्यस्य । विशेषणताविशेषसम्बन्धेनावृत्तिमत्त्वमेवेत्यर्थः ।
 - ३ अत्र स्वपदं प्रकृतहेतुपरम ।
 - ४ इत्थञ्चेति । द्वितीयव्याख्यायाः फलमाह—‘इत्थञ्चे’नि ।
 - ५ सकलसाध्याभावेत्यादिचतुर्थलक्षणं परित्यज्य साध्यवदन्यावृत्तित्वमिति पञ्चमलक्षणस्योत्थितौ बीजमुपदर्शयति—‘नन्वित्यादिना ।
-

क ‘घनिरुक्तासाकल्यस्य’ ।

ख धन चैत्रत्वात् प्रधनादित्यादौ ।

विशेषविषयत्वपर्यंवसितस्य साध्याभाववन्निष्ठावत्त्वस्य सर्वत्र दुःखे य-
त्वाञ्च। अत एव न द्वितीयः (क)प्रकारोऽपीत्यत आह—“साध्य-
वदन्ये”ति । साध्यवदन्यावृत्तिः^१स्वाधिकरणतासामान्यकमित्यर्थः ।
(२)तेन द्रव्यं विशिष्टस्त्वादित्यादौ नाव्यासिः, पर्वतनिष्ठस्यैव^२
वल्लित्वावच्छिन्नाधिकरणत्वस्य धूमघवन्यावृत्तित्वादर्तित्यासरतः
सामान्यपदम् ।

परं तु साध्यवदन्यवृत्तिस्त्वाधिकरणतानवच्छेदकीभूतहेतुताव-
च्छेदकसम्बन्धवदन्यर्थः । न च द्रव्यं विशिष्टस्त्वादित्यादाद-
'व्यासिधि'शिष्टस्यांतरिकत्वात् । अनतिरिक्तवे तु (ख) विशेषण-
विशेष्योभयसम्बन्धेन तत्र हेतुत्वात् । साध्यवदन्यवृत्तित्वावच्छिन्ना-
धिकरणनानवच्छेदकीभूतसाधनतावच्छेदकसम्बन्धविशिष्टधर्मवदवं तु
नाथः । द्रव्यं घटत्वविशिष्टस्त्वादित्यादौ तोद्गुशाधिकरणत्वा-
प्रसिद्धेरित्याहुः । 'केवलान्वयिनीति' । केवलान्वयिसाध्यकहेता-
गित्यर्थः । तेन वाच्यं घटत्वादित्यादिव्यतिरेकहेतावप्यव्यासि-
सम्बन्ध मूलस्य व्यूनत्वम् ।

इति व्यासिपञ्चकग्रन्थः ।

१ 'स्वं'—प्रकृतहेतुवेनाभिमतम् ।

२ प्रकृतहेतौ साध्यवदन्यावृत्तिवग्निवेश्य स्वाधिकरणतासामान्ये
त ग्निवेशस्य प्रयोजनमाह—‘तेने’ति ।

३ सामान्यपदस्य व्यावृत्तिमाह—‘पर्वतनिष्ठस्यैवेत्यादिना ।

क 'द्वितीयः प्रकारोपपत्यत' ।

ख 'विशेष ... व्योभयः' इत्यत्र ।

सिंहव्याघ्रलक्षणम्

(क) लक्षणान्तरमाशङ्कते नापीति । साध्यस्यासामानाधिक इण्डं
 यथा (ख तत्साध्यासामानाधिकरणं) साध्यवद्भृत्तिवानवच्छेदक-
 मिति यावत् । तादृशमनधिकरणं^(१) यस्य तत्त्वम् । साध्य-
 वद्भृत्तिवानवच्छेदकीभूताधिकरणकाव्यत्वं साध्यवद्भृत्तिवानव-
 च्छेदकीभूतस्वावच्छिन्नाधिकरणकाव्यधर्थं वत्त्वमिति तु फलितादाः ।
 तेन द्रव्यं विशिष्टसत्त्वादित्यादौ साध्यवद्भृत्तिवानवच्छेदकस्य
 गुणादेः सत्त्वाधिकरणत्वेऽपि विशिष्टसत्त्वादिवच्छिन्नाधि-
 करणत्वविरहाद्याद्याप्तिः । साध्यवत्त्वमिह साध्यताघटकसम्बन्धेन
 बोध्यम् । तेन ज्ञानात्मत्वादित्यादौ विषयतासम्बन्धेन यज्ञानाधि-
 करणं तद्भृत्तिवानवच्छेदकस्याग्रसिद्धावपि नाद्याप्तिः । ग)ज्ञान-
 समवायिवृत्तिवानवच्छेदकीभूतस्य व्यट्टवादेः सुलभत्वात् । २ उनु-
 साध्यवद्भृत्तिमात्रस्यैव व्यायवृत्तिवानवच्छेदकाप्रसिद्ध्या निरक्त
 लक्षणस्यासम्बवः, विशद्योर्भावाभावयोरेकत्र सत्त्वार्थमेव तदवच्छेद-
 कानुसरणादतो लक्षणान्तरमाह—‘साध्यवैयधी’ति । साध्येन ‘विगतं

१ ‘तादृशमनधिकरणं’ इत्यादि शब्दधिकरणमनधिकरणं यस्येति
 व्युत्पत्त्या यस्याधिकरणं साध्यानधिकरणं तत्त्वमित्यर्थः ।

२ लक्षणान्तरमवतारयति—‘नन्वित्यादि ।

क ‘शाङ्क्षिं ... पति’ ।

ख तत्साध्यं ‘सामानाधिकरणं’ ।

ग ‘ज्ञाने समवायिवृत्तिवानवच्छेदकीभूतस्य ज्ञानत्वादै.’ ।

(क) शून्यमधिकरणं यस्य तत्वं साध्यानधिकरणाधिकरणकत्वमिति यावत्, तदनधिकरणत्वमित्यर्थः। साध्यवैयधिकरणं साध्यवद्वृत्तित्वानिरुपकाधिकरणावृत्तिर्वं तस्यानधिकरणत्वमिति वा। परे तु साध्यासमानेति। वर्णव्यत्यासेन साध्यस्य साध्यशून्यस्य समानं सदृशं साध्यानधिकरणमात्रवृत्तिधर्मवदिति यावत्। तादृशमधिकरणं यस्य तत्वानधिकरणत्वमित्यर्थः। वदन्याद्यानधिकरणद्रव्यत्वादधर्मवदधिकरणकत्वं धूमादेरप्य(क)स्तीत्यतो मात्रपदम्। (ग) साध्यानधिकरणाधिकरणत्वस्य साध्यानधिकरणमात्रवृत्तिधर्मवदधिकरणत्वं अपेक्ष्य लघुत्वात् तदल्पर्भावेण लक्षणान्तरमाह— साध्यवैयधिकरणे— (घ) त्यादीत्याहुः।

ननूभयनिरुक्तावेव चरमाधिकरणांशस्यानतिप्रयोजनमत्वमतः फलिनार्थमाह—‘तदुभयमपीति’। ‘वा’शब्दस्यानुषङ्गेण तदुभयलक्षणार्थो वा साध्यानधिकरणाधिकरणकाव्यत्वमित्यर्थः। दूषयति—‘तच्चेति’। ‘च’ हेतौ, (१)उक्तनिरुक्तिर्वयं हि। (२) ‘तत्र’—केवलान्वयिनि (ड) अप्रसिद्धमित्यप्रिमेणान्वयो वान्यत्वाद्यानधिकरणस्याप्रसिद्धेरिति भावः।

- १ ‘उक्तनिरुक्तिर्वयं हि’—इत्यनन्तरं तदर्थं इति पूरणीयम् ।
- २ तत्रेति मूलस्यार्थमाह—‘केवलान्वयिनी’ति ।

- क ‘विगतं न्यूनंभ् ।
- ख ‘पत्यतो मात्रपदम्’ ।
- ग ‘साध्यानधिकराधिकरणस्तस्य’ ।
- घ साध्यवैयधिकरणपत्यत्वादित्याहुः ।
- ङ ‘अप्रसिद्धमित्यन्येऽन्वयो’ ।

(क्रमशः)

इयं संस्कृत-साहित्य-परिषत् प्रतिभा रवेः ।
भावालोकैर्मनः-पद्मां प्रकाशयतु धीमताम् ॥

संस्कृत साहित्य

Vol. LVI
No. 6

१८६५ शकीये आश्चिन्ने
१३८० बङ्गाल्बादीये
५ ईतम-चर्चस्य ईष्ट-संस्कृत्या

October
1973

योगिनामीश्वरः

[निबन्धकः—श्रीदीननाथ त्रिपाठी नवतीर्थः, महाचार्यः]

अस्ति खलु भारतीयेषु दर्शनेषु सेश्वरनिरीश्वरत्वाभ्यां द्विविधो वादः । तत्र चार्वाकशाक्यार्हतसांख्यमीमांसका निरीश्वरवादाः, नैयायिकवैशेषिक-योगिवेदान्तिनः सेश्वरवादाः । सेश्वरादेव्यपि योगिद्यतिरिक्ताः सर्वे ईश्वरस्य जगन्सृष्ट्यादिकर्तृत्वादिकमातिष्ठन्ते । योगिनः पातञ्जलाः पुनरीश्वरमस्युपेयन्तोऽपि न तस्य जगत्सृष्टत्वादिकमनुमन्यन्ते । अतः पातञ्जलमते ईश्वरः किञ्चरूपः, किञ्चक्षणः, किञ्चप्रोजनक ईत्यादयः संशया उत्तिष्ठन्ति । तत्-संशयव्युदासार्थं पातञ्जले ईश्वरनिष्पत्यपरं सूत्रं प्रबृत्तं—“क्लेशकर्मविपाकाशयैरपरामृष्टः पुरुषविशेष ईश्वरः” [योगसुः १२४] इति । यद्यपि सर्वे पुरुषाः चितिशक्तिरूपास्तथापि पुरुषविशेष एवेश्वरो न तु पुरुषसाधारणः । एतेन पुरुषविशेषत्वमीश्वरस्य संक्षिप्तं लक्षणमुक्तं भवति । परन्तु तन्मात्रस्य लक्षणत्वे मुक्तजीवेष्वतिव्याप्तिः स्यात् । यतो मुक्ताः खलु केवलिनः क्लेशैर्कर्मभिर्विपाकैराशायैश्च शून्या भवन्तीत्यत आह क्लेशकर्मविपाकाशयै-

रपरामृश्च इति । अविद्यास्मितारागद्वेषाभिनिवेशाः पञ्चकलेशा उच्यन्ते । अनित्याशुचिदुःखानात्मसु नित्यशुचिसुखात्मरूप्यातिरिविद्या । बुद्धिपुरुषोऽभिमैदाग्रहोऽस्मिता । सुखरुद्धणा रागः । दुःखक्रोधो द्वेषः । मृत्युभयोऽभिनिवेशः । कर्म विहितनिषिद्धरूपम् । ब्राह्मणादिजन्मायुभौगा विपाकाः । फलपर्यन्तमाशयाते चित्तभूमौ पुण्यपापे आशयशब्देनोच्येते । अथवा पुण्यपापवासनाः । एतैः कालत्रयेण असंसृष्टः पुरुषविशेष एवेश्वर उच्यते । मुक्तस्य जीवस्य मुक्तेः प्राग् बन्धनान्यासम ईश्वरस्य तु तथा कदाचित् पूर्वबन्धनमासीत् । नायुत्तरबन्धनानि यथा प्राकृतलयानां प्राकृतं बन्धनं विद्यते । प्रकृतिभावनादंस्कृता जनाः शशीरविनाशात् परं प्रकृतौ लीना भवन्ति । प्रकृतिलयकाले प्रकृतिलीनानां बन्धनानुभवाभावेऽपि प्रकृतेः पुनरुत्थाय बन्धनप्राप्निर्भवति । नैवमीश्वरस्य उत्तरकाले कदापि बन्धनं भवेत् । स्थूलदेहरहिता बुद्धिवृत्तिमन्तो हि विदेहा उच्यन्ते । तेषां शब्दादिविषयेषु रागो विद्यते । अयं खलु वैकारिको बन्ध उच्यते । एषोऽपि नास्तीश्वरस्य । कर्मदक्षिणादानादिष्वनुरागरूपो दक्षिणाबन्धः खलु दिव्यादिव्यविषयभाजामहित । स नास्तीश्वरस्य । अतः पुरुषविशेष एव ईश्वरः । नास्ति तत्त्वयोऽपरोऽस्यधिको वा कश्चित् । न चायथमीश्वरो जगत् सृजति पालयति संहरति वा । कर्ता हि अचेतनो भवति, परिणामित्वात् । पुरुषस्यापरिणामिनः कूटस्थस्य कथमपि कर्तृत्वं न सम्भवति । एतद्विषये सांख्यसिद्धान्तो योगिभिरभ्युपगम्यते । अतः पुरुषसंयोगवशात् प्रकृतिरेव महदादिरूपेण परिणमते इति सैव जगत्कर्त्री । ननु पुरुषसान्निध्यात् प्रकृतेर्जगत्सर्जनादिसम्भवेन किमर्थमीश्वरः पुरुषविशेषः स्वीक्रियते, कि वा तत्र प्रमाणमिति चेत् । उच्यते । ईश्वरे तावच्छ्रुतिः प्रमाणम् । “यः सर्वज्ञः सर्वविद् यस्य ज्ञानमयं तपः । तस्मादेतद् ब्रह्म नामरूपमन्नं च जायते ।” [मुः उः १८] “एको हि रुद्रो न द्वितीयाय तस्थूर्य इमाललौकान् ईरांत ईशनीभिः । प्रत्यङ् जनास्तिंष्टति संचुकोपान्तकाले

संसुज्य विश्वा भुवनानि गोपाः ।” [श्वेताः उः ३।२] । इत्याद्याः श्रुतय
ईश्वरं प्रमाणयन्ति । ननु श्रुतेः प्रामाण्यसिद्धौ तथा श्रुत्या ईश्वरः सिद्ध्येत् ।
श्रुतेः प्रामाण्यं कथं सिद्ध्यति इति चेत् । उच्यते । ईश्वरस्य प्रकृष्टसत्त्वं
शास्त्रनिमित्तम् । अयमधः=विशुद्धकूटस्थचैतन्यमात्रं नेश्वरपदवाच्यं, कूटस्थ-
चैतन्यस्य नित्यज्ञानस्वरूपतया निर्विकारतया च न ज्ञानक्रिये सम्भवतः ।
विना ज्ञानक्रिये भूतानुजिवृक्षा न सम्भवति । ज्ञानेच्छाकृतीना सत्त्वधर्मत्वात् ।
अतो रजस्तमोरहितविशुद्धसत्त्वोपाधिश्चिन्तक्तिः ईश्वर इत्युच्यते । जीवाना
चित्तसत्त्वेन सह यथा स्वस्वामिभावाभिमानो न तथा ईश्वरस्य प्रकृष्टचित्त-
सत्त्वेन सह स्वस्वामिभावाभिमानः । किन्तु तापत्रयपीडितान् जीवान्
संतासागारादुद्ग्रिष्यामीति करण्या ईश्वरः प्रकृतेः सकाशात् प्रकृष्टसत्त्व-
मुपाधित्रेण गृह्णाति अविद्यादिभिरपरामृष्टोऽपि नटवत् स्वेच्छया अविद्याद्य-
भिमानीव भवति । यथा नटः स्वस्य रामत्वमारोप्य अभिनयति, न तु
स्वस्य रामत्वमध्यवस्थति, तथा जगज्जीवोद्घरणकार्यार्थं प्रकृष्टचित्तसत्त्व-
मुपादददपि ईश्वरो न समेदमिति जानाति । यस्मान्नित्यमुक्तो हीश्वरः ।
वेदादिशास्त्रप्रणयनेन शास्त्रोपदेशेन च जीवानामुद्धरणं भगवतः कार्यम् ।
ज्ञानक्रियासामर्थ्यव्यतिरेकेण नोपदेशः सम्भवति । नापि ज्ञानक्रिया-
सामर्थ्यं विशुद्धसत्त्वं विनेति ईश्वरः प्रकृतेविशुद्धचित्तसत्त्वसुपादत्ते ।
तादृशविशुद्धसत्त्वोपहितश्चिद्रूप ईश्वरः समर्थो भवति जीवानामज्ञानां
ज्ञानोपादेशाय । ननु केवलकूटस्थचैतन्यस्य न काचिदिच्छा । अतो
जीवोद्धारेच्छा खलु ईश्वरस्य विशुद्धसत्त्वप्रहणेन सम्भवति । विशुद्धसत्त्वप्रहणं
जीवोद्धारेच्छया इति प्रसक्तमन्योऽन्याश्रयतवं दुरुद्धरमिति चेत् । न ।
अनादिरयं जीवोद्धारेच्छासत्त्वप्रहणव्यापारः । तथाहि—पूर्वसर्वा-प्रलयान् पूर्वम्
ईश्वरस्य सत्त्वप्रहणसङ्करे भवति । प्रलयानन्तरं सृष्टेरादौ अहं सत्त्वप्रकर्पं
प्रहीष्यामीति सङ्कलयेश्वरो जगत् सहरति । तदा प्रलयकाले ईश्वरोपाधिभूतं
चित्तसत्त्वं प्रवाने लयं गतं भवति । तथापि तादृशवासनावशान्महाप्रलय-

समाप्तौ ईश्वरचित्तं सत्त्वभावेन परिणमते । यथा कश्चित् सुषुप्तेः प्राक् सङ्कल्पयति सुषुप्तेऽस्त्वय इदं करिष्यामीति, स तथैव वासनावशेन सुषुप्तेऽस्त्वय करोति तथा । एवमनन्तरस्तुष्टावीश्वरः प्रकृष्टचित्तसत्त्वेन जीवोद्गारणेन्द्रियावेदादिशास्त्रप्रणयनेनोपदिशतीति अनादित्वादुद्धिधीर्षासत्त्वोपादानयोर्वर्जाङ्गुर्न्यायेन न अन्योऽन्याश्रयः ।

नन्वेवं सति ईश्वरचित्तसत्त्वनिमित्तं श्रुतिप्रामाण्यं श्रुतिनिमित्तं चेश्वरचित्तसत्त्वमिति पुनरन्योऽन्याश्रय इति चेत् । मैवम् । ईश्वरप्रणीतेषु मन्त्रायुर्वेदेषु सफलप्रवृत्तिदर्शनादर्थाव्यभिचारनिश्चयाद् वेदानां प्रामाण्यं सिद्ध्यति । न खलु वेदानां प्रामाण्यसिद्धिरीश्वरचित्तसत्त्वमपेक्षते । किन्तु ईश्वरचित्तसत्त्वं वेदानां प्रामाण्यनिर्वाहकमात्रमिति । वेदानां त्वीश्वरचित्तसत्त्वप्रमापकत्वम् । ईश्वरचित्तसत्त्वप्रमापकत्वेन तादृशचित्तसत्त्वोपहिते ईश्वरेऽपि प्रमाणं वेदा इति निष्कर्षः । तस्मान्नास्त्वयोऽन्याश्रयदोष इति । नन्वीश्वरस्य श्रुतिप्रमाणकत्वे—“विश्वस्य कर्ता भुवनस्य गोपा” इत्याद्याभिः श्रुतिभिरीश्वरस्य जगत्कर्तृत्वमपि श्रुतिसिद्धं भवेदिति चेत् । न । प्रकृतेः वैषम्यहेतुश्चोभस्येश्वरेच्छावशात् सम्भवेन प्रकृतेः कर्तृत्वं भगवति उपचर्यते । न तु परमार्थत ईश्वरस्य कर्तृत्वमस्ति । तथा सति ईश्वरस्य विकारित्वापत्तेनित्यमुक्तत्वव्याघातः । अपि च श्रुत्यन्तररमीश्वरस्याकर्तृत्वं ब्रवीति—“ज्ञाहो द्वावजावीशनीशावजा ह्येका भोक्तृभोग्यार्थयुक्ता । अनन्तश्चात्मा विश्वस्पो ह्यकर्ता त्रयं यदा विन्दते ब्रह्ममेतत् ॥” इति [श्वेताश्वः उः १६] । अत्रायं विशेषः—ईश्वरस्य ज्ञानेच्छादिकं महाप्रलये न विद्यते । तत्काले प्रकृतेरुणसाम्यात् ईश्वरस्य चित्तसत्त्वमपि प्रकृतिकत्वात् प्रकृतिसाम्यं प्राप्नोति । प्रकृतिसाम्यभावे ईश्वरचित्तसत्त्वस्याप्राधानिकत्वापत्तेः । न चेष्टापत्तिः । तस्याप्राधानिकत्वे कूटस्थचितिशक्तिश्वरूपत्वे इच्छादिधर्मकत्वाभावापत्या तत्त्वान्तरपत्तिः स्यात् । न च सांख्यसिद्धान्ते प्रकृतिपुरुषव्यतिरेकेण तत्त्वान्तरमस्ति । तस्मात् महाप्रलये ईश्वरचित्त-

सत्त्वस्य प्रकृतिसाम्यात् न ज्ञानेच्छादिकमीश्वरस्य नित्यं सम्भवति । किन्तु महाप्रलयावसाने प्रकृतेवैषम्यादुद्भवति पुनर्महाप्रलये प्रकृतिसाम्यात् ज्ञानेच्छादिकं तिरोभवति इति वाचस्पतिमिश्राणां मतम् ।

विज्ञानभिक्षुवस्तु—ईश्वरचित्तसत्त्वस्य ज्ञानेच्छादिकं नित्यमेवातिष्ठन्ते । तत्र “नैवाहस्तस्य न निशा नित्यस्य परमात्मनः” इत्यादिशास्त्रं प्रमाणम् । नचेश्वरसत्त्वस्य नित्यत्वे महाप्रलयेऽपि गुणसाम्याभावापत्तिरिति वाच्यम् । तस्येश्वरसत्त्वस्य नित्यत्वेऽपि विसद्गुणरिणामाभावरूपसाम्यावस्था प्रलये सम्भवति । महाप्रलये ईश्वरसत्त्वं न स्वकार्यं करोति इत्यपेक्ष्य शास्त्रे ईश्वरस्य द्विपरार्द्धान्तलय उच्यते न तु वस्तुतस्तस्य लय इति । तस्मात् प्रलयेऽपि ईश्वरस्य ज्ञानात्मिका बृत्तिरस्ति इति तस्य तत्काले ज्ञात्त्वमिष्टम् । उपाधिं विना कूटस्थचैतन्ये स्वरूपतो ज्ञात्त्वं सम्भवति इति प्रलयेऽपीश्वरोपाधेः सत्त्वस्य सद्ग्रावाज् ज्ञानात्मिका बृत्तिरेष्टव्या । किञ्च “एतत्तमो वा इदमेकमास तत्परे स्यात् तत्परेणेरितं विषयत्वं प्रयाती” यादिश्रुतिभिरीश्वरप्रयत्नस्य गुणवैषम्यहेतुत्वं प्रतिपाद्यते इति प्रकृतिसाम्यावस्थायामपि ईश्वरोपाधेज्ञानादिकमस्तीति सिद्धमीश्वरज्ञानादिकं नित्यमित्यादुः ।

अपरश्च विशेषः—कलेशकर्मविपाकाशयैर्वस्तुतोऽपरामृष्टोऽपीश्वरो भूतानुजिघृष्ण्या अविद्या अविद्याभिमानीव प्रकृतेश्चित्तसत्त्वमुपादत्ते । तेनास्येश्वरस्य ज्ञानादिकमाहार्यम् । स चेश्वरः प्रलये स्वसंकल्पवशात् स्वोपाधिं स्वस्माद्वियोज्य शेते । पूर्वसर्गसंकल्पसंस्काराभ्यां चेश्वरेण सह स्वोपाधिः पुनः संयुज्यते इति वाचस्पतिमिश्राणां मतम् ।

मिष्टाणां तु मते—ईश्वरोपाधेर्नित्यत्वानन कदापि ईश्वरसत्त्वम् ईश्वराद्वियुज्यते । ईश्वराद्वियुज्य पुनर्हेन सत्त्वस्य संयोगे सति ईश्वरस्याविद्या-वत्त्वापत्तिः । यस्म द्विपुरुषसंयोगस्य अविद्याहेतुकल्पं “तस्य हेतुरविद्ये”ति सूत्रमाह । न च तस्य बुद्धिपुरुषसंयोगस्य अविद्या आहार्यज्ञानरूप-संयोगत्वमिति वाच्यम् । ईश्वरस्य विवेकज्ञानवस्त्रेन विवेकरूपातेरविद्यानि-

वर्तकत्वात् अविद्यया संयोगासम्भवात् । तस्मात् प्रलये ईश्वरस्य लयः पुनः सूष्टौ तस्य व्युत्थानमिति यच्छात्रे वर्णितं तदैनन्दिनप्रलये जन्मेश्वराणा ब्रह्मादीनामिति बोद्धव्यम् । न तु नित्येश्वरस्य परमात्मनो लयो व्युत्थानं वास्ति इति समीचीनम् ।

एवमीश्वरसिद्धौ स एक एवेति ज्ञातव्यम् । अन्यथा अनेकेश्वरस्वीकारे यदैक ईश्वर इदं नवमस्तु इति कामयतेऽपरश्च इदं पुरातनमस्तु इति कामयितुं शक्तोति । तत्र यस्येच्छाविधातः स्यात् सोऽन्यापेक्षया न्यूनो भवेदिति अन्यून एवेश्वरोऽस्तु । न न्यूनः । न चोपयोऽस्तुल्यैश्वर्यमस्ति वाच्यम् । द्वयोश्च युगपनकामितत्वे वस्तुनः पुराणत्वं नूतनत्वं च न सम्भवति । नूतनत्वपुरातनत्वयोर्विरुद्धत्वाद्कस्मिन् वस्तुर्न । तस्माद् यत्र ऐश्वर्यस्य निरतिशयत्वं स एक एव ईश्वर इति । माम्यातिशयविनिर्दृक्तेश्वर्यः एक ईश्वरः सिध्यतीति भावः ।

एवं श्रुतिप्रमाणसिद्ध ईश्वरे निरतिशयसर्वज्ञत्वमनुमानेन प्रमाणयितुं सूत्रकार आह—“तत्र निरतिशयं सर्वज्ञबीजम्” । दृश्यते हि लोके कश्चित् किञ्चिदतीतादि जानाति । अपरश्च तदपेक्षया बहु जानाति । अन्यश्च बहुतरं, ततोऽप्यधिकम् अपर इति । तदेकं ज्ञानं सातिशयमिति । सातिशयं हि कुत्रचित् काष्ठां प्राप्नोति । अन्यथा अनवस्थापत्तेः । यथा घटादौ परिमाणं सातिशयमात्मादौ निरतिशयं भवति एवम् । तथाच सातिशय-ज्ञानं क्वचित् काष्ठां प्राप्नोति सातिशयत्वात् परिमाणवत् । काष्ठा च निरतिशयत्वम् । यदपेक्षया अतिशयवत्ता नास्ति तन्निरतिशयम् । यत्र च ज्ञानं निरतिशयं स सर्वज्ञ इति सर्वज्ञत्वमनुमानेन सिध्यति । एवंविधः सर्वज्ञः पुरुषविशेष ईश्वरः । न च गुरुत्वसंस्कारयोः सातिशयवेऽपि निरति-शयत्वं न दृश्यते इति गुरुत्वादौ सातिशयत्वहेतुर्व्यभिचारी इति वाच्यम् । अवयवगुरुत्वातिरिक्तस्य अवयविनो गुरुत्वं नास्ति । परमाण्वाद्यवयवेषु अवयविषु च गुरुत्वं प्रत्येकवर्ति भिन्नं भिन्नं च । तस्य समूहे

गुरुत्ववृद्धे रभिमानो भवनि । न तु वस्तुतः कुत्रापि गुरुत्वस्य सातिशयत्वमस्ति
येन सातिशयत्वं हेतुस्तत्र स्यात् । ज्ञानं तु प्रतिविषयं न समाप्तते ।
बहुषु विषयेषु एकं ज्ञानमपि जायते इति तत्र सातिशयत्वमस्ति । ननु एवं
सर्वज्ञत्वानुमाने कपिलकण्मुगादीनामपि सर्वज्ञत्वं सेतस्यति इति एकः
परमात्मा सर्वज्ञ इति नैकान्त्येन सिध्येदिति चेत् । न । उक्तेनानुमानेन
सामान्यतया सर्वज्ञत्वसिद्धावपि न विशेषनिश्चयो भविष्यति । विशेषनिर्णयस्तु
श्रुत्यादिशास्त्रात् सिध्यति । शास्त्रेण हि शिवो विष्णुः, इत्यादिनामभिरीश्वरो
निर्दिश्यते ।

अत्रापि कश्चिदविशेषोऽस्ति । शास्त्रेषु हि, ईश्वरः शिवो विष्णुरित्यादि
संज्ञाविशेषो निर्दिष्ट इति वाचस्पतीनां मतम् ।

मिक्षूणां तु मते—न शिव इत्याद्याः सज्ञाः परमेश्वरस्य । किन्तु
परमेश्वरस्य शक्तिविशेषाणां संज्ञाः । ईश्वरस्य संज्ञा तु ब्रह्म, अन्तर्यामी,
परमात्मा इत्याद्याः । संज्ञादीत्यत्रादिपदेन पूर्णानन्दत्वपरमकारुणिकत्वपार-
मार्थिकात्मत्वजगदाधारकारणत्वाद्यो गृह्णते इति । एवम्भूतेश्वरस्य
स्वप्रयोजनामावेऽपि भूतानुग्रहार्थं वेदादिशास्त्रप्रणायनेनोपदेशादिरूपा
प्रवृत्तिरस्ति । सोऽयमीश्वरः अर्पितसकलकर्मतत्फलाभिसन्धि साधकं
प्रति प्रसन्नतया समाधितत्फलाभ्यां च योजयत्यपि इति ईश्वरप्रसादात्
सर्वं सिध्यति । तेनेहशेश्वरो भक्त्या उपास्य इति ।

चैतन्योपासकः प्रबोधानन्दसरस्वती

[निबन्धकः—श्रीमानवेन्दु चन्द्रोपाध्यायः]

महाप्रभोश्चैतन्यदेवस्य भक्तवर्येषु वाराणसीवास्तव्यः प्रबोधानन्दसरस्वती
मुख्यतमः । स च चैतन्यमाहात्म्यमवलम्ब्य चैतन्यचन्द्रामृतमित्यभिवस्य*
स्त्रोत्रकाव्यस्य रचयिता । कोऽयं प्रबोधानन्द इति स्थिरीकरणाय बहवो
वैष्णवग्रन्थकर्तारो व्याकुलोभूता आसन् । केषुचिद्वज्रभाषाप्रणीतवैष्णव-
ग्रन्थेषु प्रबोधानन्दस्य प्रासङ्गिक उल्लेखो दृश्यते । नरहरिचक्रवर्त्तिप्रणीते
भक्तिरत्नाकरग्रन्थे त्रिमलभट्टो वेङ्कटभट्टः प्रबोधानन्दस्य त्रयः सहोदरा,
षड्गोलामिनामन्यतमो गोपालभट्टश्च वेङ्कटस्यात्मज इत्युक्तम् । ‘श्रीचैष्णव’-
सम्प्रदायमुक्ता एते चैतन्यदेवस्य प्रभावेण राघाकृष्णसेवकाः सञ्जाताः ।
नित्यानन्ददासप्रणीते प्रैमविलासग्रन्थे मनोहरदासस्य अनुरागवल्लयाच्च
प्रबोधानन्दो गोपालभट्टस्य पितृव्य इत्युक्तम् । नित्यानन्ददासेन पुनरप्युक्तम्
—गोपालभट्टाच्छिमलमधृत्य पुत्र इति । दाक्षिणात्यपर्यटनकाले चैतन्यदेव-
स्त्रिमलस्य गृहे चातुर्मास्यं पालयन् प्रबोधानन्दस्योपरि बालकगोपालस्य
शिशापरिचालनभारं न्यस्तवान् । सुरारिगुप्तस्य चैतन्यचरितामृत-
महाकाव्ये (तृतीयप्रक्रमस्य पञ्चदशसर्गे श्लोकाः १४-१६) त्रिमलगृहे
चैतन्यस्योपस्थितिः, तत्पादस्पर्शेन बालकगोपालस्य चैतन्यभक्तुपेण
परिणितिश्चाभिहिता । कविकर्णपूरस्य चैतन्यचरितामृतमहाकाव्यस्य त्रयोदश-
सर्गो उक्तम् ।

त्रिमलभट्टस्य महाशयस्य गृहे कृतवासविधिः कृपालुः ।

कृतूहलेनैव निनाय चातुर्मास्यं स आवश्यककर्म कुर्वन् ॥

(श्लोकः ४)

* वहरमपुरात् प्रकाशितं राधारमणप्रेससंस्करणम् (१९२६) ।

किन्तु मुरारिकर्णपूरादीनां चरितकाठयेषु वृन्दावनगोस्वामिनां ग्रन्थेषु च
गोपालभट्टप्रबोधानन्दयोः सम्पर्कसुचकः कोर्डपि प्रसङ्गो न परिलक्ष्यते ।

गोपालभट्टस्य हरिभक्तिविलासग्रन्थस्य मङ्गलाचरणश्ळोके प्रबोधानन्दं
तथ्य गुरुरूपेण वर्णयामास न तु पितृव्यरूपेण । तत्रोक्तम्—

“भक्तेविलासांश्चिन्तुते प्रबोधानन्दस्य शिन्यो भगवत्प्रियय ।

गोपालभट्टे रघुनाथदामं सन्तोषयन् रूपसनातनौ च ॥”

इति ।

अत्र ‘भगवत्प्रियस्य’ इत्यनेन चैतन्यमहाप्रभोः प्रियशिष्यः प्रबोधानन्द
इत्यर्थ आयाति । श्रीरूपगोस्वामिना ‘चैषणधर्वनन्दनां ग्रन्थेऽप्युक्तम्—

“प्रबोधानन्दसरस्वतीं बन्दे विमलां यथा मुदा ।

चन्द्रामृतं रचितं यत् शिष्यो गोपालभट्टः ॥” इति ।

तस्मान्नरहरिप्रभृतिभिर्ज्ञभाषाप्रणीतेषु वैष्णवग्रन्थेषु ‘प्रबोधानन्दो
गोपालभट्टस्य पितृव्य’ इत्यनेनोल्लेखा ह्यप्रामाणिक एवेत्यस्माकं मतम् ।
एतद्वृत्याश्चर्यं यत् कृष्णदासकविराजप्रणीते गौडीयवैष्णवानामाकरग्रन्थे
प्रबोधानन्दसम्बन्धे किञ्चिदपि नोक्तम् । कविकर्णपूरप्रणीतगौरगणोद्देश-
दीपिकायामभिहितम्—त्रजलीलायां राघवहचरी तुङ्गविद्येव गौरलीलायां
प्रबोधानन्दरूपेणाजायतेर्ति । तदुक्तम्—

“तुङ्गविद्या ब्रजे यासीत् सर्वशास्त्रविशारदा ।

स प्रबोधानन्दयतिगौरोद्गगनसरस्वती ॥” (श्लोकः १६३)

नाभादासजीविरचिते हिन्दीभक्तमालग्रन्थे* प्रबोधानन्दविप्रयमधिकृ-
त्योक्तम्—

“श्रीप्रबोधानन्दसरस्वतीं साईज्ञका वर्णन—

* वस्वह (Bombay)—नगर्याः ब्रजवङ्गभरिप्रसादमहोदयेन प्रकाशितम्
(१६२४ ख्लोः) ।

श्रीप्रबोधानन्द वडे रसिक आनन्दकन्द श्रीचैतन्यचन्द्रजूके पारषद प्यारे हैं। राधाकृष्णकुमारेलि निषट नवेलि कही भेलि रमरूप दोउ किये हुग तारे है। बृन्दावनवासको हुलासले प्रकाश कियो दियो सुखसिन्धु कर्म-धर्मसर्वटारे हैं। तहाँ सुनि सुनि कोटि कोटि जन रंग पायो विपिन सुहायो वसे तनमन वारे हैं।” (कवित्त ६१२)

अत्रेदमवधेयम्—चैतन्यस्य प्रियपार्षदः प्रबोधानन्दो बृन्दावने वसन् गौराङ्गविषयकं राधाकृष्णमाहत्म्यपूचकच्च काव्यजातं विरचितवान्। तत्काव्यरसास्वादेन रसिकजनाः परमामोदं प्राप्तवन्त इति। यद्यपि प्रबोधानन्दो वाराणस्यविवासी इति केषाभ्विन्मतम्, तस्य बृन्दावनाधिष्ठानत्वमपि भक्तमालग्रन्थाज् ज्ञायते। किञ्च तस्य बृन्दावनमहिमामृतकाव्ये बृन्दावनस्य निरुणवर्णनया एतदनुमीयते यत् कियन्तं कालं स राधाकृष्णयोर्लोलाक्ष्येत्रमध्युवास।

प्रबोधानन्दः प्रकाशानन्दसरस्वती चाभिन्न एवेति केषाभ्विदभिमतम्। शिशिरकुमारघोष-महोदयेनैतयोः पण्डितवर्थ्ययोरभिन्नत्वं हृदि कृत्वा पुस्तकमेकं* बङ्गभाषया प्रणीतम्। ४०४ चैतन्याद्वे प्रकाशितस्य चैतन्यचन्द्रामृतप्रनथस्य भूमिकायां रामदयालघोषपादेन शिशिरकुमारस्य मतं समर्थितम्। किन्तु केन प्रकारेण प्रबोधानन्दः प्रकाशानन्दाभिधया परिणितोऽभवत्तत्ताभ्यां न विशदीकृतम्। बृन्दावनदासस्य चैतन्यभागवते (मध्यखण्डस्य वृत्तायाध्याये श्लोकाः ३७-४०) मुरारिगुप्तमभिलक्ष्य चैतन्यदेवकृतोऽद्वैतवादिनः प्रकाशानन्दस्य कार्यस्योपक्रोशो वर्णितः। कृष्णदासकविराजविरचित-चैतन्यचरितामृतकाव्यस्य मध्यलीलायाः सप्तदशाध्याये वैदान्तिकस्य चैतन्यद्वैषिणश्च प्रकाशानन्दस्य चैतन्यदेव प्रभावातद्वर्त-रूपेण परिणतेः कथा विस्तरेणोपस्थापिता। किन्तु नापि बृन्दावनदासेन

* ‘प्रबोधानन्द ओ प्रकाशानन्द’।—अमृतवाजारपत्रिकाकार्यालयात् १३१५ वडावडे प्रकाशितोऽयं ग्रन्थः।

न च कृष्णदासकविराजेन प्रबोधानन्दस्य प्रसङ्गोऽपि वर्णितः । चैतन्य-
चन्द्रामृतग्रन्थस्य आनन्दिकृतरसिकास्वादिनीटीकायां (१६४५ शकाब्दः) प्रबोधानन्दविषयक आवश्यिकतात्थसन्दोहः परिदृश्यते । तत्रापि च प्रकाशा-
नन्दस्य कथा सर्वथैव परिस्तक्ता । तत्र प्रथमश्लोकस्य टीकायामुक्तम्—
“श्रीश्रीपादपरिव्राजराजो वेदान्तसांख्यवैशेषिकपातञ्जलभीमासागमनिगमपुराण-
महापुराणसेतिहासरचरात्रालङ्कारकाव्यनाटकादिरहस्यसिद्धान्तानर्गलवकृत्वो-
ज्जवलीकृतासङ्घातकाशीवास्यन्तेवासिकजननामन्तःकरणकः सर्वावतारिणः
स्वयंभगवतोऽङ्गीकृताह्नादिनीशक्तिसारभूतश्रीराधिकाभावरूपस्य श्रीश्रीकृष्ण-
चैतन्यमहाप्रभोः कृपादृष्टिपतेन मुरितयथार्थसिद्धान्तः प्रबोधानन्दसरस्वती
परममहानुभावस्तस्यैवोपास्यत्वं निर्णयन् तदगुणवर्णनप्रधानचैतन्यचन्द्रा-
मृताभियानमङ्गलस्वरूपग्रन्थमारभते” इति । एतेनैतद्विज्ञायते यत्
तीर्थादनेन पवित्रीकृतमानसो विवेधशास्त्रनिष्ठातो वाभिमतया काशीवासिना
हृदयाकर्षकः प्रबोधानन्दश्चैतन्यकृपया धन्योऽभवत् । वेदान्तसास्य-
वैशेषिकादयो ग्रन्थाः प्रधानतो ज्ञानमार्पणश्रियिणामद्वैतवादिनामेवालोचनीया-
स्तस्माद्गौरकृपाप्राप्तेः पूर्वं प्रबोधानन्दोऽद्वैतवादिनमाचार्य्य आसीदिति
केषाच्चिन्मतम् । चैतन्यचन्द्रामृतग्रन्थस्य उनविशर्तिमश्लोकं विषयीकृत्यै-
तन्मतं समर्थितच्च कैश्चित् । स च श्लोकः—

“तावद्वृह्णकथाविमुक्तिपदवी तावन्न तिक्तोभवे-
तावच्चापि विशृङ्खलत्वमयते न लोकवेदस्थितिः ।
तावच्छास्त्रविदां मिथः कलकलो नाना बहिर्वर्तमसु
श्रीचैतन्यपदाम्बुजप्रियजनो यावन्न हण्गोचरः ॥”

डॉ सुशीलकुमारदे महोदयेनैतस्मिन् प्रसङ्गे उक्तम् — “From stanza
19 it is probable that Prabodhananda was an
Advaita Sanyasin before he met Caitanya.”*

प्रबोधानन्दप्रणीतेषु बहुषु ग्रन्थेषु सत्तद्विपि** चैतन्यचन्द्रामृतकाव्यं तस्य प्रख्यातिं सातिशयं वर्द्धयति । भावगम्भीरभाषया रचितो गौरमाधुर्य-परिपूर्णो ग्रन्थोऽयं गौडीयवैष्णवसमाजे परममादरणीयः । अत्यद्वृत्काल्य-विग्रहो गौरहरिरेव जगन्पालकः सत्त्वानामार्निहर इत्येव कविना सश्रद्धं प्रतिपादितं स्वग्रन्थे । तदानीन्तनवैष्णवसम्प्रदाये चैतन्यमहाप्रभोः प्रभाव-स्तेन सह ग्रन्थकर्तुः सम्बन्धश्च कीदृशा आसीत्तत्त्विकरणाय ग्रन्थस्यास्य पर्गालोचनावस्थमेव विधातव्येति हेतोः काव्यस्य सारसङ्क्षेपः प्रदर्शयते ।

त्रिचत्वारिंशदिक्षकशतसंख्यका ग्रन्थस्यास्य श्लोका द्वादशविभाग-विभक्ताः । तथा च ग्रथमविभागे गौराङ्गस्तुतिग्रकरणम् (श्लोकाः १-७), द्वितीये गौराङ्गप्रणामः (श्लोकाः ८-१२), तृतीये आशीर्वादप्रार्थना (श्लोकाः १३-१७), चतुर्थे चैतन्यभक्तमहिमा (१८-३०), पञ्चमे चैतन्यभक्तनिनदा (३१-४५), पठ्ठे दैन्यरूपस्वनिनदा (४६-५६), सप्तमे उपास्यनिष्ठा (५७-७७), अष्टमे लोकशिक्षा (८०-९६), नवमे चैतन्योत्कर्षवर्णना (१००-१०६), दशमे चैतन्यस्यावतारमाहात्म्यम् (११०-१३०), एकादशे गौररूपोऽक्षासन्तुत्यादिवर्णनम् (१३१-१३७), द्वादशे चैतन्यप्रचारितभक्तिपरिणामों कुत्राप्यदृष्टा कवेः शोकः (१३८-१४३) ।

कान्येऽस्मिन् चैतन्यमहाप्रभुः परमभगवद्भूपेण सर्वमानवानामुपासनीयत्वेन च प्रतिष्ठापितः । ब्रजेन्द्रनन्दनः कृष्णः स्वयमेव निजमाधुर्यमास्यादयितं परेभ्यश्च नर्मलनिजप्रैमोन्मदमधुर्यपीयधारां प्रदात् चैतन्याकृतिं

* Early History of the Vaisnava faith and movement in Bengal (2nd ed Calcutta, 1961) p. 131.

** प्रबोधानन्दप्रणीता ग्रन्थाः—(१) श्रीचैतन्यचन्द्रामृतम्, (२) श्रीराधारस-सुधानिधि, (३) वृद्धावनमहिमामृतम्, (४) सङ्कीर्तमाधवम्, (५) आश्वर्यरासप्रबन्धः, (६) श्रुतिस्तुतिच्छाख्या, (७) नवद्वीपशतकम्, (८) गीतगोविन्दव्याख्या (९) काम-गायत्रीच्छाख्या ।

परिगृह्य नवद्वीपभूमौ आविर्भूतोऽभवदिति प्रथमश्लोकस्य प्रतिपाद्यो चिष्ठयः ।
आनन्दिना रघुनाथदासकृतचैतन्याष्टकस्य प्रथमश्लोकसुदृत्य चैतन्याविर्भाव-
स्यैतद्वि कारणं समर्थितम् । तथा च—

“हरिगोष्ठे दृष्टा मुकुरगतमात्मानमतुलं
स्वमाधुर्यं राधां प्रियतरसखीमाप्तुमभितः ।
अहो गौडे जातः प्रभुरपरगौरैकतनुभाक्
शचीसूनुः किं मे नयनशरणिं यास्यति पुनः ॥” इति ।

चैतन्यदेवस्यापारो हि महिमा । यद्यपि स स्वयमेव ईश्वरस्तथापि तस्य
विशेषार्चनाया नावश्यकत्वं, तस्यैतद्वि वैशिष्ट्यं दत् प्रेमभक्तिप्रचारार्थं स
कदापि युक्तिकर्त्तादीनाश्रित्य हरिभक्तिविमुखजनान् भक्तिमार्गं प्रवर्तयितुं
प्रयत्नशीलो नाभवत्, परन्तु—

“दृष्टः स्पृष्टः कीर्तिः संस्मृतो वा,
दूरस्थैरप्यानतो वाहतो वा,
प्रैमणः स्तारं दातुमीशो य एकः ।” (श्लोकः ४)

अनेन यथाकथच्छिदर्शनादिमात्रेण तस्य परमप्रेमप्रदातृत्वमभिहितम् ।
श्रीचैतन्यस्य पादपद्माश्रिता भक्तवर्याः ‘ब्रह्मादीश्व हसन्ति नातिबहु मन्यन्ते
महावैष्णवान्’ । तेन चातिगूडोज्जवला प्रेमभक्तिः कलौ प्रकाशिता, तस्मादेव
स सर्वावताराणां श्रेष्ठः । (श्लोकः ७) । राधामाधवयोरेकीभूततनुरपि
श्रीचैतन्यदेवो हरेकृष्णेति नाम्नां संख्यां विधातु’ कटिस्थितडोरकैर्यन्थीन्
वश्वनश्चात्मुखो नीलाचलस्थजगन्नाथदेवं दिव्यमुर्वत्सराम बहून् नीतवार् ।
(श्लोकः १६) । वर्णनयाऽन्या नीलाचले मद्माप्रमुः कविना प्रत्यक्षीकृत
इति मन्वते ।

‘चैतन्यभक्तमहिमाख्यविभागे चैतन्यपदाम्बुजाश्रिता भक्तजनाः सर्वगुण-

श्रया इति प्रतिपादयता तेष्वनन्यसाधारणसद्गुणानामुल्लेखः कृतः ।
तथा च —

“रृणादपि सुनीचता सहजसौम्यमुग्धाकृतिः
सुधामधुरभाषिता विषयगन्धथून्तकृतिः ।
हरिप्रिणयविह्वला किमपि धीर नालग्निता
भवन्ति किल सद्गुणा जगति गौरभाजाममी ॥”

(श्लोकः २४)

गौराङ्गेऽपितमानसो जनः सर्वसाधनहीनोऽपि परमपुरुषार्थं लभते, स च
परमभास्यशीलः । कृष्णचैतन्योपासना येभ्यो न रोचते ते विपन्ना भवन्तीति
प्रतिपादितं श्लोकेऽस्मिन्—

“अवतीर्णे गौरचन्द्रे विस्तीर्णे प्रेमसागरे।
ये न मज्जन्ति मज्जन्ति ते महानर्थसागरे ॥”

(श्लोकः ३५)

गौरचरणे येषां रतिर्न विद्यते उज्ज्वलकुलादिविशिष्टा अपि तेऽस्तिनिकृष्टा
इति कवेः सिद्धान्तः । समग्रं विश्वमिदं कृष्णचैतन्यप्रेमरससिन्धौ ममन् परन्तु
तत्स्पर्शोऽपि कवेनास्तीति कविना सप्तश्यमुक्तम्—

“वच्चितोऽस्मि वच्चितोऽस्मि वच्चितोऽस्मि न संशयः।
विश्वं गौरसे मम् स्पर्शोऽपि मम नाभवत् ॥”

(श्लोकः ४६)

किन्तु प्रैमलक्षणाया भक्तेभीजं हि श्रीगौराङ्गचरणाविति निश्चयीकृत्य कवेः
प्रतिज्ञा—

“पतन्ति यदि सिद्धयः करतले स्वयं दुर्लभाः
स्वयच्च यदि सेवकीभवितुमागताः स्युः सुराः ।
किमन्यदिदेव वा चतुर्भुजं स्याद् वपु-
स्तथापि मम नो मनाकृ चलति गौरचन्द्रान्मनः ॥”

(श्लोकः ६४)

अत्र श्रीगौराङ्गदेवं प्रति कवेनिष्ठाप्रगाढ़ता सृचिता । गौरभक्ति विना
तस्य रुद्यात्तिसिद्धिप्रभूतीनां किर्मापि काम्यं नास्ति । अयच्च सर्वदैवश्रेष्ठो
गौराङ्गः कन्दर्पादपि मनोहरो गङ्गाप्रवाहादपि पावनश्चन्द्रादपि शीतलोऽ-
मृतादपि मधुरतरः कल्पवृक्षादपि दाता जनन्या अपि स्नेहशीलः ।
(श्लोकः ७२) नीलाचलशिवरावस्थानकाले जगन्नाथदेवस्य मुखारविन्द-
द्रष्टुमागतस्य श्रीगौराङ्गस्यालौकिकानुभावविशिष्टा देहस्फूर्तिरनन्याऽजायत ।
तदुक्तं कविना—

“क्षणं क्षीणः पीनः क्षणमहह साश्रुः क्षणमथ
क्षणं स्मेरः शीतः क्षणमनलतमः क्षणमपि ।
क्षणं धावन् स्तब्धः क्षणमधिकजलपन् क्षणमहो
क्षणं मूको गौरः सुरतु मम देहो भगवतः ॥”

(श्लोकः ७६)

चैतन्यदेवस्यैतद्वि माहात्म्यं यत् प्रेमभक्तिप्रदानविषये तस्य पात्रा-
पात्रादिविचारः स्वपरेक्षण कालाकालप्रतीक्षणच्च नासीत् । परन्तु
पापीयानपि हीनजातिरपि दुःशीलोऽपि दुर्वासनायुक्तोऽपि तत्कृपयोदृतोऽ-
भूत् । (श्लोकः ७८) । ‘चैतन्योत्कर्षता’—विभागे रूपगुणमाधुर्यै-
दार्थादिभिश्चैतन्यस्यावतारोत्कर्षत्वं वर्णितम् । सौन्दर्याह्वादनाद्याधिक्यं
वर्णयन् व्यतिरेकविशेषोक्त्यलङ्घारभ्यां तस्य सर्वोत्कर्षता निरूपिता
यथा—

सौन्दर्ये कांमकोटिः मकलजनसमाहादने चन्द्रकोटि-
र्वात्सलये मातृकोटिश्चिदशविटपिना कोटिरौदार्थसारे ।
गाम्भीर्येऽभोधिकोटिर्घुरिमणि सुघाशीरमाध्वीककोटि-
र्गौरो देवः स जीयात् प्रणयरसपदे दर्शिताश्चर्यकोटिः ।”

(श्लोकः १०१)

क्वचित् प्रैमरसपरिपूर्णो नवद्वीपदीप्यत्प्रदीपोऽयं शाचीनन्दनो राधिकाभावेन
मग्नः सत् पाण्डुगण्डस्थलं नेत्रवारिणा सिञ्चन् दीर्घनिःश्वासं मुहुर्मुहुर्मुञ्चन्तु-
च्चैरतिकरुणं क्रन्दन्त्वा ‘हा कृष्ण हा कृष्ण’ इति रवेण विरहार्तियुक्त आसीत्,
क्वचिच्च राधाकृष्णमिलिततनुरपि स गोपालकैशोरलीलां प्रकटयामास ।
श्रीकृष्णस्य बाल्यपौगण्डकैशोरप्रभृतिलीलानामनुकरणैरेचन्द्रः सर्वेषां
विस्मयोद्रेकमकरोत् । तदुत्कम्—

“क्वचित् कृष्णावेशान्लटति बहुभङ्गीमभिनयन् ।
क्वचिद्राधाविष्टो हरिहरिहरित्यार्तिरुदितः ।
क्वचिद्विङ्गन् बालः क्वचिदपि च गोपालचरितो
जगद्गौरो विस्मापयति बहुगम्भीरमहिमा ॥” (श्लोकः १२८)

अद्भुतकृष्णप्रैमप्रचारकत्वं परममाधुर्यशीलराधिकास्त्रहृपज्ञापक्तवच्च चैतन्य-
स्यैव महिमा यतस्तस्य प्राकट्यं विना प्रैमादीनां प्रकाशनाद्यसम्भवं स्यात् ।
(श्लोकः १३०) । चैतन्यशरीरे महाभावजनितानुभावोऽसां दर्शयता
कविनोर्कम्—

“क्षणं हसति रोदिति क्षणमथ क्षणं मूर्छति
क्षणं लुठति धावति क्षणमथ क्षणं नृत्यति ।
क्षणं श्वसिति मुञ्चति क्षणमुदारहाहारूर्ति
महाप्रणयसीधुना विहरतोह गौरो हरिः ॥” (श्लोकः १३४)

एतदनन्तरं नीलाचलसमुद्रतीरे उपविष्टो वामपाणितले कपोलमप्यन्
रक्तवसनं दधानः श्रीराधिकाच्चिन्तापरायणो गौराङ्गदेवः सुनिपुणमा-
लिखितः । (श्लोकः १३५) । ततो लबणजलधितटस्थपुष्पोद्याने तस्यो-
ह्नासनृत्यं वर्णितम् । (श्लोकः १३६) । वर्णनयाऽनयैतदनुभीयते यत्
पुरुषोत्तमस्त्रेत्रे श्रीचैतन्यलीलाया दर्शनसौभाग्यं कवेर्बहुशोऽजायत ।

चैतन्यमहाप्रभुणा प्रचारिता प्रैमभक्तिस्तस्यान्तर्धानात् परमेव क्षीणत्वं
विकृतत्वञ्च प्राप्तेत्यर्थं ‘शोचक’विभागे प्रबोधानन्देन दुःखनिवेदनं कृतम् ।
तत्रैकः श्लोकः—

“सैवेयं भुवि धन्याहौडनगरी वेलापि सैवास्तुवेः
सोऽयं श्रीपुरुषोत्तमो मथुपतेस्तान्येव नामानि तु ।
नो कुत्रापि निरीक्ष्यते हरि हरि प्रैमोत्सवस्तादशो
हा चैतन्य कृपानिधान तव किं वीक्षे पुनर्बैभवम् ॥”

(श्लोकः १४०)

विभागेऽस्मिन् ग्रन्थकर्तुः शोकबाहुल्यं प्रमाणीकरोति यच्चैतन्यदेवस्य
तिरोभावात् परमेव ग्रन्थोऽयं विरचितोऽभवत् ।

श्रीचैतन्यमाहात्म्यसूचके काव्येऽस्मिन् श्रीकृष्णचैतन्योरभिन्नत्वं
यद्यपि प्रतिपादितं कविना, तथापि श्रीकृष्णोपासनया गौरोपासना हि
गरीयसीति ग्रन्थस्य सर्वत्रैव सुस्पष्टरूपेण घोषितम् । तथा च मुरारिः
भक्तमाक्षिपता गौरभजनस्य श्रेयस्त्वमुक्तम्—

“श्रवणमननसंकीर्त्यादिभक्त्या मुरारे-
र्दि परमपुमर्थं साधयेत् कोऽपि भद्रम् ।
मम तु परमपारप्रैमपीयूषसिन्धोः
किमपि रसरहस्यं गौरधान्तो नमस्यम् ॥” (श्लोकः ५८)

अन्यत्रापि (श्लोकाः ८२-८४) गौराच्चनायाः सर्वश्रेष्ठत्वं सुदृढं प्रतिष्ठापितम् । अयमेव गौरपारम्यवादः । द्वाविशदधिकशततमे श्लोके गौरनागरवरस्य ध्यानं वर्णितम् । एकचत्वारिंशदधिकशततमे श्लोके गौरचन्द्रः पूर्णावतारत्वेन कीर्तिं न तु मीनादिवदंशावतारत्वेन । नरहरि-शिवानन्दप्रभृतयोऽपि गोरभक्ता गौरपारम्यवादस्य समर्थकाः । श्रीचैतन्य एव सर्वेश्वराणां श्रेष्ठः सबोपास्यानां च प्रधान इति प्रबोधानन्दप्रतिपादितं मतं नवद्वीपवासिनां गौड़ीयवैष्णवानां बहूनामेवाभिप्रेतमासीत् । किन्तु कृष्णोपासका वृन्दावनवासिनो यद्यपि श्रीचैतन्यं देवतात्वेन स्वीकृतवन्तस्तथापि श्रीकृष्णमेव परमोपास्यरूपेण कल्पयामासुः । तस्मादेव श्रीकृष्णादपि श्रेष्ठो गौराङ्गदेव इति बहुशः प्रतिपादितं यस्मिन् ग्रन्थे तचैतन्यचन्द्रामृतकाव्यं न तेषां हृचिकरमासीदिति हेतोवृन्दावनगोस्वामिनां ग्रन्थेष्वेतद्-ग्रन्थस्योल्लेखो नास्तीति मन्ये ।

आहारशुद्धौ सत्त्वशुद्धिः सत्त्वशुद्धौ ध्रुवा स्मृतिः

[निबन्धकः—श्रीचित्रेश्वर काठ्यव्याकरणस्मृतिर्थः]

शुद्धाहारस्य जनस्य मनसः शुद्धिर्भवति । स्वच्छदर्पणवत् निर्मले मनसि आत्मा प्रकाशते । आहियते इति आहारः । भोजनार्थं भोगार्थं वा यो विषय आहियते स विषय एव आहार इत्यर्थः । कर्णेन शब्द आहियते । त्वचा स्पर्श आहियते । चक्षुषा रूपमाहियते । जिह्व्या रस आहियते । गन्धश्च नसा आहियते । एते शब्दस्पर्शरूपरसगन्धा विषयाः । एते विषया गुणनाम्नाभिधीयन्ते च । तद् यथा शब्दगुणम् आकाशम् । स्पर्शगुणो वायुः, रूपगुणं तेजः, रसगुणा आपः, गन्धगुणा च पृथ्वी । एते आकाशादि-पदार्थाः शुद्धपदार्थसम्बन्धात् शुद्धा अशुद्धपदार्थसम्बन्धाच्च अशुद्धा भवन्ति । तथाहि सूक्ष्माणि आकाशादिभूतानि शुद्धान्येव । अथ पञ्चीकरणेतानि स्थूलानि भूत्वा शुद्धपदार्थसंयोगात् शुद्धानि अशुद्धपदार्थ-संयोगादशुद्धानि भवन्ति । पृथिवी चन्दनादिसंसर्गात् शुद्धा, मलादिसंसर्गाद-शुद्धा । एवमेवान्यान्यपि भूतानि बोद्धव्यानि । पञ्चीकरणप्रकारो यथा—भागद्वयैकभाग आकाशस्य अष्टभागैकभागो वायोरण्डभागैकभागस्तेजसः, अष्टभागैकभागोऽपाम्, अष्टभागैकभागः पृथिव्याश्च । एवं स्थूलमाकाश-मुन्पद्यते । एवमेवान्यानि भूतानि बोद्धव्यानि ।

शब्दाद्याहाराणां शुद्धौ मनः शुद्धं भवति । दृश्यते च उपासनाकाले धूपादिसुगन्धेन सुखासनोपवेशनेन सुरूपदर्शनेन वेदपाठादि-सुशब्देन गङ्गाजलाद्याचमनेन च मनः प्रसन्नं भवति । अहं शुद्धमना एवं भावोऽपि

जायते, किन्तु पुनस्तदैव दुर्गान्धादिना मनःप्रसादो न तिष्ठति चित्तैकाग्रता च कथमपि न भवति । एवं भोजनकाले सुखाद्यभोजनेन सुकथादि-श्रवणादिना च मनःप्रसादो भवति भुक्तद्रव्यञ्च स्वल्पेनैव कालेन परिपाकं याति, तदैव पुनः कुखाद्यग्रहणेन कुकथाश्रवणादिना च मनो विरक्तं भवति, एवमेवान्यस्मिन् कर्मणि बोद्धव्यम् । अयमाहारः कस्येति जिज्ञोसायामवश्य-मेव वक्तव्यम्—अयमाहारो मनसो न तु जीवस्य इति । इन्द्रियसहायतया मनो विषयानाहरति जीवे तु भानम् ।

यद्यपि रामः कार्यं करोतीति लौकिकं सत्यम्, वस्तुतस्तु रामस्य मनः कार्यं करोति । रामो जीवः । जीवपरमात्मनोरभेद इति वेदान्ते प्रतिज्ञायते । भूतेन्द्रियसंयुक्तं चैतन्यं जीवः । बुद्धिदर्पणे प्रतिविस्तिं चैतन्यं वा जीवः । यद्यपि परमात्मनः शुद्धबुद्धिनित्यस्वभावस्य क्रिया नास्ति, तथापि सकामोपासकादीनां संसारिणां स सर्ववर्कर्मा सर्वकामः सर्वांगन्ध इत्यादि-विशेषणैर्विशेषितः क्रियावांश्च । जीवोपाविकः स प्रयोज्य उपासको निरुपाधिकश्च स प्रयोजक उपास्यः । तावत् परमात्मनो जीवभावो यावद् बुद्धिः सक्रिया तिष्ठति । परमात्मैव संसारिल्पेणाप्युपदिश्यते । नहि परमात्मनोऽन्यो जीवः ।

नवद्वारे पुरे देही हंसो लेलायते बहिः ।

बशी सर्वस्य लोकस्य स्थावरस्य चरस्य च ॥

इति श्वेताश्वतरः । ३।१८

स्थावरस्य चरस्य च सर्वलोकस्य बशी (प्रसुः) हंसः (अविद्यादि-हननकारी) परमात्मा देही (प्राप्तजीवभावः) सन् नवद्वारे पुरे बहिः (बाह्यविषयग्रहणार्थम्) लेलायते (सचेष्टो भवति) ।

मनोबुद्धिचित्ताहङ्काररूपाश्वतस्त्रो मनोवृत्तयः । परमात्मा जीवभाव-मापन्नः संसारी सन् विषयानुपसेवते इत्युपदिश्यते । लोकोक्तिस्तु—जीवो

आहारशुद्धौ सत्त्वशुद्धिः सत्त्वशुद्धौ ध्रुवा स्मृतिः १४१

विषयानुपसेवते सुखायते दुःखायते च । वस्तुतस्तु विषयोपसेवा मनस एव ।
जीवे तस्या भानम् । तथाहि प्रज्ञो जीवो देहवानपि देहहीनः ।

“अशरीरं वाव शरीरेष्वनवस्थं ।
महान्तं विभुमात्मानं मत्वा धीरो न शोचति ॥”

अज्ञानावस्थायां स्वर्णकुण्डले लब्धे जीवः सुखायते नष्टे दुःखायते च ।
अत्र प्राप्तिवृद्धिः क्षतिबुद्धिश्च जीवस्य सुखदुःखकारणम् । अज्ञाने तिरोहिते
निष्कामः स एव स्वर्णकुण्डलं प्राप्यापि न सुखायते हारितस्वर्णकुण्डलोऽपि न
दुखायते च । एतेनैव बुध्यते बुद्धिर्यत्र सक्रिया तत्रैव सुखदुःखे । अतएव
जीवोऽपि परमात्मेव सुखदुःखहीनः । बन्धमोक्षकारणस्य मनस एवाहारो न
जीवस्य । आत्मा हासवृद्धिहीनः । अप्राप्ताहारो देहः क्षीणतां याति प्राप्ता-
हारस्तु वर्द्धते, अयमाहारः सर्वेषां न समानः । सत्त्वरजस्तमःप्रधानानां
जीवानाम् आहारा अपि यथाक्रमं सात्त्विका राजसात्त्वामसाश्च भवन्ति ।
तत्र सत्त्वप्रधानस्य आहारशुद्धिरपि यथा स्वल्पायासेन भवति, न तथा
रजःप्रधानस्य तमःप्रधानस्य वा । तथाहि जीवस्य कर्मानुसारेण यथा
जीव उत्तमप्रकृतिर्मध्यमप्रकृतिरधमप्रकृतिर्वा भवति, तथैव जन्मादीन्यपि
उत्तमानि मध्यमान्यथामानि च भवन्ति । अत्र कैश्चिदुच्यते शुक्रार्त्तवस्थै-
विषयैविषयेगेव विषकिमेरित्यादि । जीवस्य कर्मानुसारेण गर्भाधानकाले
शुक्रार्त्तवस्थेन प्रबलेन वायुना जीव उत्तमप्रकृतिः प्रबलपित्तेन मध्यमप्रकृति-
स्तथा प्रबलकफेनाप्रमप्रकृतिश्च भवति । भोग्यभोज्या आहारा अपि
प्रकृत्या गुणेन च सम्बन्धिनो जीवस्य यथाक्रमं सात्त्विका राजसात्त्वामसाश्च
भवन्ति, यथा सत्त्वप्रधानाय जनाय सात्त्विका आहारा एव रोचन्ते तथैव
रजःप्रधानाय राजसात्त्वमःप्रधानाय तामसाश्च ।

सत्त्वप्रधानाय—आयुःसत्त्वलारोग्य-सुखानीति-विवर्द्धनाः
रस्याः हिंग्यास्तथा हृद्या आहाराः सात्त्विका मताः ॥

रजःप्रधानाय—कटुम्ललबणात्युष्ण-तीक्ष्णरुक्षमविदाहिनो
दुःखशोकामयप्रदा आहारा मताः ।

तमःप्रधानाय—यातयामं गतरसं पूति पर्युषितच्च उच्छिष्टमेध्यच्च
खाद्यम् । सात्त्विकाहारिणो जनस्य अल्पायासेन नित्यानित्यवस्तुसमूहा
आहारा मताः । एवं वस्तुविवेकादय आथत्ता भवेयुर्मनसः शुद्धिश्च भवेत् ।
शुद्धे मनसि तत्त्वज्ञानोपदेशः सार्थको भवेत् ।

जिज्ञासा

पत्युर्वक्षःस्थले दत्त्वा पदद्वन्द्वं कथं कदा ।

जननी कालिका जिह्वां दशनैरदशनिन्जैः ?

शिष्टाचारविरुद्धेन निन्दनीयेन कर्मणा ।

कथं सा निनिदिता नाभूत् ? पूज्याभूत् सततं जनैः ?

ललन्तिकाः

[निबन्धकः—डा: वीरेन्द्रकुमार भट्टाचार्यः, काव्यकोविदः]

पुष्पार्थिनो वयं बंगवासिनो गुरुकृपालिप्सव—
स्नस्याशिषं विना तीर्थते कथं जगति दुःखार्णवः ।

धृता तत्करेण व्रिद्वस्य कुचिका
कृता तद्वरेण क्षितिरिष्टमन्चिका ;
अस्माभिराप्यते तत्कृपाचिषा परमतृप्तेलर्वः ॥ १ ॥

ज्ञातमस्माभिजूर्मणतत्त्वं गृहगोधिकायाशचेंगितं
हस्तरेखाभ्यो दृष्टमद्यं किमु काकलादाकर्णितम् ।

राशिचक्रं न मन्यते कौमारकीडनं
मारणोज्ञाटनादि न स्तोकेनाशफालनम् ;
प्राच्यसूरीणां प्रैक्ष्य हि शक्तिं जगद्द्य नूनं विस्मितम् ॥ २ ॥

बहिपुच्छयानं समाख्य यान्ति मार्किणा ग्रहान्तरं
तत् किमत्र चित्रं पुरा भारतैर्हि सृष्टमद्भुतान्तरम् ।

दाशरथिश्चितं राजराजपुष्पकं
नारदवाहनं दारुणन्त्रघोटकं
शत्रमग्निगर्भं च ते शब्दभेदि निर्ममुः खभान्तरम् ॥ ३ ॥

मेघदूतपञ्चकम्*

[निबन्धक — श्रीरवीन्द्रकुमार सिद्धान्तशास्त्री पञ्चतीर्थः]

आषाढ़स्य प्रथमदिवसे मनमथोद्भिन्नचेता
 दृष्टा मेघं गगनविवरे कालिदासस्य यक्षः ।
 स्मृत्वा जायां विरहविधुरां मूढवान्नर्विवचारो
 दौत्ये कार्ये सहृदयमिव क्रान्तबुद्धिर्युद्धक् ॥ १ ॥

अन्ये त्वाहु “न हि न हि तथा, वारिदरतेन दृष्टः
 शृङ्खल्योद्दृ व्यथितमनसा राजराजेन तूर्णम् ।
 आषाढ़स्य प्रशमदिवसे वात्यया नीयमानो
 यस्मिन् दौत्यं द्रुतगतिवशात् स्थापयामास कामो” ॥ २ ॥

शापोत्सर्गो भवति नितरां दुखदुखाय लोके
 तस्माज्जाता सुकविरचना स्यात् सदानन्दहेतुः ।
 प्राणधर्वसे विदितमहिमा तीव्रहालाहलोऽयं
 व्याधिग्रस्तैरुदरनिहितो याति नित्यं सुधात्वम् ॥ ३ ॥

कृत्वा पापं धनदपतिना दण्डितो राजराजो
 हित्वा पत्नीं गिरिशिखराः प्रैमवृद्धिं विलेभे ।
 पार्श्वस्था चेद्द भवति भुवने प्रेयसी दृष्टदोषा
 स्थित्वा दूरे सुचिरसमयं सैव सर्वेश्वरी स्यात् ॥ ४ ॥

सुकविवचनसंथो दिव्यभावं प्रयातो
 विरहिधनदयूनश्चित्तविप्लावकोऽसौ ।
 विगतनिखिलदोषः प्रेमरूपो रसात्मा
 जयतु जयतु नित्यं स्वादितः साधुवृन्दैः ॥ ५ ॥

* १३८० बङ्गान्दीय-सौराषाढ़स्य प्रथमदिवसे संस्कृतसाहित्यपरिचयदायोजिते
 मे घट्टोत्सवे पठितम् ।

इयं संस्कृत-साहित्य-परिषत् प्रतिभा रवेः ।
भावालोकमंनः-पद्मं प्रकाशयतु धीमताम् ॥

संस्कृत साहित्य परिषत्

Vol. LVI
Nos. 7-8

१९६५ शकीययोः कार्त्तिकमार्ग-
शीर्षयोः, १३८० वज्ञाब्दीययोः
५६ तम-वर्षस्य ७म-८म-संख्ये

November
& Dec.
1973

कालीपदतर्काचार्यस्मृतिः
आचार्यवर्ण्य-महाप्रयाणे
परिदेवनम्

[निबन्धकः—अन्तेवास्यधमः श्रीरामधनशास्त्री]

मात् त्वं नालनं तवाननमिदं संदृश्यते भारति,
पूर्णं नेत्रयुगं कथञ्च समभूदुष्णाश्रुभिः साम्प्रतम् ।
किं ते जातमिहातिवैशसमुरस्ताङ्गं कथं क्रन्दसि
दुदेवेन विडम्बिताहमिति मां स्वप्नेऽवदन्मातृका ॥१॥

गीवणिवाणीरसपानपुष्टं
यस्यास्यमासीद् विदुषामभीष्टम् ।

सोऽयं विपश्चिच्छगगनाद् गतोऽस्तं
चन्द्रशिवरात् सर्वजगत्सोहा ॥२॥

तर्काचार्यवरः सदर्थचतुरः सश्रीकविद्याधर
आसीद् यो महितः समस्तविदुषां विद्याविधीतान्तरः ।
कालाकालविचारणापटुरसौ कालः स्वयं निर्घृणो
लोकान्मत्तंगतादमुं समनयल्लोकान्तरं स्वार्जितम् ॥३॥

हाहाकारः सर्वदेशानवाप्तः
सर्वो लोकः शोकसिन्धौ निमग्नः ।

देशो देशो चाश्रु वर्षन्ति सर्वे
नष्टं रत्नं भारतं वेत्थमुक्त्वा ॥४॥

नष्टः स्वापश्चक्षुरुमीलय यावद्
 दृष्टं विश्वं नीरवं शोकविद्धम् ।
 आस्यं हास्यैर्वर्जित मे तदाभूत्
 काले तस्मिन् संविभूदोऽवदञ्च ॥५॥
 यस्य स्नेहरसान् निपीय नियतं पुष्टिं गतो हे गुरो,
 विद्यालाभविद्यावपारकरुणां लब्ध्वा कृतार्थश्च ते ।
 स त्वं मां परिवञ्च्य तूर्णमगमो लोकान्तरं पावनं
 हा हा मे हृदयं विदीणमथवा नित्या गतिरीदृशी ॥६॥
 सदाचारपूतः स्वधर्मप्रतिष्ठः
 सदा सत्यवादी सदा शास्त्रनिष्ठः ।
 सदालापपुष्टः प्रियालोकतुष्टः
 कदाचिजजगत्यां त्वदन्यो न दृष्टः ॥७॥
 ऋषेस्तुल्यमूल्यो भुवि त्वममूल्यः
 सदा शास्त्रवाक्यं विना नैव वाक्यम् ।
 पवित्रे तवास्ये पदं व्याकरोद् यत्
 कदाचिजजगत्यां त्वदन्यो न दृष्टः ॥८॥
 त्वमासोर्वरेण्यः शरण्यो जनाना-
 मलङ्घारभूतो विपश्चित्तमानाम् ।
 तथापीह नीचः सुशिक्षादिजुष्टः
 कदाचिजजगत्यां त्वदन्यो न दृष्टः ॥९॥
 अमित्रस्तवासीज् जगत्यां न कोऽपि
 समस्तं जगत्तेऽभवन्मित्रमेव ।
 समस्नेहधाराविधाने वरिष्ठः
 कदाचिजजगत्यां त्वदन्यो न दृष्टः ॥१०॥
 सांख्ये त्वं कपिलायितः पुनरभून्याये स्वयं गोतमो
 योगे योग्यतमः पतञ्जलिरभूः को वात्र ते सञ्चिभः ।
 वेदान्तोपनिषच्चयेषु नितरां शङ्खाहरः शङ्खरः
 काव्ये कोमलतां गतः पुनरिह त्वं कालिदासायितः ॥११॥

पीयूषाकररूपतामधिगता त्वलेखनीसन्तति-
 लोकान् शास्त्ररसं प्रभूतमिह यत् सम्यक्तयापाययत् ।
 त्वच्छोकाम्बुधिसंनिमज्जनपरास्त्वत् कीर्तिभूता अमू-
 र्लेखन्यः सततं तवैव विरहात् कन्दन्ति, ता लोकय ॥१२॥
 पीत्वा स्वर्गसुधारसं सुरगणैः सार्धं सदा सञ्ज्ञतो
 हित्वा प्रेष्ठजनान् तवातिवशगान् स्वर्गे कथं तिष्ठसि ?
 मन्ये त्वां परिवेष्ट्य देवनिवहाः स्तोत्रादिभिस्तावकै-
 श्वित्तादात्मजनान् दविष्ठसरणिं संनीतवन्तो ध्रुवम् ॥१३॥
 त्वमिह सततमस्थाः पण्डितैर्वन्द्यमानः
 सुरगुरुरिव देवर्वन्दितः पूजितश्च ।
 कथय कथमिदानीं वर्त्तसे स्वर्गलोके
 सहस्रुखमसुखं वा देवतैर्वन्दितो वा ॥१४॥
 प्रतिदिनमतिथातं न्यायवेदादिशिक्षा-
 वितरणविधिनान्तेवासितां यस्य पूर्वम् ।
 कथय कथमिदानीं स्वर्गलोकं गतस्य
 तव दिनमतिथायात् शिष्यवर्गविना वा ॥१५॥
 अपि वितरसि विद्याः स्वर्गलोके स्थितस्त्व
 कति तव ननु शिष्यास्तत्र जाताः सुयोग्याः ।
 जगति यति तवासन् शिष्यकाः सिद्धिमन्तो
 न हि खलु परलोके ते तथा सन्ति मन्ये ॥१६॥
 यशःसौरभन्ते चतुर्दिक्षु गच्छत्
 स्थदेशं विदेशं चकारोज्ज्वलं यत् ।
 पिता तेऽतिधन्यः सुधन्या च माता
 कुलं कीर्तिमत्ते कुलस्थास्तथैव ॥१७॥
 पूज्ये सपर्या विहिता यदि स्यात्
 तदैव पूजा सफलत्वमेति ।
 बुद्धानया भारतराष्ट्रकर्त्ता
 पूजां प्रशस्तां भवतश्चकार ॥१८॥

इत्थं त्वयाप्ताः कति वा सपर्या
 नाम्नापि तासां कथनं सुदुष्करम् ।
 यतोऽसि विद्वत्कुलचन्द्रकस्त्वं
 तस्मात्तवेयं विपुला प्रशस्तिः ॥१९॥
 स्वदेशे विदेशे तवासंख्यशिष्याः
 सुशिक्षां गृहीत्वा प्रसिद्धिं गता हि ।
 वयं धन्यधन्यास्तवैव प्रसादाद्
 यतः प्राप्तवन्तः सुविद्यामु शिक्षाम् ॥२०॥
 प्रदेयं किमास्ते ददामीह किं ते
 विना भक्तिमत्तां धनं मेऽस्ति किं वा ।
 गुरो तद् गृहीत्वा कुरुष्वाशिषञ्च
 तवैवाङ्गिरुग्मे मतिर्में सदास्ताम् ॥२१॥

—○—

पण्डित-ऋवर-स्वर्गत-हः कालीपद् तर्काचार्यं महोदयवरणे
प्रार्थनम्

[प्रार्थयिता—अध्यापकः श्रीदीपक घोषः]

प्रशान्तरत्नाकर-नाट्रकारो
 महीमहिष्ठो निंखिलाभिपूज्यः ।
 प्रशान्तरत्नाकर-नायकस्य
 स्वर्गेऽपि गृह्णतु विनीत-पूजाम् ॥
 शृणोतु च प्रार्थनमेतदेकं
 प्रशान्तरत्नाकर-नायकस्य ।
 सदाऽस्थिरोद्दीपकवित्तमेतु
 रत्नाकरस्येव चिरं प्रशान्तिम् ॥

महामहोपाध्याय-कालीपदतकार्चार्यस्य महाप्रयाणे श्रद्धाध्यम्

[श्रीसुरेन्द्रमोहन चक्रवर्तिनः काव्यपुराणतीर्थस्य]

हे वरेण्य कवे ! यत्र देवीभक्तो रमाकान्तः शिवसेवापरो हर-
कुमारः कथकप्रवरो महिमचन्द्रशिरोमणिश्च जन्म स्वीकृतवन्तः; तत्र
नैयायिकश्चेष्ठ-हरिदास-तर्कतीर्थस्य ज्येष्ठपुत्ररूपेण जन्म परिगृह्य त्वम्
अस्मत्कुलस्य, बङ्गदेशस्य किं बहुना भारतवर्षस्य च मुखमुज्ज्वलम्-
कार्षीः। त्वदीयगौरवेण गौरववन्तोऽपि वर्यं विद्यया तत्र
पदाङ्कमनुसर्तु मक्षमा विषादमेव परमनुभवामः ।

संस्कृतभाषाया या समुन्नतिस्त्वया साधिता तयाद्य सभारतं
सर्वं जगदेव सुतराम् उपकृतमित्यत्र नास्ति वचनावसरः । तवाहं
समदेशीयः समग्रामीयः समवंशीयः किं बहुना समगृहीयोऽपीति स्मरन्
सुतरां हृष्यामि ।

जीवने कृतकृत्यस्त्वं सुपुत्रन्यस्तसर्वोत्तरभारः स्वकाले एव
परलोकं प्रस्थितवानिति यद्यपि शोकावसरः स्वल्प एव, तथापि
स्तेहशीलेन शुभाकाङ्क्षिणा आबाल्यसुहृदा त्वादृशेन पुंसा विरहितः
शोकमसीममेव अनुभवामः । तथापि संस्तभ्य शोकाश्रु भगवन्तं
तत्र पारत्रिकशान्तिं प्रार्थये ।

—०—

तकार्चार्य-जीवनालेख्यम्

[निबन्धकः—अध्यापकः श्रीध्यानेश नारायण चक्रवर्ति-शास्त्रि-
वाचस्पतिः एम-ए]

प्रतिभाप्रोद्भासित-दिङ्गमण्डलानां विविधविद्याविद्योतितबुद्धीनां
संस्कृतसदसि सारस्वतमूर्धन्यानां महामहोपाध्याय-ङः कालीपद-
तकार्चार्याणां जीवनालेख्यम् उत्तरपुरुषाणां कृते आदर्शस्थलमुद्दीपन-

स्थलं चेति श्रद्धया आलोचनीयम् । वर्तमाने काले सुरभारती-भावगङ्गया भगीरथस्वरूपोऽयं तर्काचार्यमहोदयशिचरमेव वन्दनीयः । बङ्गप्रदेशस्य पूर्वप्रान्ते कीटालीपाड़ामण्डले ईशवीये १८८८ अद्दे धनरिक्ते विद्या-वित्ते वशेऽयं महात्मा आविर्बंभूव । तस्य जनको हरिदासतर्कीर्थोऽप्यासीन्नैयायिकधुरन्धरो जननी सीतासुन्दरी देवी चासीत् सीतेव मनस्विनी रमणी । दार्शनिककुलललामभूतानां मधुसूदनसरस्वतीपादानां वंशे जातोऽयं महात्मा प्रदीपात् प्रवर्तितो दीप इव मे प्रतिभाति । परम्परागतविद्याधारा शैशवः एव तस्य चेतसि स्थानं लब्धवती । जनक-जनन्योः शास्त्रनिष्ठा तथा शास्त्रचर्चा धर्मचर्चा च कैशोरे एव तस्मिन् सार्थकतां गताः । पितुः शास्त्र-व्याख्यानेन आकृष्टस्य किशोरस्य शास्त्रानुवर्तने धर्मचिरणे, च मति-रजायत बाल्यादेव । प्रथमत आङ्गलविद्यालयं प्रविश्य कतिचिद्दि-वर्षाणि यावत् वार्षिकपरीक्षासु प्रथमं स्थानं संलभ्यापि वैदेशिकविद्यायां स तृप्तिं नालभत । सुरभारतीमन्दाकिन्याः कलधनिस्तस्य श्रवण-कुहरं प्रविश्य तं चञ्चलमकरोत् । संस्कृतशिक्षायाशिचरत्तनी धारा या खलु चतुष्पाठीषु प्रवाहितासीत्, तां प्रति तस्य सुतीव्रमार्कण्ठं दृष्ट्या जनकस्तस्य तं चतुष्पाठीमेव प्रेरयामास । आयति काले यः खलु महामहोपाध्यायपदवीमलंकरिष्यति, तस्य सारस्वतसाधनायाः शुभारम्भः अषुनैव यथार्थे पथि प्रारभत । आङ्गलशिक्षायाः समुज्ज्वलं भविष्यत्, भोगसमृद्धजीवनम्, समाजे राष्ट्रे च प्रति-ष्ठादिकं तं संस्कृतमागदि विचालितुं नाशकनोत् । परिपूर्ते भागीरथीतरे मूलाजोड़पत्तने संस्कृतमहाविद्यालये सारस्वतानां मण्डले स खलु सर्वेषु विषयेषु मूर्धन्यः सञ्जातः । विविष्वविद्या-विद्योतितबुद्धेस्तस्य छात्रावस्थायामेव काव्यप्रतिभा समुन्मेषिता जाता । आशुकविरूपेण छात्रसंसदि स तदैव ख्यातिमापनः । दार्शनिकी प्रज्ञा साहित्यकी प्रतिभा च तस्मिन् तदैव संमील्य युक्त-वेणीत्वं गता । काव्योपाधिपरीक्षायां स हि प्रथमस्थानमधिकृत्य सर्वेषामानन्दं वर्धयामास । नवनवोन्मेषप्रतिभाया अधिकारी कालीपद-

श्छात्रावस्थायामेव पौराणिकनलराजवृत्तान्तमवलम्ब्य अभिनवं नाटकमेकं विरचय रसिकान् सहृदयान् तोषयामास ; तस्य सतीर्थाः सर्वे तदैव तत्र नाटकमिदं सानन्दमभिनीतवन्तः । पठनकाल एव प्रायः प्रचलितासु सर्वासु संस्कृतपत्रिकासु प्रकाशितास्तस्य ललित-रसमयकाव्यनिबन्धास्तं साहित्यसप्तसदि गौरवासने प्रतिष्ठापयामासुः । काव्यकानने कुसुमावचयं समाप्य महामहोपाध्यायशिवचन्द्र-सार्व-भौमपादानां चरणतले निषण्णः सन् स खलु सर्वशास्त्राणां प्रदीपं सर्वकर्मणामुपायं न्यायशास्त्रं पठितुमारेभे । “न खलु कश्चिद-विषयो धीमतामिति” कालिदासवचनस्य सार्थकतां प्रतिपद्यमानः स यथाकालं न्यायशास्त्रस्योपाधिपरीक्षायां प्रथमविभागे प्रथमस्थानमधिकृत्य समुत्तीर्णः स्वर्णपदकं लब्धवान् । व्याकरणोपाधि-परीक्षायाऽच तस्य यशः अक्षुण्णमेवासीत् । अतस्तर्कचार्य इत्युपाधिविषयितः सन् विद्वगोष्ठीषु सुरगुरुरिव स विरेजे । रचनायां भाषणे च तस्यानुपमं नैपुण्यं सदैव स्मरणीयम् । सभासु तस्य उदात्तकण्ठात् निःसृता गङ्गाधारावदविछिन्ना प्रसन्नगम्भीरा वाग्धारा सर्वान् श्रोतृजनान् विमुग्धान् कृतवती । विंशततके निखिले विश्वे संस्कृतभाषणे आसीत् स खलु अनन्य-साधारणो वाग्मी । तस्य भाषणे परिलक्षितस्तावत् लालित्येन साकं गाम्भीर्यस्य शुभसंयोगः । तस्य मेघमन्दः कण्ठः कदापि न विस्मर्यते । ध्वनिविवर्धकं यन्त्रं तिरस्कृत्य तस्य कण्ठध्वनिर्दूर-दूरान्तरं यावत् प्रतिध्वनति स्म । रसवती सरस्वती तस्य जिह्वायां ननर्त । तस्याशुकवित्तवमपि उल्लेखनीयम् । प्राक्-प्रस्तुतिं विनैव सदैव यं कमपि विषयमवलम्ब्य भाषणदाने तस्यानन्यसाधारणी शक्तिरस्माभिरद्यापि स्मर्यते । तर्कचार्य-महोदयं विना संस्कृतविषयिणी कापि सभा पश्चिमबङ्गे अस्माभि-द्विन्तयितुमपि न शक्यते ।

निखिले विश्वे संस्कृतचर्चाया अन्यतमं तावत् प्रधानं केन्द्रं खलु कलिकाता-संस्कृत-साहित्य-परिषत् । अस्याः परिषदो

जन्मकालादारभ्य संघटकानामन्यतमरूपेण तर्कचार्यमहोदयः
प्रथमतः परिषदि एव अध्यापनामारभ्य छात्रसंसदि कीर्तिं
लब्धवान् । परिषत्-पत्रिका बहूनि वर्षाणि यावत् तस्यैव सम्पादनेन
प्रकाशिता सती विदर्घान् वाचकांस्तोषयामास । तेनैव
महात्मना सम्पादितेयं पत्रिका प्राच्यविद्याविषयकपत्रिकारूपेण
आन्तर्जातिकस्यातिमापना । जीवनान्तं यावदसौ मनस्वी परिषत्-
सभापतिपदमलंचकार । परिषदो गवेषणाविभागस्यापि परि-
चालने तस्य नेतृत्वमस्माभिः स्मर्यते । तेन विरहिता परिषदच्च
दैन्यं गता । परिषदः सर्वेषु विभागेषु तस्य कर्मशक्तेश्च ह्यं
सदैव संलक्ष्यते । हन्त, परिषदो वार्षिकोत्सवेषु तस्य कम्बुकण्ठं
नातः परं श्रोत्याम इति विचिन्त्य दूयतेऽस्मद्दृढयम् । वार्धक्ये
पीडाग्रस्ते देहेऽपि परिषत्कर्मसु तस्य नासीदुत्साहस्य अभावः ।
किमधिकं तस्य प्राणभूतासीदियं संस्कृत-साहित्य-परिषत् ।

परिषदि अध्यापनेन गच्छत्सु कर्तिचिद्विषेषु तस्य पाठनप्रसिद्धि-
दैशादिक्षु प्रसारिता जाता । अतः कलिकाता-राजकीय-संस्कृत-
महाविद्यालये न्यायशास्त्रस्याध्यापकपदालंकरणाय पण्डितप्रकाण्डोऽयं
समाहृतः । विश्वस्य विभिन्नप्रान्तेभ्यो ज्ञानार्थिनः संस्कृतमहा-
विद्यालयं समागत्य कुलपतिकल्पस्यास्य पण्डितमूर्ढन्यस्य चरणतले
निषण्णाः सन्तो विद्यां लेभिरे । संस्कृतमहाविद्यालयस्य आचार्य-
मालायां स मध्यमणिरिव विरराज । मार्किणदेशस्य हृभार्दि
विश्वविद्यालयस्य प्राच्यविद्याविभागाध्यक्षः सुप्रसिद्धो नैयायिको
ङ्गः ईङ्गल्स् दीर्घं पन्थानमतिक्रम्य कलिकातामागत्य तर्कचार्य-
महोदयस्य समीपे पुंखानुपुंखरूपेण न्यायशास्त्रमधीतवान् ।
परमहेषणाधिगतविद्यः सन् स्वदेशं प्रतीच्यं प्रतिगम्य न्यायशास्त्र-
मवलम्ब्य विशालं ग्रन्थमेकं स महात्मा रचितवान् । ग्रन्थे
तस्मिन् भूमिकायां डः ईङ्गल्स् यलिलखितवांस्तदेवास्माभिः
स्मर्यते—“तर्कचार्यः खलु विशालो ज्ञानोदधिः । समग्रीवनं
तस्य चरणतले निषणेन मया यदि पाठाभ्यासः कर्तुं शक्येत, तदाऽहं

सुखी अभविष्यम् । ‘कतिवर्षे: स्वल्पं यत्किञ्चिचत्तस्मादाहृतं मया, तदेव ग्रन्थेऽस्मिन् प्रकाशयते । तत्सविधे क्रृणं मे अपरिशोध्यम् ।’ इङ्गराज-शासिते भारते श्रेष्ठाः पण्डितवर्याः ‘महामहोपाध्याय’ इत्युपाधिना सर्वकारेणाभिनन्दिता जाता । तर्कचार्यमहोदयोऽपि पण्डितवरिष्ठरूपेण महामहोपाध्याय इत्युपाधिना सर्वकारेण भूषितोऽभवत् । श्रीशृङ्गेरीमठाधीशः श्रीश्रीजगद्गुरुशङ्कराचार्यस्तं ‘तर्कालङ्कार’ इत्युपाधिना सुवर्णपदकेन च भूषितवात् । वाराणसी-भारत-धर्म-महामण्डलकर्तृपक्षीयैः ‘विद्यावारिधी’त्युपाधिना विभूषितो जातस्तर्कचार्यमहोदयः । संस्कृत-साहित्य-समाजात् ‘महाकवी’त्युपाधिमणि स लेखे । स्वाधीनभारतस्य महामान्यो राष्ट्रपति-महोदयोऽपि सम्मानपत्रदानेन त्रिसहस्रमुद्रा-परिमित-वार्षिकवृत्त्यनुदानेन च तं सम्मानितं कृतवान् । वर्धमानविश्वविद्यालयतः सम्मानात्मक-डि-लिट्-इत्युपाधिना स खलु विभूषितो जातः । वाराणसेयहिन्दुविश्वविद्यालयेन, वाराणसेयसंस्कृतविश्व-विद्यालयेन, एशियाटिक-सोसाइटीति प्राच्यविद्यागवेषणा-संस्थया, हुगली-संस्कृतपरिषदा, कलिकातासंस्कृतसाहित्यपरिषदा, अखिल-भारत-प्राच्यविद्यासम्मेलनेन च विशेषानुष्ठानद्वारेणैव संवर्धितस्तर्कचार्यमहोदयः सारस्वतसदसि मूर्धन्यीभूतः सञ्जातः ।

कलिकाताकाशवाणीतस्त्रिचित्तनाटकानां सफलाभिनयो बहुशः सम्प्रचारितः । इदानीन्तने काले प्राचीनभारतीयशास्त्राणां प्रचारे अवतारकल्प-महापुरुषेण श्रीश्री सीतारामदास-ओङ्कारनाथमहाभागेन्यः खलु प्रकल्पः परिचालयते, तत्र ‘सनातन-शास्त्रम्’ इति ग्रन्थ-पत्रिकायाः प्रधानसम्पादकपदे वृत्तस्तर्कचार्यमहोदयः शास्त्रधारा-प्रवाहणे नव-भगीरथरूपेणास्माभिर्वन्द्यते । ‘आर्यशास्त्रस्य’, ‘प्रणव-पारिजातस्य’ च सम्पादने प्रधानः पुरुषः खल्वासोत् स च विद्वद्विष्ठः ।

न केवलं तस्य रसनायां देवी सरस्वती ननर्त, अपि तु तस्य लेखनीमुखेऽपि देवी भारती नवनवभूमिकामाश्रित्य लीलां कृतवती ।

भूरिशो दर्शनग्रन्थास्तेन विरचिताः । तेषां केवित्तु—(१) जाति-वाधकविचारः, (२) न्यायपरिभाषा, (३) प्रवचनत्रयी, (४) मुक्तिदीपिका, (५) मुक्तिलक्ष्मीः, (६) रत्नलक्ष्मीः, (७) भाष्यप्रभा, (८) सारप्रभा, (९) सारदीपिका, (१०) सुप्रभा, (११) सूक्तिदीपिका ।

काव्ये कोमलधीस्तर्कचार्यः साहित्यसदसि सम्राद्विव विरराज । खण्डकाव्य-महाकाव्य-गीतिकाव्य-दृश्यकाव्यरचनायाम् अप्रतिद्वन्द्वी स हि रसिकान् सुतरां तोषयति स्म । संस्कृतकाव्ये अभिनवच्छन्दःप्रवर्तने स हि पथिकृत् । कविसार्वभौमस्य रवीन्द्रनाथस्य कविताया नवीन-च्छन्दसा ‘गीताञ्जलिप्रतिच्छाया’ इति नाम्ना अनवद्य-संस्कृतभाषायामनुवादसाहित्यं स समृद्धं कृतवान् । रम्यवाणी-चक्रवर्तिनस्तस्य साहित्यग्रन्थानां नामानि उलिल्यन्ते—

(१) काव्यचिन्ता, (२) स्यमन्तकोद्धारः, (३) नल-दमयन्तीम्, (४) प्रशान्तरत्नाकरम्, (६) मानवकगौरवम्, (७) सत्यानुभावम्, (८) योगिभक्तचरितम्, (९) महानाटकटीका, (१०) दिष्णुप्रभा, (११) गीताप्रतिच्छाया, (१२) श्रीश्रीचण्डीप्रतिच्छाया, (१२) आलोकतिमिरवैरम्, (१४) गीताञ्जलिः, (१५) मन्द्राक्रान्तावृत्तम् । कलिकाता-राजकीयसंस्कृतमहाविद्यालये आञ्जलविभागे आचार्यवर्यस्यास्य चरणतले उपनिषद्णः सब्रहं काव्यादर्शं पठितवान् । तस्य पाठन-नैपुण्येन अभिनवं सौन्दर्यमस्माकं मनोलोके समुद्घासितं जातम् । संस्कृताभिनवेऽपि तेनैव महात्मना वयं शिक्षिताः । संस्कृते भाषण-प्रदानमपि तंच्छकाशादेव अहं शिक्षितवान् । तस्य भाषणं विना संस्कृतमहाविद्यालये कापि सभा आसीत्तदा अचला । तस्य सुगभीरं पाण्डित्यम्, असीमं प्रेम, महती शिष्यकल्याणैषणा, सुमधुरं चारित्रं प्राचीनवेदविद्याभूयिष्ठान् आचार्यनैव स्मारयति । कदापि तस्मिन् कोपः क्षोभो विषादश्च न दृष्टाः । गीतोक्त-स्थितप्रज्ञ-योगिवत् संसारे विचरार । वयसो ज्ञानस्य च वार्धक्येन साकं

धर्मस्य च वार्धक्यं तस्मिन् परिलक्षितम् । श्रीमद्भगवद्गीतायां
यद्भूगवता श्रीकृष्णेन वर्णितम्—

“दुःखेष्वनुद्विग्नमनाः सुखेषु विगतस्पृहः ।
वीतरागभयकोधः स्थितधीमुंनिश्चयते ॥” इति

मूर्तविग्रहो मुनिः खल्वासीदसौ महात्मा । अध्यात्मसाधनार्थमेव
अवतारपुरुषेण श्रीश्रीसीतारामदास-ओङ्कारनाथमहोदयेन सह तस्य
महती प्रीतिजाति । अध्यात्मगग्नेऽपि मुक्तपक्षो विहङ्ग इव स सुदूरम्
उद्दयत् । अधन्यस्य मम सारस्वतजीवनविकाशेऽस्य आचार्य-
वर्यस्य समुत्साहः, प्रेरणा, सहायता च सदैव श्रद्धया स्मर्यन्ते ।
तस्य दिव्यप्रेमणा अभिषिक्तोऽहं धन्यो जातः । शताधिकासु संस्कृत-
सभासु मर्यैव स महात्मा नीतः । हुगलीसंस्कृतपरिषदि समनुष्ठिते
पश्चिमबङ्ग संस्कृतमहासम्मेलने मम पितृदेव—श्रीयुक्त विश्वेश्वर
विद्याभूषणरचितं मानपत्रं तमुद्दिस्य अहमेव वाचितवान् । तस्य
'स्यमन्तकोद्धार' व्यायोगे तस्यैव आशिषा अहं श्रीकृष्णस्य
भूमिकायाम् अभिनयं कृत्वा साफल्यं लब्धवान् । स एवासीद-
स्माकमालोकस्तम्भः । ईशावीय १९७२ तमाब्दस्य जुलाईमासीय-
सप्तविंशो दिवसे रात्रौ अष्टमघटिकायाअसौ महात्मा संसारलीलां
समाप्य दिवं गतः । तस्यादर्शः सर्वानिस्मान् बुद्ध्या शुभया
संयुनक्तु ।

तर्काचार्यो महाप्राज्ञो बृहस्पतिसमो गुरुः ।
दीप्यतां मानसे नित्यं दिव्यधामगतः सुधीः ॥

॥ पातु नः स्वर्गलोकात् ॥

[निबन्धकः—श्रीइन्द्रमोहन चक्रवर्ती]

वाणी यस्य प्रकृतिमधुरा सावलीला सुरस्या,
नानाविद्याजलधितरणे यश्च नित्यं समर्थः ।
सुष्ठु स्नातः प्रतिदिनमहो ! देवभाषासमुद्रे,
प्रौढः प्राज्ञः सकलविषये तीक्ष्णबुद्धिप्रदीप्तः ॥
लब्धवा चेष्टं विमलयशसः शृङ्गमारुद्ध्य तुङ्गं
बन्धून् सर्वन् प्रकृतिजगुणैरात्मवन्मन्यते स्म ।
सोऽयं कालीपद उरुनटस्तर्कशास्त्रे प्रवीण
आशीर्वाण्या परमशुभया पातु नः स्वर्गलोकात् ॥

—०—

परमपूर्ज्यपाद-तर्काचार्यश्रीचरणयोः प्रसूनाङ्गलिः

[निबन्धकः—श्रीदीननाथ त्रिपाठी नवतीर्थः, महाचार्यः]

भो भो विद्वन्मूर्धन्याः संस्कृतरसिकाः शास्त्रसाराः ! श्रुतमेव
निश्चिततया भवद्विरस्माकं संस्कृतप्राणप्रतिमा भारतगौरवदिन-
मणयः सर्वशास्त्रपारंगताः सुप्रथितमहिमानो महामहोपाध्याय-
तर्काचार्यादिविरुद्लाङ्घिताः कालीपदभिधानाः अन्वर्थनामानः
पण्डितचूडामणयोऽस्ताचलशिखरावलम्बिनः सम्प्रति आसन्निति ।
यद्यपि ते खलु स्वसाधनप्रकर्षयोग्यमूर्धवलोकं दिव्यधाम समारूढाः
स्तथापि आधिभौतिकपञ्चभूतमयशरीरेणदानीमस्मदिन्द्रियागोचर-
तया अस्माकं शोच्या इव प्रतिभान्ति । न खल्वधुना तन्मूर्तिः स्थूला
कैलासगुरुहास्यविमण्डिता प्रसन्नवदना दिव्यकान्तिः सर्वशिवासभूता
उपलभ्यते इत्यतीव दुर्देवमस्माभिरनुभूयते इत्यत्र नास्ति विचिकित्सा-
वसरः । येषां जन्मनैव गीर्वाणिवाणी सर्वतः समुल्लसन्ती आत्मानं

इलाघयन्ती सुतजन्मना जननीवानन्दितासीत् सहसा तददर्शनेनाधुना
मूर्च्छाप्रस्त्रमूढा अविद्यमानेव जाता । यानाश्रित्य विशेषतो बङ्गप्रान्ते
बहुविधाः संस्कृतपरिषदः संजाता मुखरिता 'लोकहितानि विदधति
स्म, तदन्तर्धने ताः खलिवदानीं दिशि दिशि शोकोच्छास' इवसन्ति ।
क एते महात्मानः कं देशं किं कुलं किं वा गोत्रं सार्थकयन्ति स्म
तत्राकाङ्क्षा स्वावसरं लभत इति कथञ्चिद्दुच्यते । काञ्चनमय-
पुरीव नानाशस्यरत्नप्रसूतिः पूर्वबङ्गान्तभूता बहुलभूदेवजनुषा पुण्य-
प्रचयप्रकर्षगरिमान्विता अस्ति काचित् स्थली सुविद्याता फरिद-
पुराभिधाना । तस्यां शीर्षण्या असंख्यशास्त्रपारङ्गतविद्विजजन-
जननी कोटालिपाङ्गापरगणाख्या सकलपृथ्वीतललामभूता विराजते ॥
मप्रपुरी निन्दन्तीव । तत्र द्वितीयशङ्कराचार्यपादा जगद्विख्याता
अशेषविद्विजयिनो यतिपतयोऽद्वैतसिद्धधद्वैतरत्नरक्षणवेदान्त-
कल्पलतिकासिद्धान्तविन्दुभक्तिरसायनसंक्षेपशारीरटीका-पीतगूढार्थ-
दीपिकामहिम्नस्तोत्रटीकादिग्रन्थरत्ननिबन्धारो यत् कुलमलङ्कृतवन्त-
स्तस्मिन्नेव परमपावनान्वये महामहोपाध्यायतकचार्या आविभूताः
कवित्वशक्त्या सहैव । परमपुण्यमूहूर्ते सर्वतो मङ्गलमये लग्ने जाता
एते महाभागा जगदशुभं निवारयितुकामा इव सर्वजनानन्दकराः
संवृत्ताः । कश्यपगोत्रविशिष्टे वंशे सम्भूतत्वादेते काश्यपकवय
इति आयत्यां विश्रुताः । श्रुताध्यनब्रह्मवर्चःसम्पन्नानां विशुद्धानां
वैदिकानां पण्डिवर्याणां पुत्रत्वेन वृता एते महाभागा यथाकालमुप-
नीता यथाविधि साहित्यव्याकरणशास्त्राभ्यसेन शब्दशास्त्र-
पारङ्गता बाल्यत एव कवितानिमणिसंस्कृतभाषणतद्रचनादिषु
अतिकोशलमभजन्त ।

ततो विधातृनिर्देशवशमापन्ना इव मूलाजोड़संस्कृतमहा-
विद्यालये महानैयायिकशिवचन्द्रसार्वभौमेभ्योऽधीत्य विधिवन्न्याय-
शास्त्रं तार्किशिरोमणयः संवृत्तास्तकचार्यविद्यां लब्धवन्तः ।
अन्ययनावसानेऽपि अन्तराल इव द्वावापृथिव्योः पीतशास्त्र-
सारैः सारमञ्जरीसारार्थदर्शिनीसंख्यसारदीपन्यादयोऽसंख्याताश्छान्त्र-

पण्डितानामुभयेषां परमोपकारकारका ग्रन्थराशयो बालबोधनार्था अनुवादनवोदयाद्याः पुस्तिका अनायासमिष्टसन्दर्शिनो विरचिता एभिर्महात्मभिरिति नाविदितं विपश्चिदप्रिच्छिमानाम् । ततः प्रभृति सुरभारतीविलासिनीसंक्रीडनानन्दसन्दोहप्रसूतिसन्ततयो नानापरिषत्प्रतिष्ठाननिषद्याद्या एषामेव महात्मनां करकलितसंस्पर्शीरामजुष्टा विशेषतो बङ्गजनन्यङ्गगता नवाङ्गुरोद्गमपरिणतिपरम्पराविहितपत्त्वविता दिशि दिशि समजनिषतासंख्याताः । मौर्यवश्यनृपतिशासनावसरे सकलभारतीयाल्पराज्यानि सञ्चाढ़धर्माशोकमहाराजचरणाधीनानीवैषां नेतृत्वाधीनाः प्रायशः सर्वाः संस्कृतपरिषद् एतज्जीवातुसमुपजीवनेन ।

अपि च संस्कृतभाषामयनाटकानि विविधानि प्रणीय तदभिनयानुठानोपस्थापनेन सर्वथा सुरभारतीमुदजीवयन्निवैते महापुरुषाः । व्याकरणप्रथमपरीक्षोपस्थित्युत्तरकालम् अस्माभिर्बङ्गभाषातः संस्कृतभाषायानुवादप्रणयनकाले अनुवादोपयोगिनो यावन्तो ग्रन्थाः परिदृष्टास्तथु अनुवादनवोदयनामा ग्रन्थो यथा दुर्मेधसामस्काकमुपकारमभजत न तथा अनेकग्रन्था अपि उपाकुर्वन्नित्यत्र नातिशयोक्तिः काचित् । तदारभ्येषां महात्मानां नाम श्रुतं परन्तु साक्षाद्दर्शनं न प्रतिपन्नम् । विना पुण्यप्रचयं को वा सतां दर्शनमुपैति इति सञ्चित्य कालमनयम् । कतिपयवर्षानन्तरं कलिकातामुपागतोऽपि सहसा दर्शनमेषां न प्राप्तवान् । न हि कश्चिद् विधिमतिक्रामति कालं वा वञ्चयतीति । अथ पुण्यतिथावुपस्थिते कदाचिदवसरं प्राप्य कलिकाताराजकीयसंस्कृतमहाविद्यालयमुपस्थाय साम्प्रतिक-ग्रन्थागारविद्यार्थिपठनस्थानत्वेन परिणतं प्राक्तनप्राच्यविद्याधययनाध्यापनाधिष्ठानं गृहं शनैः शनैरुपसृत्यान्तः प्रविश्य स्वाधिष्ठितासनोपविष्टबृहस्पतिकल्पैर्धधाग्रणीभिरध्यापनक्रियानिष्ठेः समासादित-देवमन्दिरमिवादर्शम्— महाभागा हरेन्द्रनाथस्मृतितीर्थमहोदया भूपेन्द्रनाथस्मृतितीर्थमहोदयाश्च धर्मशास्त्रम् अध्यापयन्ति स्म । चारुकृष्णदर्शनाचार्यमहाशया वेदान्तशास्त्रं महामहोपाध्यायहाराण-

परसपूज्यपाद तर्काचार्यश्रीचरणयोः प्रसूताञ्जलिः १५६

शास्त्रमहोदयाः पाणिनिव्याकरणं देवानन्दनाथवेदाचार्या वेदान् पूज्य-
चरणाः श्रोतारानाथन्यायतर्कतीर्थमहोदया महामहोपाध्यायतर्का-
चार्यमहोदयाश्चान्वीक्षिकीमध्यापयामासुरिति । परन्तु तदामीषा
कस्यचिदपि नामोपाध्यादिकं न व्यज्ञासिष्म । पश्चादव तज्-
ज्ञातम् । सत्स्वपि चैतेषु विद्वत्मेषु दृष्टिरेकत्राकृष्यत । बहु-
च्छात्रपरिवेष्टितो मथुरानाथतर्कवागीश इव कुन्दावदात इव
शरच्छशिरस्मिधीताकाश इवं प्रसन्नहास्यच्छटाविच्छुरितगृहान्तःप्रान्त-
कैलासपुरावस्थितगिरिश इव ज्योतिष्मान् अङ्गकान्त्या विद्या-
मन्दिरं सर्वतः प्रदीपयन् निष्कोशितप्रतिशब्दार्थगूढभावः सरलया
भाषया तक्षशास्त्राणि व्याचक्षाणः शिष्यजनगणमनांसि हरति ।
दर्शनेन सहसा वितर्कः समुदपद्यत । किं मुनिगणसंशोभितनैमिषा-
रण्यस्थः शौनको वा मरीच्यादिपरिवेष्टितो ब्रह्मलोकगतश्चतुराननो
वा प्रमथवृन्दसंस्तुतो वृषासनारूढः पशुपतिर्वा अमरवृन्दशोभितो
बृहस्पतिर्वेति । अज्ञातपरिचयोऽपि पूर्वज्ञात इव व्यजिज्ञ-
पन्नूनमयं प्रख्यातनामा तर्काचार्यसंज्ञित इति । किञ्चिच्च बिभ्यदिव
पादमूलमुपसर्पन्नस्य प्रणिपातेन सविनयं चरणान्तिके तन्निर्देशोनोपा-
विश्म । अथ कुशलप्रश्नादिना सर्वं मम विज्ञाय तत्रभवन्तो गमन-
कारणमुपलभमानाः सादरं सर्वथाभिलिषित-शास्त्राध्यापनेन तमोऽ-
न्धकारं निरास्यन् । कारणविशेषनिबन्धनो दैवाधीनो वा पूज्य-
पादश्रीतारासारवेदान्ततीर्थ-श्रीचरणाधीनतया तन्नामाद्वितपरीक्षा-
वेदनोऽपि स्वशिष्यनिर्विशेषम् अपत्यनिर्विशेषं चातिसन्नेहेन सर्वथा
पक्षतातपत्रिकादिग्रन्थान् अध्यापितस्तरेहम् । अथैकदा दूरदेशा-
गतान् विदग्धजनान् काव्यरसपिपासूनपि प्रसञ्जत आन्वीक्षिक्या
स्तर्कक्षावरणान्तर्वर्तिमधुररसश्रवणोल्लसितमानसान् कियत्या प्रबो-
धनकौशलशक्त्या तर्कशास्त्राणि व्याख्यातवन्त एते महात्मानस्तद्-
वर्णयितुं मादृशानां मूढानां वार्ता अतिदूरे एव तार्किकाणां त्वपि
तदानां तद्वृत्तं विस्मयमादधाति स्मेति नातिरञ्जितमिवोच्यते ।
कालीघट्टान्तिके भवानीपुराख्या स्थली बहुविद्वज्जनाध्युषिता भागीरथी-

तटाधिश्रिता नानादेवायतनपङ् तिवितता महार्हसौधावलीविभूषिता समस्ति । तत्र श्रीमद्विवेकानन्दस्वामिप्रतिष्ठापितवेलुङ्गश्रीराम-कृष्णमठाधीनो गदाधराख्यः पुण्य आश्रमो वरीवर्त्ति । कतिचिद् वषाणि तत्राध्यक्षत्वेन श्रीमद्वोधात्मानन्द-स्वामिपादा ड्याननिष्ठा यतिवर्या वेदान्तविज्ञाननिष्टुणाः संस्कृतरसिका निवसन्ति स्म । तेषां नियन्त्रणेन मधुरव्यवहारेण पण्डितानां छात्राणां च शास्त्रालोचनसौकर्यप्रदानेन देवाराधनजपद्ध्यानकीर्तनभागवतशास्त्रव्याख्यानानुष्ठानानुष्ठापनेन च स आश्रम ब्रह्मलोकायते स्म । तैश्चान्तरान्तरा प्रायशो विशिष्टान् पण्डितान् साधून् तपस्विनश्चासंख्यसंस्कृतभाषणशास्त्रव्याख्यानकीर्तनादिद्वारा भक्तजनाआनन्दिताः । एकदा तत्रत्यच्छात्राणामुत्साहवर्धनार्थं संस्कृतभाषण-पटुत्वसाधनार्थं च वटुकनाथभट्टाचार्यन् महामहोपाध्यायविरुद्भाजः कालीपदतर्कचार्यन् अन्यांश्च कांश्चन विशिष्टान् पण्डितान् समासादितवन्तः । महती सभा तस्मिन् दिवसेऽभूत् । बहवो भक्ताः श्रोतृपुरुषाः साधवः साधारणजनाश्च तत्रागतवन्तः । सभाप्रारम्भे पूज्यपादाः श्रीतारासारवेदान्ततीर्थमहोदयाः ‘ॐनारायणं पद्मभवं वशिष्ठमित्यादिभिवैदान्तसम्प्रदायाचार्यगुणावलीसूचकैर्मधुरकण्ठेन मङ्गलाचरणं कृतवन्तः । केचित् छात्रा यथाशक्तिस्वस्वसंस्कृतभाषया भाषणं लिखितपाठादिकं च वाचयन्ति स्म । अध्यक्षमहोदयैरपि स्वया संस्कृतभाषया अतीव चित्ताकर्षकं वचनजातं व्याहृत्यत । वटुकनाथभट्टाचार्यस्तु स्वसंस्कृतभाषणात् प्राक् छात्राणां दोषान् प्रख्यापयामास । अथ खलु अवशेषे एकं महद् भाषणमशेषार्थयुतं नानारत्नविमणितं मेघगम्भीरनादं श्रुतिमधुरं साक्षात् सरस्वतीवचनमिव कर्णेषु सर्वेषां मधुरवर्षि सहसा अश्रूयत । श्रत्वा तां वाचं श्रोतृणामस्माकं मनसि वितकौऽजायत । किं साक्षात् सुरगुहरिन्द्रसभायां भारतीं व्याहरति, किंवा पद्मयोनिः स्वधाम्नि श्रुतीरुदीरयति, आहोस्विद् भरद्वाजो मुनिपुञ्जवो वेदानभ्यस्थिति, अथवा गिरिगुहर्विश्वत्राणायाभयं प्राणिभ्यो

वितरति इति । मधुरया आकृत्या सहास्यवदनेन अश्रुतपूर्वेण
वचनेन च सर्वेषां परमानन्दसन्दोहमास्वादयन्तो गुरुत्वं प्रमाणीचक्रः ।
एतेषा संस्कृतभाषणं शब्दसम्भारेण उच्चारणप्रकारेण वह्नीर्थ-
लघुशब्दसम्पत्त्या मधुरगम्भीरनादेन सर्वजनग्राह्यार्थेन पृथिवीतलेऽ-
द्वितीयमासीदित्यत्र विद्वांस एव प्रमाणम् । एतेषां संस्कृतवाङ्मय-
भाषणश्रवणात् परमन्येषां संस्कृतभाषणं काकवाशितमिव मन्यन्ते
लोका इतीयं नार्ताशयोक्तिः । आस्तां तावत् संस्कृतभाषणम्,
अथ शस्त्रार्थविचारविषये यदि आलोच्यते तर्हि किं दृश्यते ।
बङ्गदेशे यत्र यत्र यदा यदा शास्त्रविचारो यस्मिन् यस्मिन् शास्त्रे
समभवत् तत्र तदा सर्वत्र विचारकार्यं कः खलु मध्यस्थत्वेन वियते
स्म । नेद कस्याप्यज्ञात यत् महामहोपाध्यायं तकर्चित्यमपहाय
एकोऽपि शास्त्रविचारः सम्यड् न निरवाह्यत बङ्गभूमौ । यदि
कदाचित् केनापि कारणेनैषामनुपस्थितिरभवत्, कस्मिंश्चिद्विचार-
स्थले तर्हि तत्र विचारस्य विपर्ययः सञ्जात इति लक्ष्यतेऽ-
स्माभिः । यथा एकदा कलिकातासंस्कृतमहाविद्यालये अलङ्कार-
शास्त्रीयविचारसभायां पूर्वपक्षित्वेनावधविहारित्रिपाठिना सह
उत्तरपक्षित्वेन नृत्यगोपालपञ्चतीर्थमहोदयस्य विचारकार्यं सर्वथा
विपर्यस्तमासीदिति सर्वेषां प्रत्यक्षमभूत् । सर्वशास्त्रेषु अव्याहृत-
प्रतिभान्तवेनैषां—शास्त्रविचारेषु माध्यस्थ्यकार्यं सुष्ठु सम्पादित-
मासीत् । न्यायशास्त्रे प्रतिभाया महत्या एषां प्रमाणं शृङ्गगिरि-
मठाधिपतिशङ्काराचार्यपादानां बङ्गदेशपदार्पणकाले वालिगञ्जस्थ-
शङ्करपीठक्षेत्रे तदाचार्यपादसमादितपण्डितसभायां सामान्य-
निष्कृत्याख्यग्रन्थावलम्बनेन पूर्वपक्षोत्तरपक्षाभ्याम् आचार्यपादानां
विस्मापनं परितोषणञ्च । न खलु शृङ्गगिरिमठाधीशानां
शङ्कराचार्यणां न्यायशास्त्रज्ञानं न्यूनमल्पं वास्तीति बोद्धव्यं येन
तत्परितोषणमकिञ्चित्करं स्यात् । न्यायशास्त्रे अतिगम्भीरज्ञानं
परिदृष्टं पण्डितवर्येराचार्यपादानाम् । दक्षिणकण्ठिक्षेत्रस्थोऽ-
पिस्थलान्तर्गतश्रीपेजावरमठमध्वाचार्यणां श्रीविश्वेशतीर्थस्वामि-

पादानां संस्कृतमहाविद्यालयसमागमे या महती शास्त्रसभा संवृत्ता
तत्र महामहोपाध्यायाना संस्कृतभाषणादिना आचार्यपादास्तत्-
परिकराश्च परं सन्तोषं गता आसन् । किं बहुना नैयायिकधुरन्ध-
राणां हरिरामशुक्लमहोदयानां नैयायिकप्रवरैः श्रीमद्भूराशुतोष-
न्यायाचार्यमहोदयेः सह न्यायशास्त्रविचारेऽपि एते खलु महाभागा
एतत्सतीर्था ख्यातनामानश्च श्रीयुतारानाथन्यायतर्कतीर्थमहा-
भागाश्च मध्यस्था आसन्निति । इदानीमेतेषां सतीर्थाः पूज्यचरणाः
श्रीमत्तारानाथन्यायतर्कतीर्था नैयायिकचूडामण्यः अपरे च श्रीयुत-
नृत्यगोपालपञ्चतीर्थमहाभागा आलङ्कारिकशिरोमण्यः श्रीयुत-
राजेन्द्रनाथतर्कतीर्थमहोदया नैयायिकधुरन्धरा बङ्गदेशजनानामतीत-
पुण्यफलतया स्थूलशरीरेणासन्निति । तथापि सर्वशास्त्रविचार-
काले मध्यस्थस्याभावः सम्प्रति संवृत्तः । पश्चिमबङ्गीयलोकानां
तथा तच्छासकवगणां संस्कृतपराङ्मुखतां दृष्टेव पूज्यपादा महा-
महोपाध्यायाः स्थूलदेहं परित्यज्यामरलोकं स्वयोग्यवासस्थानं गता
इति । न केवलमेते महाभागाः संस्कृतशास्त्राभिज्ञा अपि तु
“अधीतिबोधाचरणप्रचारणै”रिति न्यायेन यथाशास्त्रमनुष्ठातारः
प्रचारकर्तारस्तथा बोधवन्त आसन्नित्यत्र न विप्रतिपत्तिरस्ति ।
तथाहि शास्त्रप्रचारार्थं यथा भाषणादिकं कृतवन्तस्तथा बहून्
ग्रन्थान् विरचितवन्तः । अध्यापनं च सर्वं जीवनं व्याप्य प्रायशः
सर्वेषु शास्त्रेषु कृतवन्तः । यद्यपि आन्वीक्षिक्यां विशेषतो दीर्घ-
कालमध्यापनां छात्राणां गवेषणायां शिक्षणं च विदधुस्तथापि स्वेन
प्रतिष्ठापितायां संस्कृतसाहित्यपरिषदि प्रथमे वयसि साहित्या-
लङ्कारव्याकरणन्याययोगपुराणस्मूतिसांख्यवेदान्तशास्त्रेषु बहुभ्यो
विद्यार्थ्यो विद्यां प्रयच्छन्ति स्म । तेषां विद्यार्थिनां बहवोऽधुना
कृतविद्या नानाशास्त्रेषु अध्यापकपदमलङ्कुर्वन्ति । युरोपा-
भेरिकादिप्रतीच्यदेशीया अपि बहवश्छात्रा एभ्यो विद्यां गृहीत्वा
तत्तदेशेषु प्रसिद्धेषु महाविद्यालयेषु भिन्नेषु प्रतिष्ठानेषु लब्धकीर्तयोऽ-
ध्यापका गवेषकाः कार्यान्तरपरिचालका अध्यक्षाश्च जाताः ।

तेषां बहूनां नामानि पृथिव्यां प्रथितानि सन्ति । पूर्वमेवोक्तमेतेषां जन्म मधुसूदनसरस्वतीपादानां वशे । न केवलमेतद्वंशीया जन्मनैव प्रथिता अपि तु साधकत्वेन प्रख्याताः । एतद्वंशजाताः खलु बहवो जापका ध्याननिष्ठा देवताराधनपरायणाः क्रियानिष्ठाश्च । तकर्चार्यमहोदयाश्च विशेषतः कुलपरम्परागतलब्धसाधना महापुरुषसङ्ग-प्राप्ततत्त्वबोधाश्चासन्निति समधिगम्यते । भगवच्छ्रीश्रीसीताराम-दासोंकारनाथानां कहणाकटाक्षमेतेषामुपरि विशेषतो वृष्टम् । येन तत्प्रवर्तितायाः प्रणवपारिजताख्यमासिकसंस्कृतपत्रिकाया मूल-सम्पादकत्वेन वृता एते सादरमाजीवनं तथा शास्त्रान्तरप्रचार-कार्येषु आर्यग्रन्थानुवादेष्वपि एषां नाम एतदाध्यक्षेणानुवादप्रचार-कार्यं च प्रावर्ततेति । ये चंभिर्ग्रन्था निबन्धाश्च विरचितास्तेषां गणनां कर्तुमशक्यमित्यतः प्राधान्येन कतीनाऽन्निच्छामानि प्रदर्शयन्ते । सारमञ्जर्या व्याख्यानरूपा टीका । एषा च छात्राणां तथा पण्डितानां परमापर्योगिनी विचारबाहुल्येन च विबुधानामादरणीया । ‘अनुवादनवोदयः—सत्स्वपि बहुषु अनुवादशिक्षणग्रन्थेषु अस्य तुलना नास्ति । अस्मिन् ग्रन्थे बङ्गभाषायाः सस्कृतभाषयानुवाद-पद्धतिः गद्येषु पद्येषु च प्रदर्शिताः । प्रचलितशब्दानां प्रतिशब्दा लिङ्गनिर्देशादिना च बहवः सन्निविष्टाः । पत्रलिखनरीतिः, संस्कृतश्लोकरचनापद्धतिः, निबन्धरचनापद्धतिः, अन्ये च बहवो विषयाः सन्निवेशिताः । येन च छात्राणां महोपकारः साध्यते । विज्ञानभिक्षुकृतस्य सांख्यसारस्य सरला सारगर्भा टीका । प्रशस्तपादभाष्यसूक्तिमञ्जरी, अत्र प्रशस्तपादभाष्यस्य स्वरचिता टीका, बङ्गानुवादः, विशदव्याख्या, जगदीशविरचिता भाष्यसूक्तिश्च निवेशिताः । अस्य ग्रन्थस्य भूमिकाया वैशेषिक-दर्शनस्य तात्पर्यं विशेषत्वं च विस्तरेण प्रतिपादितम्, येन विदुषामपि अनेके पदार्था ग्रहणीयाः सन्ति । कलिकातासंस्कृत-महाविद्यालयतो हरिरामतकंवागीशकृतमुक्तिवादस्य विस्तृता टीका प्रकाशिता । तत्र त्यायमतानुसारेण मुक्तिस्वरूपस्य तत्साधना-

देश्च परिचयो विशदतया लभ्यते । संस्कृतसाहित्यपरिषदः सत्यानुभावं नाम महाकाव्यं प्रकाशितम् । तत्र सत्यनारायणदेव-महात्म्यं रसालङ्घारादियुक्तैवक्यैस्पन्नस्तम् । साहित्यालङ्घाराभिज्ञैः सम्यग् ज्ञायते । अस्मादृशानां मूढानां तत्र प्रवेशो नास्ति । तत्र एव परिषदः प्रशान्तरत्नाकरं नाम नाटकम् । अन्यानि चानेकानि नाटकानि प्रकाशितानि । प्रणवपारिजातपत्रिकायां ‘मानवक-गौरवं’ नाम नाटकं प्रकाशितम् । संस्कृतमहाविद्यालयतो न्याय-शास्त्रीयपरिभाषा बङ्गभाषामयी सरलातिविस्तृता च प्रकाशिता । अन्ये बहुवो ग्रन्था अप्रकाशिता आसन् । निवन्धाच्च असंख्याताः असंख्यातासु पत्रिकासु प्रकाशिताः । कस्तेषां गणनां कर्तुं शक्तनोति । जैनन्यायेऽपि एषां गभीरा व्युत्पत्तिरासीतथा बीद्ध-न्याये च । एवं विद्यायां महार्णवा इवासन् यथा तथा गुणेषु अपि महसागरा अभूवन् । एवमनन्तगुणा लुब्धवन्तः इमान् आश्रितवन्तः । सुखितेषु मैत्रीं दृःखितेषु करुणाम् उन्नतेषु मुदितां भावयन्तः सर्वेषां जनानां समादरभाज्ञ आसन्नित्यत्र न कोऽपि संदेहः । आ वाल्यात् आ च स्थूलशरीरपरित्यागादयं महात्मा कस्यापि कथञ्चिदपि दोषकीर्तनं न कृतवान् । एतद्विषयेऽप्यं महात्मा सर्वेषामादर्शस्थानीयोऽभवदिति । परन्तु अन्येषां गुणलेशं दृष्टा शतधा प्रशंसां च कुरेते महाभागाः । परस्य दोष बुद्धापि कदापि न निन्दावचनम-मध्यदघुः । अशेषसद्गुणालङ्घतानामपि अभिमानलेश एषां कदाचिदपि नादृश्यत । राष्ट्रियसंस्कृत-महाविद्यालयेऽप्यापनस्य प्रथमभागे एवेषां विद्यावैभवं दृष्टा तदानीन्तनसर्वकारा एतान् महामहोपाध्यायविरुदा अलङ्घतवन्तः । भारतस्य स्वाधीनतालाभानन्तरं राष्ट्रपतिसम्मानेन भारतराष्ट्रपतयोऽप्येतान् भूषितानकाषुः । हाओड़ा संस्कृतसाहित्यसमाजसम्बैरुत्तरकालमेते महाकवीत्युपाधिना पूजयात्वके ।

एते च महाभागाः संस्कृतसाहित्यपरिषदः प्रतिष्ठापयितृष्वन्यतमा आसन् । न केवलं प्रतिष्ठापयितारोऽपि तु प्रथमतः

परमपूज्यपाद तकीचार्यश्रीचरणयोः प्रसूनाऽङ्गलिः १६५

अस्यां परिपदि अध्यापनकार्येण पत्रिकासम्पादनाकार्येण च जीवनान्तम्
इमा परिषद् पवित्रां चक्रः । परिणते वयसि इयं परिषत् एतेषां
केनचित् सम्मानेन तथाध्यक्षपदप्रदानेन च कथञ्चित् पूजया-
मास । एतेषामदर्शनेन इय संस्कृत-साहित्य-परिषद् राष्ट्रियसंस्कृत-
महाविद्यालयश्च विशेषतो हानिमगमताम् । यद्यपि अखिलं भारतं
हानिमापदेतदभावेन तथापि, पश्चिमबङ्गस्य बहुधा असौकर्यं सञ्जात-
मिदानीम् । किं कुर्मोऽस्माकमेव दौर्भाग्यमेतदिति निश्चित्य एतेषां
चरणौ भूयोभूयः प्रणमाभि इति ।

नैयायिक-शिरोमणिर्द्वामहोपाध्याय-कालीपद्मतर्काचार्यः

[निबन्धकः—डः श्रीगोपिकामोहन भट्टाचार्यः]

“काव्येऽपि कोमलशिथो वयमेव नान्ये
तर्केऽपि कर्कशशिथो वयमेव नान्ये ।”

मन्ये दिवं गते तर्काचार्यमहोदये उक्तिरिधमर्थलेशशून्या
वाग्डम्बर एव । अष्टाविंशतिवर्षेभ्यः प्राक् कलिकातास्थसंस्कृत-
महाविद्यालयप्राच्यविभागे त्रिषिकलयोऽयमाचार्यप्रवरो मे दृष्टि-
पथमायातः । न्यायाम्भोजपतञ्जलेत्वासिभिः परिवृतो गहनातिगहन-
शास्त्रसागरमन्थनपरायणः कोऽयमाचार्यवर्णः, यस्य जलदगम्भीर-
स्वरेण 'सभुतसुका सद्यः प्रविष्टाः प्रथमकक्षयायामध्ययननिरता वयं
तस्य भाषणश्वर्णार्थं' साप्रहं प्रतीक्षमाणा अभूम् । वार्षिक-
महोत्सवे पूर्णोऽभूत् स मनोरथः । शान्तमूर्त्तिरथमाचार्यणां
शिरोमणिर्भर्त्या वरपुत्र इव शोभमानः अविरत-दैवीवाग्धाराभिः
श्रोतृवर्गणां मनासि आप्लावयन् मनसि मे अनास्वादितपूर्वमानन्द-
सन्दोहमजनयत् । नासीदक्षरडम्बरः, न वा समासबाहुल्यम्,
विचित्रधारया प्रवहमाना अलकानन्दा इव निसर्गकवेरस्यातिसरला
सुमधुरा वागतीव ह्लादिनी आसीत् । अद्यापि स्मर्यते—एकदा
कलिकातास्थ-‘इउनिभार्सिंठि इन्स्ट्रिटिउट’हत्याख्यभवने विवेकानन्द-
स्मारक-महोत्सवे श्रुतं मया तस्य जलदमन्द्रभाषणम् । देवभाषाया
निसर्ग-सौन्दर्यं तदैव मया सम्यग्नुभूतम् ।

कालवशेन स्वर्लोकं प्रस्थितोऽद्य स आचार्यप्रवरः । रविरस्त-
मितः । संस्कृतपरिषत् पितृहीना जाता । विद्वत्संसत्-शिरोमणिः
कालेन गृहीतः । आनन्दलोकमाह्लादयन् सानन्दं विचरति तर्काचार्य-
महोदयः ।

नैयायिक-शिरोमणिमहामहोपाध्याय-कालीपदतर्कचार्यः १६७

कोटालिपाड़ावास्तव्य-नैयायिकप्रवर-हरिदासतर्कतीर्थं भट्टाचार्य-
त्मजः काव्यव्याकरणतर्कतीर्थं-विद्यावारिधि-प्रभृतिविश्वदेह्भूषितो
गौतमावतारनिभः कालीपदतर्कचार्यमहोदयो भट्टपल्लीय-महामहो-
पाध्याय-शिवचन्द्र-सार्वभौम-भट्टाचार्यसविधे न्यायशास्त्रे प्रावीण्य-
मवाप । शिवेनिष्ठवंशे समुद्भूतोऽयम् । पुरन्दरस्तस्य पूर्वपुरुषः ।
वंशेऽस्मिन् श्रीनाथचूडामणिः प्रादुर्बंधूव । वशपरम्परया न्याय-
शास्त्रे अधिगतवेदितव्योऽयं विद्वद्वरः आदौ ‘जातिवाधकविवारो’
नाम निबन्धमालां विरचय नैयायिकसंसदि लब्धकीर्तिंभूव ।
सा संस्कृत-पाहित्य-परिषत्-पत्रिकायां सुदीर्घकालं प्राकाश्यं नीता ।

अनन्तरञ्जच १३३१ तमबङ्गाब्दे गदाधरकृतनवमुक्तिवादः
शिवरामकृतटीकया सह संस्कृतसाहित्यपरिषद्ग्रन्थमालायां
प्रकाशितस्नर्कार्यमहोदयेन मूलटीकयोः प्रतिपाद्यविषयाणा
भावार्थनिरूपणप्रधाना मुक्तिदीपिकानाम्नी टीका संयोजिता,
बङ्गभाषामयं तात्पर्यविवरणञ्च सन्निवेशितम् । महती काचित्
भूमिका अनेन सन्निवेशिता, यत्रानेनानितरसाधारणं दर्शनशास्त्र-
नैपुण्यमाविष्कृतम् । महामहोपाध्यायफणिभूषणतर्कवागीशेनोक्तं
“मुक्तिवादमुपाश्रित्य नवे वयसि या कृतिः । तर्कचार्यस्य विदुषस्तस्य
सा कीर्तिरक्षया ।” भूमिकायां चार्किं-जौद्ध-जैन-मीमांसा-सांख्य-
वेदान्तादिसम्मत-मुक्ति-स्वरूपं सरलया गिरा प्रतिपाद्य अन्ते
गदाधरोक्तमुक्तेः स्वरूपमुपन्यस्तम् । तत्रापि प्रतिपादितमनेन
यद् गदाधरकृतमुक्तिवादे प्रायेण सर्वत्र गङ्गेशोपाध्यायकृतानुमान-
ग्रन्थीय-मुक्तिप्रकरणस्यानुकरणणम् । तर्कचार्यमते सामान्य-
निरुक्ति-प्रभृतिग्रन्थेषु गदाधरस्य यादृशः प्रतिभाप्रकर्षः सम्भा-
वयितुं शक्यते, न तादृशो नवमुक्तिवादप्रन्थीयविषयेण । मुक्ति-
दीपिकाटीकायां तेनादौ गदाधरपङ्कितमनुसृत्य व्याख्यातम्, पश्चात्
शिवराम टीकाया अतिसंक्षिप्तत्वात् तस्या अपि निष्कर्षः प्रदत्तः ।

ग्रन्थस्यास्य भूमिका संस्कृतमहाविद्यालयस्याध्यक्षचरेण
डः आदित्यनाथ-मुख्योपाध्यायेन रचिता । न केवलं तत्त्वोपन्यासे

तकर्चिर्यमहोदयस्य वैदुष्यम्, अपि तु गदाधररहस्यसंग्रकाशने तस्य नवनवोन्मेषशालिनी प्रतिभा सम्भावयितु शक्यते । ग्रन्थसम्पादनेऽपि परं निष्णातेन अनेन सुदुर्लभानि आदर्शपुस्तकानि संगृह्य यथार्थपाठ-निर्धारणे सुतरामायास आस्थितः । सर्वत्रैव पाठान्तराणि पादटीकायां संयोजितानि ।

तकर्चिर्य-महोदयस्य दर्शनशास्त्रीया अपरा कृतिः सूक्ष्मिकितदीपिका । जगदीश-तकर्लिंकारस्य प्रशस्तपादभाष्यटीका सूक्ष्मिकिताम्नी, तदुपरि सूक्ष्मिकिताम्नी विवृतिं विन्यस्य बङ्गभाषामयं भाषातात्पर्यञ्च व सन्निवेश्यानेन सम्पादिता । मा चेयं सादरं संस्कृतसाहित्यपरिषदग्रन्थमालायाञ्च १३३२ बङ्गाब्दे प्रकाशिता । सम्पादनविधौ तस्य दाक्ष्यमत्रापि सुव्यक्तमेव । भूमिकायां प्रशस्तपादभाष्यस्य वैशिष्ट्यमनेन सुष्ठु प्रपञ्चितम् । जगदीशतकर्लिंकारः काव्य-प्रकाशटीकाकृजजगदीशतकर्पञ्चाननतो भिन्न एवेति अनेन प्रतिपादितम् । किरणावली-न्यायकन्दली-प्रभृतिमनुसृत्यैव जगदीशेन सूक्ष्मिकितरचितेत्युपपादितम् । पाठभेदा यथार्थं सन्निवेशिताः, प्रशस्तपादभाष्यं प्रकरणभेदेन विनिर्दिष्टं यथास्थानं तदवलम्बन-सूत्राणि च विन्यस्तानीति रीत्या सम्पादनस्य समुत्कर्षसाधने सुतरां यत्न आहितः । सूक्ष्मिकितानि नव्यन्यायशैलीमनुसृत्य विरचिता । वैशेषिक-पदार्थानां लक्षणान्यपि नव्यन्यायसरणिमादर्शीकृत्यीपन्यस्तानि । तत्र वर्धमानोपाध्यायकृत-किरणावलीप्रकाशोऽनेन पदे पदे स्वात्ममतसमर्थनाय समूलिलिखितः ।

अनेन कणाद-तर्कवागीशकृतं भाषारत्नमपि सम्पादितम् । तत्र रत्नलक्ष्मीनाम्नी टीका संयोजिता । सम्पादनविधौ त्रीणि हस्तलिखितपुस्तकानि अनेन लब्धानि । पादटीकायां पाठान्तराणि विनियोजितानि । य एव पाठः समीचीनतया अवधारितः स एव मूलपाठरूपेण सन्निवेशितः । रत्नलक्ष्मीनाम्नी टीका स्वपन्याः स्मृतिहेतवे रचिता । देवभाषामयीयं टीका अतिसरला सुगमा

नैयायिक-शिरोमणिमहोपाध्याय-कालीपदतर्काचार्यः १६६

विद्यार्थिनां बोधसौकर्याय सुतरामुपकारिणी । संस्कृतसाहित्यपरिषद्-
ग्रन्थमालायां २० संख्यकरूपेणेयं १९३६ ईशवीयाब्दे प्रकाश्यं नीता ।
भूमिकायां न्यायवैशेषिकदर्शनतत्त्वानां विमर्शः, भाषारतनग्रन्थस्य
वैशिष्ट्यच्चालोचितम् । विशेषतश्च नव्यन्यायपारिभाषिक-शब्दा-
नामाशयाः सरलसुरगिरा अनेन प्रतिपादिताः, येन प्रथमपाठार्थिनां
तत्त्वावगमे महदुपक्रियते । तत्र अभावोय-प्रतियोगित्वम्, सांसर्गिक-
प्रतियोगित्वम्, तत्तदनुयोगित्वम्, अवच्छेदकत्वम्, पर्याप्तिसम्बन्धः,
इत्यादीनां पारिभाषिकशब्दानां प्रयोगा भूयसा दृश्यन्ते, तेषां
विशेषज्ञानमन्तरेण नव्यन्यायशास्त्रं सर्वथा दुरवबोधमेव इति
मत्त्वा अनेन तत्त्वदार्थानां विचारः सञ्चिवेशितः । पश्चात् संस्कृत-
महाविद्यालयस्य ‘आओयार हेरिटेज’ गवेषणपत्रेऽपि अनेन बङ्ग-
भाषया सविस्तरं पारिभाषिकपदार्थानां विवरणमुपन्थस्तम् ।
नव्यन्यायस्य प्रकरणग्रन्था नोपलभ्यते इति तर्कचार्यमहोदयस्येद
विवरणं विजिगीषूणां सुखबोधाय परं कल्पते । मन्ये एतद-
वलम्ब्यैव प्रतोच्यदेशीयपण्डितवर्येः डः ईङ्गलस् महोदयैः स्वकृत-
‘मेटिरियालस् फर दि ष्टाडि अव नव्यन्यायलजिक’-ग्रन्थे पारि-
भाषिकशब्दानां विमर्शः संयोजितः । डः ईङ्गलसमहोदयः तर्का-
चार्यमहोदयसविधे एव नव्यन्यायशास्त्रमधीतवान् इति तेनैव
संस्कृताङ्गलभाषामये ग्रन्थे सश्रद्धमङ्गीकृतम्, कृतवेदिता च
विज्ञापिता इति विदितवेदितव्यानां सुविदितमेव ।

आसीद् यथैव तर्कचार्यमहोदयस्य शास्त्रेषु प्रतिभा, तथैव
ग्रन्थनिमणे अध्यापनादौ च समुत्कर्षः । अध्यापनया विद्यार्थिनां
ज्ञानान्धकारविद्रावणे, ज्ञानालोकेन तेषां हृदयकन्दरस्य सुनिर्मलत्व-
सम्पादने, विप्रतिपत्तिनिरसने अनितरसाधारणी आसीत् तस्य
प्रतिभा इति बङ्गभारते विद्याप्रणयिनः कस्य न विदितम् ?

न केवलं न्यायशास्त्रे सांख्ययोगादिप्रस्थानेऽपि स्वतन्त्रोऽयं
विज्ञानभिक्षुकृत-सांख्यसारग्रन्थस्य सारप्रभास्थां टीकां विनिर्ममे ।
बङ्गभाषामयानुवादेनेयं १९३० ईशरीयाब्दे प्रकाशिता, सांख्य-

कारिका-गोड़पादभाष्यस्य बहुषु स्थलेषु दुरवबोधतया ‘भाष्यप्रभाष्य’-टीकामपि विनिर्माय कारिकाया वज्ञभाषायामनुवादेन च समलंकृत्य अनेन सांख्यकारिका सम्पादिता प्रकाशिता च । पातञ्जल-योग-सूत्रस्य मणिप्रभाविवृत्याः ‘प्रभाप्रज्ञाश’नाम्नी टीपनी विस्तृत-वज्ञानुवादसमेतं प्रकाशितानेन । प्राधान्येन विद्यार्थिना सुख-बोधाय एव रचितं टीकारत्नत्रयम् ।

श्रोघरकृत-न्यायकन्दलीग्रन्थस्य वज्ञानुवाद-विवृतिरनेन प्रारब्धा । दुरवबोधोऽयं ग्रन्थं इति एतस्य तात्पर्य-विश्लेषणे समधिकः प्रयासः अनेन आहितः । अद्यापि नेयं प्राकाशयं नीता । अस्याः प्रकाशनविधौ ‘संस्कृतसाहित्यपरिषत्’पारिषदवर्गेरचिरं यत्न आधेय ।

संस्कृतसाहित्यपरिषदा केन्द्रीयशिक्षामन्त्रणालयस्यार्थनिकूल्येन सटीकतत्त्वचिन्तामणिग्रन्थस्य सम्पादनं प्रारब्धम् । सम्पादक-समित्याः समाप्तिपदमलमकरोत् तकर्चार्यमहोदयः । एतद्ग्रन्थाना सम्पादनकर्मणि तथा यथार्थपाठनिधारणे तस्योपदेशस्य परमुपयोगो यदानुभूयते तस्मन्नेव काले स पाञ्चभौतिकं शरीरं विहाय परलोकं प्रस्थितः ।

स्मृति-कुसुम-मालिका

[निबन्धकः—डः श्रीसिद्धेश्वर चट्टोपाध्यायः]

उक्तं साटोषं केना प बगीयेनैकदा,—

“काव्येऽपि कोमलधियो वयमेव नान्ये

तर्केऽपि कर्कशधियो वयमेव नान्ये ।

दृश्येऽपि सयतधियो वयमेव नान्ये

तन्त्रेऽपि यन्त्रितधियो वयमेव नान्ये ॥”

यानेवाश्रित्येयभुक्तिर्गता सार्थकता-

मस्मिन्नपि युगे, लोकान्तरं प्रयातेषु

कालीपद-तर्कचार्य-वर्णेषु, वंगदेश-

गौरवाणां तेषा धारा सुच्छिरं विलुप्ता ।

महामहोपाध्यायाना काश्यपकबीनां

कालीपद-तर्कचार्यमहोदयानां हि

वैदर्घ्यं, कवित्वं वापि समालम्ब्य नाहं

विधातुं वागाङ्गम्बरमस्म्यत्र प्रवृत्तः ।

सर्वं तत् पारे वर्तते भाषाज्ञानस्य मे ।

रचयते केवलमन्त्र तु च्छैका मालिका

स्मृति-कुसुमानाम् ।

मनो मे विलङ्घ्य वाधां
त्रिंशतो वर्षणां याति सुदूरमतीतम् ।

घट्टमतीत्यानेकं मे जीवन-तरणी

कील-त्रन्धमासादिता कलिकातां प्राप्य,

प्रवेशश्च भे संस्कृत-महाविद्यालये
संघटितो निस्तारिणी-छात्रावास-प्रेमणा,
तृतीय-वार्षिकश्रेण्याम् ।

इतः पूर्वमेव
दर्शनमहमलभे राजशाही-पुर्यां
कदापि तकर्चियार्णा देवकान्तिमताम् ।
श्रुतञ्च भाषण तेषां सरसमपि तु
सारगर्भम् ।

साम्मानिक-श्रेण्यामेकं एव
तदाहमासमध्येता, निविडश्चाभवद्
गुरु-शिष्ययोः सम्पर्कः । वर्षद्वयं व्याप्त्य
भाषा-परिच्छेदं तथा साहित्य-दर्पणं
मामेव पाठ्यामासुस्तकर्चियपादाः ।
नाहं जाने कियद्विद्या तेभ्यो लब्धा मया,
तृप्तिस्तु समासादिता काप्यपूर्वा, स्मृति-
र्यस्या अधुनाप्युज्ज्वला मे मनोमन्दिरे ।

अहमहमिकयैव मनस्थायाति मे
कलान्त-जीवनापरा ह्लै, तेषा दिवसानां
संहतिः कथानाम् । वर्जनोयं किंवा ततः
कथनीयञ्च किमिति विचार-विमूढ़-
मतिर्यदायाति तदेव कथयाम्यत्र ;
यद्यपराधः, क्षन्तव्यःस मे सहृदयैः ।

अथ नासादिता वृत्तिमासद्वयं ततो
वाधिकं कालं संस्कृत-विभागीयैश्छान्त्रेः,
कस्याप्यौदासीन्यं भवेत्तत्र तु कारणम् ।

छात्रास्तु विशुष्काननाः खाद्याभावेनैव,
अध्यापकचरास्तेषां दुर्मनायमानाः,
चिन्ताक्षिलट्टास्तर्काचार्याः, गतिरित्थं जाता ।
समुद्भावितश्चोपायः ; एकदा तु सर्वे
चतुष्पाठी-विभागीयाश्छात्रा, घोषयन्तः
प्रतिवादं छात्रावासान्नायाता पठितुं
विद्यालयम् । तत्राप्यासीन्मौनाल्य-सम्मति-
स्तर्काचार्य-चरणानाम् । अतिभूतं तदा
प्रज्वलितोऽभूदध्यक्ष-पादस्य हि क्रोधः,
छात्रैवृत्तिस्त्वासादिता नातिचिरेणैव ।
विदितमेव दिवसैः कतिपयैरेव
तत्र-भवनाध्यक्षेण, कस्य वा छात्रस्य
मन्त्रणया घटितोऽयं विक्षोभश्छात्राणा-
मिति, यदचिन्त्यं तत्र महाविद्यालये ।
विताड्योऽयं दुष्ट इत्यध्यक्ष-मनं
यैरेवासी द्विरोधितम्, तर्काचार्यं पाद-
स्तेषामेकः । छात्र-प्रीति-स्तेषां वहुख्याता,
धन्योऽहं निषीय तस्याः प्रीतेः सुधारसम् ।

सह विद्यार्थिभिः-स्तुष्पाठी-विभागीयः,
प्रबन्ध-रचना-रीतिः संस्कृत-भाषया,
तेषामेव प्रयत्नेन किञ्चन्मयाभ्यस्ता ।

महा-विद्यालये तस्मि-न्नाट्यानुष्ठाने च
तदा, तर्काचार्य-पादा आसन्नाट्याचार्याः ।
संस्कृत-नाट्येऽपि प्राथकिकः पाठो
मया लब्धस्तर्काचार्य-पादानां यत्ने ।

कृतित्वं किमपि यदि तत्र मयाजितम्,
तच्च सर्वं तेषामेव । संस्कृत-साहित्य-
परिषदि तैरेवाहं समानीतः, येय-
मासीत्तदापरिचिता सेयमधुना मे
जाता जननी-स्वरूपा ; समालम्ब्य च यां
जीवनगतिरामूलं मे परिवर्तिता ।
परिषन्माध्यस्थनैव वक्तितः कदापि
नाहं तर्काचार्य-स्नेह-सान्निध्यतः । ततो
लोकान्तरञ्च गतेषु संस्कृत-जननी-
वर-पुत्रेषु, जातेय संस्कृत-साहित्य-
परिषत् पितृ-विहीना । दुहितेव प्रिया
तेषांमियमासीत् परिषत् ।

कथा-प्रसङ्गेन

कदाचिन्मया कथितम्, संस्कृत-भाषया
रूपक-रचनायान्तु परिग्रहणीया
रीतिराधुनिको ; भावे, वस्तु-विन्यासे वा
प्राचीना रीतिनाधुना चित्तमाकर्षति
नवोनानामिति । प्राचीनाः खल्वेते, अर्थं
क वा ग्रहीष्यन्ति मम वाक्यस्येति चिन्ता
सलज्जमेवाकरोन्माम् । विचिन्त्य च क्षणं
यदुक्तं तैस्तेन त्वहं सञ्जातो विस्मय-
विमूढः । अवश्यमेव करणीयमेतत्,
मयापि चिन्तिमिदमित्युक्त्वा सहासं
मामेव पुनर्निरीक्ष्य, मधुरस्वरेण
सस्नेहमादिष्टवन्तो मे गुरुचरणाः,
कथं वत्स त्वया वा न लिख्यते रूपकं
नवीन-रीत्येति । तैरित्यं प्रोत्साहितोऽह

व्यरचयञ्च रूपकम् । आदेशेन तेषां
तदभिनीतञ्च । प्रधान-प्रेक्षक-पदं
कृत्वा समलङ्घतं ते प्रशंसा-वचनै-
वर्धयामासु-नैटानां सर्वेषामानन्दम्,
धन्यञ्च कृतवन्तो माम् ।

पत्लवितेनालम् ।

प्रोत्साहनेनैव तेषां दत्तं मनो मया
नियोजयितुं सस्कृतं वंगीयरीत्या च
रचनायाम् । आदिष्टस्तै-रमित्राक्षरेण
छन्दसा चापि लिखितुं संस्कृतभाषया
प्रवृत्तोऽहं चञ्चल-मतिः । नाहं जाने, रीते-
र स्या उपयोगस्तत्र घटते वा न वा ।
का वा तत्र विचारणा ? आदेशो गुरुणाम्,
विचार्यतां परीक्षयेति । सैवात्र परीक्षा,
तत्र फलमपि त्वयमस्तु समर्पिता
चरण-सरोजे स्मृति-कुसुम-मालिका
तेषामेव तर्काचार्य-महाभागानाम् ।

—०—

परलोकगतस्य महामनीषिणो महामहोपाध्यायस्य
कालीपदतकर्चार्यस्य स्मरण—

पुष्पाञ्जलिः*

[निबन्धकः—श्रीनृत्यगोपाल पञ्चतीर्थः]

कालीपदस्य चिरसेवनलब्धशक्तिः
कालीपदाश्रितश्चिवे नियतातिभवितः ।
काऽङ्गली पदस्य घनमन्द्रमधुस्वरोक्तिः ।
कालीपद ! स्मृतिपरा तव वाक् प्रयुक्तिः ॥ १
के मा हृदन्ति न भवद्विरहातिसृष्टग्रा
के का: सृजन्ति शिखिनो घनवाष्पदृष्टग्रा ।
केकायमानवचसोऽपि च शोकसङ्घात्
के कायमानमजहुर्न शरीरभङ्गात् ॥ २
वाग्मित्वं सदसि वचोविभङ्गातम्
स्वामित्वं सुरवचसां यथेष्टभातम् ।
भूमित्वं दिशि यशसां विचारसूत्रम्
ऊर्मित्वं स्वरमधुर-सुधोदभूतम् ॥
नीतिभौं जनहितवृत्तये सदास्ते
रीतिः सा विनयभूता महस्वभूतेः ।
कीर्तिः सा विजयजनिश्च शास्त्रवित्ते
लुप्तिनों विषयवशेन शान्तचित्ते ॥ ४
कुलपते ! कव गतोऽसि विहाय वित्-
कुलमिदं प्रियदर्शन ! दृष्टिहृत् ।
कुलगृहं न गिरः स्मृतिमागतं
कुलपितं न कदापि च सम्भूतम् ॥

* लेखोऽर्थं प्रणवपारिज्ञातपत्रिकायां प्राक् प्रकाशितः ।

गभीरबुद्धिर्भवदश्रिता वा-
 गभीरशुद्धिस्तव तत्र नो वा ।
 गभीरता तर्कविधौ सदाऽर्ज्वा
 गभीरता ज्ञाननिधेस्तु सर्वा ॥६॥

अहो वयं खेदभरेण भुग्ना
 अहोभिरेतः शुचि सन्निमग्नाः ।
 अहोमसाध्ये क्वचं गतिस्तवेय-
 महोवत प्राप्नुम नो सखायम् ॥७॥

विधौ प्रतीपे सवितुनं वृत्तं
 विधौ विधित्सावरिणा न कृत्यम् ।
 विधौ प्रणीतेऽधबलन्त्वनित्यं
 विधौतपापाः ! श्रयते ह सत्यम् ॥८॥

कविता ललिता क्व वर्ततां
 कविताऽरोपवती च शोभताम् ।
 अविता नहि चेत् प्रभूयता-
 मविता तस्य कवेर्निरूपयताम् ॥९॥

सभा सभाजिता त्वया सभाजिता सभाजिता ।
 सभावबन्धकाव्यकृत् स भाजनं सभाजने ॥१०॥

तिर्मां शुस्तीक्ष्णतेजास्तुहिनतनुरुचिश्चन्द्रमा भूमिपुत्रो,
 माङ्गल्ये विज्ञतावां बुध इति समितौ गीष्यतिर्गीःप्रपञ्चे ।
 न्याये काव्ये च काव्यो वचसि मृदुगतिस्त्वं शनिस्त्वं हि राहु-
 वर्दिग्रासेऽसि केतुर्यशसि बहुविदां निग्रहो विग्रही त्वम् ॥११॥

इन्द्रस्त्वं विबुधाधिपोऽसि दहनो वैदग्धयसारे गुणे
 साक्षाद्वादिकृतान्तमूर्तिरनघस्त्वं नैऋतः पापिनाम् ।
 ब्रायुस्त्वं नु सदा गतौ परहितोत्साही प्रचेताः पुनः
 सोमः सौम्यवपुः शिवः श्रितजने स्वष्टास्थनन्तो धिया ॥१२॥

महामहोयाध्यायपादानां
कालोपदत्कर्चायं महोदयानां महाभयाणे शोकाध्यम्*

[निबन्धकः—श्रीकालीपद वेदतीर्थः]

येषां गुरुणां चरणारविन्दाद्
रेणून् गृहीत्वा जगति प्रसिद्धाः ।
जाता बुधा हन्त दिवं गतास्ते
विहाय सर्वान् सहसा बुधाग्राः ॥१॥
मन्दाक्रान्ता निखिलवसुधा संस्कृतस्येन्द्रपातान्
मूकात्र स्यात् प्रकृतिमुखरा भारती दुःखभारा त् ।
बञ्जेष्वासीद् बुधकुलपतिर्भास्वरो रत्नदीप-
स्तकचिर्योऽमरपुरमितो भारतञ्चान्धकारम् ॥२॥
नभसि किरणदानात् क्षीयमाणे शशाङ्के
प्रतिपदि विगतायां कृष्णपक्षे प्रदोषे ।
सुरगुरुसमविज्ञः स्वर्गतो सद्रसंख्ये
सुरगुरुदिवसे चास्तं गतः सूरिसूर्यः ॥३॥
धन्यास्ते स्वयमेव सन्ति भुवने स्थास्यस्ति नूनं चिरं
सन्देहो न तथाप्नुवन्त्यमरतां तेषां हि सत्कीर्त्यः ।
तासामत्र वयं सुरक्षणविधौ योग्या भवामो न चेत्
तेषां स्थास्यति रक्षिता ह्यमरता गीर्वणिवाण्या भुवि ॥४॥
सर्वेषु शास्त्रेषु सुपण्डिता ये
सुकीर्त्तिभिश्चापि जनेषु धन्याः ।
गीर्वणिवाणी विदधातु तेषां
चिरामरत्वञ्च चिरं प्रशान्तिम् ॥५॥

* ‘प्रणवपारिजात’पत्रिकाया प्राक् प्रकाशितमिदम् ।

अध्यापनायामपि वाग्मितायां
ग्रन्थादिकानाङ्गं सुलेखकत्वे ।
त एव तेषामुपमास्थलानि
न दृश्यते काप्युपमेह लोके ॥६॥
अमायिकत्वेन सुमिष्टवाचा
लोकानुरच्छव्यवहारतश्च ।
त्यक्तव्यपि देहं विरजीविनस्ते
तेषां यशःश्रीरपि दीप्यमाना ॥७॥
तेषां वियोगादपि शोकमरन-
स्तथापि जाने तत एव शान्तिः ।
कीर्तनं मृत्युः प्रकरोति हानि-
तेषां प्रतिष्ठा मलिना च न स्यात् ॥८॥

स्वलोके साम्प्रतं यो वस्ति विधिवशात् कालिदासोपमस्तु
धन्यः कालीपदोऽसौ सरससुरगिरा शोभनैर्वेदवादैः ।
नत्वा कालीपदं तद् वस्तु चिरसुखं मास्तु कश्चिद् विषाद-
स्तस्मात्तस्याशिषा नो स्वगुणकृतिविधाविष्टसिद्धिं ददातु ॥९॥

तकर्चार्यः कविषु सुयशा नाटके दीप्तकीर्ति-
न्यये यस्य प्रथितमहिमा क्षीयते नैव काले ।
वाग्मिश्रेष्ठो मितमधुरवाग् वैरिताशून्यवृत्ति-
श्वाचार्यं तं प्रणतिनिचयं ज्ञापयामः सभक्ति ॥१०॥

श्रीपादौ श्रीगुरुणां चपलमतिरहं भक्तिनं ग्रो विवन्दे
नाहं जानामि पूजां वचसि न च पुनः पूतमन्त्राः स्फुरन्ति ।
मन्त्रैः पूतं हि तैर्मै भवति जड़मनः केवलं तद्बलेन
सश्रद्धं स्तौमि भूयः सहजलनयनस्तान् गुरुणां गरिष्ठान् ॥११॥

उद्दिश्य तेषां स्थलपद्मनुल्यं
पादद्वयं यातु मम प्रणामः ।
तेषां स्मृतेश्वारणमेव नित्यं
कायेन वाचा मनसा करोमि ॥१२॥

भोः पुण्यवन्तो गुरवो गुरुणां
 कालप्रवाहादधूना भवन्तः ।
 मर्त्तं परित्यज्य गता द्युलोकं
 जीवामि यावन्न तु विस्मरामि ॥१३॥

अमराः कवयः सर्वे तस्मात् स्युश्चिरजीविनः ।
 महाकवीति विख्यातास्तकाचार्यमहोदयाः ॥१४॥

भवद्भिर्दत्तमन्त्रोऽत्र भवद्भ्यश्च प्रयोज्यते ।
 गङ्गोदकेन वै सम्यग् गङ्गायाः पूजनं यथा ॥१५॥

भवतां प्रीतये यद् वा क्रियते स्मृतिर्पणम् ।
 तद् गृहीत्वानुगृह्णन्तु भवतां दीनसेवकम् ॥१६॥

—०—

शोकग्रकाशः

[प्रकाशिका—श्रीजयश्ची चट्टोपाध्याया]

मुहूर्तशोकेन महाजीवनस्य महिमा नैव निर्णेतुं शक्यते ।
 तथापि गुणानुरोधात् किञ्चिद् वच्चिम चापलाय प्रणोदिता । गता-
 दिवराय अस्माकमाचार्या महामहोपाध्यायाः डक्टर कालीपद-
 तकाचार्यमहोदयाः, परं कीर्तिरेषां महात्मनां निःसङ्गा शोचते,
 इति विस्मयः सुधियाम् ।

“सुलभा स्मयता लोके दुर्लभं हि गुणार्जनम्” परं तद्वच्च
 भवन्त आचार्यपादा यथासन् कान्तिमन्तस्तथैव तेषु बहूनामपि
 गुणानामभितपदसञ्चारः श्रूयते । पदलालित्यमवगाहमानं काव्यं
 स्वभावकीनां महामहोपाध्यायैनां सामाजिकेभ्यः सततं स्वदते,
 वैदरघ्यञ्च विदर्घान् मादयति । नाटेग्रज्वपि कर्लागुरुवेनाभि-
 नन्दितानां तत्रभवतां प्रतिभा अनवगीतेति सश्रद्धं स्मर्यते

इदानीन्तनैरभिनयनिपुणैर्नेटैः । भाषणचातुर्यमेषां सहृदयानां
हृदयमुन्मादयति स्म । किं बहुना, सुरभारतीनामयमपि अलङ्कारो
बलावलेपात् कालेन हृत इति विमृश्य स्त्रीबुद्धिरियमाकुला तूष्णीं
बहु मन्यते ।

— — — ○ — —

[तर्काचार्यरचितानि कतिचित् सुमधुरगीतानि,
संकलयिता — तदीयानुज श्रीकार्तिक चन्द्र चक्रवर्ती]

वाणी-वन्दना-गीतम्

१ । श्वेताम्बोजनिवासिनी तनुभूतां विज्ञानसन्दायिनी
वीणालापविलासिनी सुरनराराध्या जगन्मोहिनी ।
नानाशास्त्रमयी दयामणिखनिर्दीने दयावर्षिणी
सा वाणी कुशलाय वो विजयतां व्यामोहविघ्वंसिनी ॥१॥
विद्वन्मानसचारिणी सुचतुरा सङ्गीतविस्तारिणी
लीलापद्मविहारिणी हरिहरब्रह्माचनाभागिनी ।
नानाशास्त्रमयी दयामणिखनिर्दीने दयावर्षिणी
सा वाणी कुशलाय वो विजयतां व्यामोहविघ्वंसिनी ॥२॥
नानाशास्त्रमयी वाणी ज्ञानविज्ञानदायिनी ।
या शुभ्रकमलासीना वीणातालविलासिनी ॥
मधुरा मधुरालापा विबुधानन्दकारिणी ।
श्वेताम्बरधरा देवी या हंसकुलनन्दिती ॥३॥

करुणामयि हे मातः कुरुष्व करुणा मयि ।
त्वत् पादपद्मसेवेयमुपजीवति भूतये ॥४॥

२ । संस्कृत-साहित्य-परिषदः प्रथमवार्षिकमहोत्सवे सुगीतमुद्घोषन-
सज्जीतम्—

(१३२४ बज्ञाव्दीयाश्विवनस्य २६ शदिवसे)

सुविमलशतदलशोभितचरणे जागरिता भव भारतवर्षे,
कुरु सति भंगवति करुणावर्षं रोपय भारतमतुले हर्षे ।
प्रतिजनमनुदिनमन्धतमिसं वृणुते वरतनु तनु कुरु दुःखम्,
कुरु करुणामयि शुभकरुणा मयि जड़तां नाशय दर्शय लक्ष्यम् ॥
स्मर सति भगवति गतयुगवात्तर्मात्तिं परिहर वितर ज्ञानम्,
सुतगणमगणनदुःखनिमग्नं लम्भय भारति निजपदयानम् ।
व्यासपराशारकविकुलभास्करपोषितदेहा त्वर्मसि सुनन्दे,
कथमथ हे सति मलिना चिरमति जागरिता भव कृपया मन्दे ॥
अयि सति भगवति नाशय मोहं जागरिता भव भारतवर्षे
प्रतिजनमनुदिनमुपहर मानं रोपय भारतमतुले हर्षे ॥

३ । संस्कृत-साहित्य-परिषदशततुर्थवार्षिकमहोत्सवे गीतमुद्घोषन-
सज्जीतम्—

(१३२७ बज्ञाव्दीयवैशाखस्य २७ शदिवसे)

हे मुनिकुलधर ! जड़तां परिहर चिरकृतमनुसर पुण्यविधानम्,
कव तव तपस्या मधुरवयस्या कव वत विराजति वैदिकगानम् ।
कव नु विधिबोधितभावविशोधितविधिविधिनां मधुरविधानम्,
पुनरपि दीपय लुप्तसुकृतिचयमापय भारतमनुगुणमानम् ॥
सुरकरुणामनु लम्भय भुवि ननु नय निजमोहनिशामवसानम्,
अधिकुरु सवनं बहुबिधिग्नं विरेचय निर्मलपुण्यवितानम् ।
भारतहितकरकृतिचयमनुचर शुभकरपथमनु कुरु पददानम्,
पूनरपि दीपय प्रवृचरितचयमापय भारतमनगणमानम् ॥

४ । संस्कृत-साहित्य-परिषदस्त्रयोविंशवार्षिकोत्सवे गीतमुद्घोषन-

सङ्गीतम्—

हे नर परिहर नरविद्वेषं शान्तिं लभ्य भुवि निजदेशम्,

प्राचीतरुणारुणरुचिरुचिरा विगता रजनी दुस्तरतिमिरा ।

जागृहि निद्रां शातय सुचिरादुपचर भारतभाग्यविशेषम् ।

स्वार्थविधाने त्यज लघुबुद्धिं परहितचिन्तां कुरु भज शुद्धिम् ।

स्वजनसमाजं प्रापय वृद्धिं नाशय भारतवसुधाक्लेशम् ॥

कियदिवमायुः कियदिवि कृत्यं सफलं साधय समयं नित्यम् ।

अभयं वेदय विदितं सत्यं कृत्ये निगमय सुकृतविशेषम् ।

भज हृदिभाव सरलमुदारं पूतं भुवने कुरु कृतिसारम् ॥

वृणु निजकण्ठे मङ्गलहारं क्षणमपि विस्मर नहि घरमेशं

पूर्वपुरुषचयोचितमाचारं लसदवधानं कारं कारं

सततं कुरु गुरुयशसि विहारं तोषय तपसा चिजहृदयेशम् ॥

५ । प्रतिमानाटकस्य तृतीयाङ्के तापसगीतम् —

जयति जयति रघुकुलपतिरानतनरतारणम् ।

काननमनु चरणरेणुमनुधारय पावनम् ॥

काननमिदमतिदुर्मदराक्षसपदभीषणम् ।

कृपया तव ननु माधव पुण्यमयतपोवनम् ॥

६ । तत्रैवापरतापसगीतम्—

संसारं बहुदुःखदं ननु सखे ! क्षेमांय यत्नं कुरु

स्मृत्वा भाविजनि जनस्य किमहो नायाति भीतिः परा ॥

कालो याति जलप्रवाहतुलया स्थाता कियज्जीवनं

काले नास्तमिते भजस्व भगवत्पादं चिरं भक्तितः ॥

तद्रूपं स्मर नित्यमेव हृदये तनाम संकीर्तय

तद्गेहं परिमार्ज्जय प्रतिपलं तत्पूजनं साधय ।

तत्प्रीत्यै चिनु पुष्पपत्रवल्यं निर्माहि माल्यं परं

काले नास्तमिते भजस्व भगवत्पादं चिर भक्तितः ॥

७। शक्तिमणीहरणस्य चतुर्थाङ्के मिलनसञ्जीतम्—
 नवप्रणयियुगलमिलने
 रिपुपरिभवगौरवरविदीप्तनिखिलभुवने
 प्रीतिरचितकुसुममाला मोदतरलहृदयावाला
 वयमिह तां दातुमनसा नवदम्पतिसदने
 धर सादरमयि नरवर धर हे सति ललने ॥

८। उत्तररामचरिते तमसया कुन्दमालायां तापस्या च गीयमानं
 गीतम्—

सीता सुमलिनवेशा,
 पाण्डुकपोला, व्यपगतलीला, सुमलिनमानसदेशा ॥
 नयननलिनजलधारासङ्कुलविरहितमधुरविकाशा
 करुणारसाकुलमपि मृगखगकुलमातनुते चलकेशा ॥
 रविकरतापितकिशलयसम्मितदेहं सपदि दधाना
 विदलति हृदयं प्रतिपदमदयं द्वूरमितस्मितलेशा ॥
 तटिनीसलिलादियमतिविमला करुणरसानां मूर्ति-
 विरहव्यथोया तुलिता प्रभया प्रसरति लुप्तविलासा ॥

९। उत्तररामचरिते नवीनं नान्दीगीतम्—

धबलसरोवरसलिलविकस्वरधबलसरोरुहवासा,
 विधुधवलाम्बरशोभिकलेवरसुषमाधवलसुहासा ।
 का सति भगवति भवती सम्प्रति वितरति मुदमतिभासा,
 प्राचेतसमुनिनुतपदजलजनिरुपकृतधीरविशेषा ॥
 गुणगणगणना नहि तव तुलना सालकृतिपदवेशा ।
 रीनिमधुरवच्च नरासङ्किनिचिन्युगमुरकुञ्चितकेशा ।
 का सति भगवति भवती सम्प्रति वितरति मुदमतिभासा
 देहि कृपामयि ! मयि करुणामयि ! भातु ममामलभाषा ॥

१०। उत्तररामचरिते तापसगीतम्—

जयति जयति रघुकुलपतिरानतनरतारणं
 काननमनुचरणरेणुमनुधारय पावनम् ॥
 काननमिदमतिदुर्मदराक्षसपदभीषणं
 कृपया तव ननु माधव पुण्यमयतपोवनम् ॥
 विगतभीतितापसतिरवते देव सेवनं
 होमानलधूमशावलगगनं नवशोभनम् ॥
 एष शूद्रतापस इह यातु पूतकेतनं
 काननमनु चरणरेणुमनुधारय पावनम् ॥

११। उत्तररामचरिते वासन्त्या गीथमानं गीतम्—

स्वागतमिह तापसि ! तव पूतमजनि काननं
 पूतचरितसङ्गतिरति पुण्यचरितसाधनम् ॥
 स्तनधतरुणतरुसञ्चयमाश्रयलयमातिंतम्
 कुसुमगन्धमधुरमन्दमेहि मन्दसमीरणम् ॥
 मलयानिलचञ्चलजलसरसीं भज कोमलां
 मधुपुञ्जमधुरगुञ्जमनुपालय मादनम् ॥
 किमधिकमथ काननगतमखिलं निजवाञ्छितं
 नियतं भज जलसरसिजपत्रपुष्पशोभनम् ॥

निरुक्तरूपाणि विना तर्कचार्यरचितेषु नाटकेषु बहूनि
 सुमधुराणि गीतानि निबद्धानि, तानि तत्र तत्रैव द्रष्टव्यानि ।

कविगुरुरो रवीन्द्रनाथस्य

“वृष्टि पड़े टापुर टुपुर”

इति कविता—किशोरवयसि तकर्त्त्वायेणानूदिता संस्कृतभाषया
[संग्राहकः—श्रीकार्तिकचन्द्र चक्रवर्ती]

स्तमितप्रायं दिवसज्योतिरस्तप्रायस्तपनो भाति,
सितकरलुब्धं जलधरजातं व्याप्याकाशं परितो मिलितम् ।
मेघस्योपरि मेघो निचितो वर्णस्योपरि वर्णो मिलितः,
अधिसुरमन्दिरमास्तां ध्वनिते घण्टाकांस्ये ठन् ठन् रणिते ॥
प्रसरति वृष्टिः किल परपारे तरुशाखाद्या न स्पष्टा रे
तत्र तु पारे शतमाणिक्यं ज्वलति पयोधरशीर्षे लसितम् ।
वर्षणजलमयमरुता मत्ते शैशवगानं विलसति चित्ते
वृष्टिनिंपतति टापटुप्कारं भवति तदाम्बूच्छूसिताकारम् ॥

गगनव्यापी जलदविलासः कव नु वा तदवधिरुदितोद्भासो
देशे देशे क्रीडां कुरुते तत्र न कश्चिद् वाधां तनुते ।
कतिसंख्यकनवपुष्पोद्यान् वृष्टया सिक्तवा कुरुते यानं
नूतनखेलां प्रतिपलमयते भावनया कव नु तत्प्राप्त्युचिते ।
मेघक्रीडां वृष्टोन्मत्ते कति वा क्रीडा जाग्रति चित्ते
कतिगृहकोणेऽवनुसृतसुप्तिः कातदिवसानां तस्करलुप्तिः ।
तत्समकालं चित्तनिधानं शैशववेलासमुचितगानं
वृष्टिनिंपतति टापटुप्कारं भवति नदाम्बूच्छूसिताकारम् ॥

आलोकितगृहमन्तरहैति स्मनमपि मातुर्मनसि विभाति
जलधरगज्जिंतकम्पितहृदयं मनसि तथा मे विन्देत्युदयम् ।

एकत्रालयशय्याप्रान्ते शिशुरतिशान्तः सुप्तिं भुज्जक्ते
 मातरि तस्य हि गणनावाहां दुर्लिलतस्य चरितमसह्यम् ।
 भवनस्यान्तर्घावद्बालः प्रकटितबहुविधदुःसहशीलो
 बहिरभिगर्जति तावन् मेघः समुदितकम्पः सुष्टेरोधः ।
 मातृमुखादाकर्णिंतपूर्वा सममुदयति हृदि गीतिरपूर्वा
 वृष्टिर्निपतति टाप्टप्टकारं भवति नदाम्बूच्छृसिताकारम् ॥

राजाशोदृँःखमयीसुखमय्योः स्मृतिमेति कथावैषममय्यो-
 व्यथितं मनसः कङ्कावत्याः स्मृतिमेति तथाभिमानवत्याः ।
 स्मृतिमेति गतो गृहकोणोकः प्रदीपसृष्टस्तिमितालोक-
 रचतसृषु दिक्षु च कुडगाधेया मनसि प्रचरत्यसितच्छाया ।
 भुव् भुव् भुविति च वृष्टिध्वातो केवलमुदयति बहिरुत्तानो
 दस्युप्रकृतिर्बालोऽवहितः शृणोति कथिकां तृष्णीम्भूतः ।
 तेन समं स्मृतिमेति सम नं मेघसमावृतवासरगानं
 वृष्टिर्निपतति टुप् टाप्कारं भवति नदाम्बूच्छृसिताकारम् ॥

पूर्वं वर्षणमजनि कदा वा कव जलोच्छासः स समुदितो वा
 शिवठाकुरपरिणेयकथिका वा कस्य चिरस्य नु परिचितभावा ।
 तस्मिन्नपि किमु वासर इत्थं जलधरनिकरश्चकार कृत्यम्
 वाञ्छिकचपला मध्ये मध्ये मिलिताकाशे मेघाविद्धे ।
 कन्यान्त्रितयोद्वाहं कृत्वा किं फलमलभत सोऽन्ते गत्वा
 वेद्धि न कस्या नद्याः पारे वेद्धि न कस्मिन् देशाधारे ।
 कस्य शिशोरभि निद्राधानं को नु जनः प्रागायाद् गानं
 वृष्टिर्निपतति टुप्टाप्कारं भवति नदाम्बूच्छृसिताकारम् ॥

महामहोपाध्याय-प्रयाणे विलापपञ्चकम्

[विलापकः—श्रीवटुकनाथ भट्टाचार्यः]

वैदर्घ्यं सुरभारतीप्रविततं नित्यं यदा क्षीयते
ब्रह्मण्यस्य समादरः प्रविरलो लोके तथा लक्ष्यते ।
एतद्दुर्दिनलक्षणं निविडयन् लोकान्तरे संश्रयो
नूनं तर्कशिरोमणेर्मर्थयति स्वान्तं न कस्याधुना ॥१॥

काव्ये यस्य कृतिर्निसर्गसुभगा चेतो हरत्यञ्जसा
तके कर्कशधीर्विचारनिपुणा निर्भर्त् स्य वाचालताम् ।
नानाशृस्त्ररहस्यकूटविशदाकारे मनीषोज्ज्वला
रेजेऽसौ सुमनास्तिरोहिततनुः सोऽद्येति शोच्यं परम् ॥२॥

आचार्येर्बहुमानितैः प्रतियुगं विद्याप्रकर्षार्जितः
श्रेष्ठोपाधिरसौ वृतोऽत्रभवता साकं स शून्याश्रयः ।
श्रद्धा शाश्वतसंस्कृतावपचितोपाध्यायवर्ण्यः सर्व
दौःस्थ्यस्यास्य निराकृतिर्भवति चेत् स्वर्गेऽपि
तच्चिन्त्यताम् ॥३॥

‘देहे भूतविकारिणि प्रविलयं याते निकेतादतो
यावद् विश्वजनाः समरन्ति पुरुषं कीर्त्योज्ज्वलं श्रद्धया ।
तावन्मानवसंहृगौरवसुधीर्द्वेषामृतत्वं भजेत्
पुण्यरर्जितदिव्यधामनि तथा चित्ते गुणग्राहिणाम् ॥४॥

सौहार्दं निजजन्मभूनिवसतां संस्मृत्य भावस्थिरं
लोके भास्वरनन्दने स्वकृतिभिर्लब्धे समुच्चेऽधुना
भारत्या वरपुत्र ! भारतभुवां श्रेयस्करं प्रार्थ्यतां
यत्तद् विश्वविधातुरन्तिकचर स्वीयैर्वंचोवैभवैः ॥५॥

पत्रदूतम्

[निबन्धकः—प्रतापवन्द्योपाध्यायः]

स्वस्ति । वैकुण्ठलोकनिवासिनो देवभूयं गतान् प्रातःस्मरणीय-
मनीषिणः काश्यकवीन् कालीपदतर्कचार्यमहाभागान् मर्त्लोकस्य
प्राच्यमहीखण्डस्य एशियामहादेशस्य ऋषिकुलपरम्परापूतरजसो
भारतवर्षस्य पश्चिमबङ्गराष्ट्रस्य राजधान्याः कलिकातानगरीतस्तन-
योपमः प्रतापः १७८०-बङ्गसंवत्सरीयसीराश्विनमासस्य सप्तविंशे
दिवसेऽवनीतलनिहितशिरसा प्रणम्य सम्पूजयति । इति लोकान्तरं
प्रस्थितानामत्रभवतां कति दिनान्यतिक्रान्तानि शोकपाथोनिधौ
निमग्नेष्वस्मासु, हा ! कति चातिक्रम्यन्त इति चिन्तयतामपि
तीव्रतरीभवति नः शोकाभिघातः । न जाने किमासीदभिप्रेतं
यमराजस्यास्माल्लोकतोऽकाण्डेऽत्रभवन्तमपनयतः । अपि नाम
सम्प्रति परित्पत्तास्तत्र भगवद्विष्णुप्रमुखा दिवौकसः समुद्रमन्थनोत्थ-
मिवापरं रत्नं भवन्तमात्मगोऽठीगतमुपलभ्य ? अस्तु वा तथा ।
किन्तु सर्वद्विविमिष्ठिते स्वर्लोकेऽवतिष्ठमानस्यापि मर्त्लोकस्य
विशेषेणास्मद्वेशस्य चरमदशाविपर्ययमवलोकय किं न हृदयं ते
विद्वीयतेत्तमाम् ? अग्नीयमानेषु द्रव्यमूल्येषु बभुक्षवो नरा अन्नं
देहान्नं देहीति रवैर्विलोकयन्ति शून्यादिशः । किमधिकेन—शिशु-
खाद्यैरपि हृष्टः पवनायितं पश्यत्येव शासकवर्गे । सर्वमेतत्
प्राधान्येन कृष्णहृष्टविलासिनामेव लीलेत्यतो दुःखतरं नु किम् ?
तथाहि—धनिनो जायन्ते धनितरा दरिद्राश्व दरिद्रतरा इत्यदृष्टचर-
मिदं दुर्भिक्षम् । यदि पाश्चात्यमनीषिभिः कालं-मार्क्-स्-महाभागैः
कदाचिद् भवतां साक्षात्कारो जायते तर्हि ते सान्त्वनीया भवद्विः
—न हीढ़् धनवर्णनदयवरथा तैः कदापि स्वप्नेऽपि चिन्तिताभूत् ।

अधुना बहव एव दृश्यन्ते साम्यवादिनो ये साम्यं परिहाय केवलं नाम्नैव तथा (‘वाद’शब्दस्य हि बङ्गभाषायां ‘वर्जनम’र्थः) — ते स्वपेटिकापूरणे यत्नवन्तः। मानवाः परस्परेष्वविश्वास-भाजः। सर्वेषामेव दुर्नीतिग्रस्ततया। सर्वत्र दुर्नीतिः कथाच्चत् सहनीया भवत्यन्यत्र शिक्षाविभागतो विचारविभागतश्च। परन्त्वेतद् द्वयमिदानीं समधिकतमं दुष्टम्। अध्ययनं तपस्त्वेन मन्यमान-श्छात्रः सम्प्रति शशविषाणकल्पः। न वोपलभ्यते तादृशोऽध्यापको यस्याध्यापनं व्रतं न तु जीविकोपायमात्रम्। अध्यापनगवेषण-कार्यपिक्षयाध्यापकानामर्थोपार्जनं एव समधिकतरासक्तिः परिलक्ष्यते। कथमन्यथा तु ज्ञस्थानीया अपि स्वसामर्थमतिक्रम्य वृत्तिबाहुल्य-परिग्रहस्य मदेन धावन्ति? प्रायशोऽध्यापकानां छात्रेरपरैचाध्यापकैः सम्बन्धः शिक्षादानं ज्ञानचर्चां च विदूरीकृत्य दलीयराजनीतिमेव समाश्रयते। न जाने क्वान्यत्र विद्यायतनानीत्यं राजनीते रज्जुभूमिरूपेण परिणतानोति।

तिष्ठतिवहान्या कथा। यस्याः संस्कृतभाषायाः सेवार्थमिह लोके भवद्विर्जिवनमुत्तर्गीकृतं दृश्यतां साधुना कथमवहेलितानुदिन-मुत्सार्यत एव। सर्वसाधारण्येन शिक्षाया अवनतिकालेऽधुना चतुष्पाठीषु विश्वविद्यालयानां संस्कृतश्रेणीषु च कृतिनश्छात्रा नाध्ययनार्थं प्रवेशं भजन्ते। फलञ्चास्य वयक्तमेव—सम्प्रदाय-विलुप्तिः। भवादृशेषूज्ज्वलदीपेष्वेकैकशो निर्वापितेषु नूनमध्यापना-वृत्तिर्गाढ्छ्वान्तकवलितैव स्यात्। भवादृग्ब्राह्मणपण्डितोऽपि कथावशेषं गतः, अर्थलोभेन ब्राह्मणत्वस्य ग्रस्तत्वात्। ‘तदो गणस्स उवरि पिण्डओ संवुत्तो’। विदितमेतन्नूनं दिव्यचक्षुषात्र-भवता—पश्चिमबङ्गमध्यशिक्षा। पर्षत्कर्तृपक्षो विद्यालयानां नूतने माध्यमिकपाठ्यक्रमे संस्कृतं कस्मिन्नासनेऽवस्थापयतीति। एतावन्तं कालमुच्चमाध्यमिक-पाठ्यक्रमे कलाशाखागतानां छात्राणां कृते संस्कृतप्रभूतीनां ‘क्लासिकाल्-वाङ्-मयानासन्यतममावश्यकपाठ्यतया निर्दीर्घितमासीत्। इदानीं तु मिलितशाखे पाठ्यक्रमे ‘क्लासिकाल्-

भाषागोष्ठा सह हिन्दीप्रभूतीनां मातृभाषेतरप्रादेशिकभाषाणां तथा झज्जलेतरेषां वैदेशिकभाषाणामन्यतमा वैकल्पिकतयानुविधीयते । अहो सुविवेकः ! संस्कृतं तावदाभिर्भाषाभिः समानमानाहं भारतीयच्छात्रेषु !! न जाने प्राचीनवर्तमानभारतयोरैक्यग्रन्थे: 'क्लासिकाल'भाषासांहित्यविशेषस्याध्ययनं बिना कथं माध्यमिकी शिक्षा सम्पूर्णा भवेत् । किं नेदं सर्वत्रानुसूताया हिन्दीपोषणनीते व्याजिमात्रम् ? न केवलं संस्कृतमपि तु शर्मण्यप्रभूतय इश्वरोपीय-भाषा अपि विहाय गहुलिकाप्रवाहेणातत्त्वनिर्णयक्षमाश्छात्राः, प्रायो व्यावहारिकलाभैकदृष्टिभिरभिभावकैः प्रणोदिताः, हिन्दीमेव पठेयुः । भाषाविशेषज्ञसमितिरेतादृशीमेव व्यवस्थां कृतवती । लब्धप्रतिष्ठास्वविचारणीयाः । आदौ श्रुतमासीत्—नवमदशम-श्रेण्योरेतादृश्यां व्यवस्थायां सत्यामपि सप्तमाष्टमश्रेण्योः पूर्ववत् 'क्लासिकाल'भाषागोष्ठचेवावश्यकपाठ्यगोष्ठां स्थास्यतीति । तथा सति सप्तमाष्टमश्रेण्योरधीतसंस्कृताश्छात्रा नवमश्रेण्यामपि संस्कृत-मेवाध्येयते इति प्रत्याशा सङ्कृतासीत् । परन्त्वपूर्वेयं बञ्चना पश्चात् प्रकटिताभूत् । इदानीं हि श्रुतमस्माभिः सप्तमश्रेण्यामपि नवमश्रेणीवत् 'क्लासिकाल'भाषागोष्ठी वैकल्पिकीव विहिता । न ह्यमाकं हिन्दीभाषां प्रति विद्वेषलेशोऽपि, विद्यते । प्रत्युत जातीय-भाषाणामन्यतमतया (अस्तु वा राष्ट्रभाषातया) तत्र प्रीतिमन्तो वयम् । किन्तु यदि कापि प्रादेशिकी भाषा भारतीयकृष्टेराधार-भूतस्य संस्कृतस्योत्सारणे साधनतया प्रयुज्यते तर्हि किं यथार्थतो जातीयतावादिनस्तत् सोढुं क्षमाः ? किं जनन्या निधने भगिनी नियोज्यते विवेकिभिः ? न केवलं भारतीयकृष्टेः परिचयलभार्थ-मपि तु सर्वासां प्रादेशिकभाषाणां समृद्धिसम्पादनार्थमपि संस्कृता-ध्ययनमावश्यकम् । संस्कृतस्य भाषान्तरसमृद्धिसाधकत्वं शब्द-सम्पदा प्राधान्येन भङ्गीवैचित्र्येण चांशतः । एवमर्थसम्पदा संस्कृत-साहित्याक्षरसमृद्धिसाधकत्वमपि, स्पष्टमेव । तत्र न हि तावद् हिन्दी व्यतिक्रमं भजते । सर्वमेतदपह्न वानाः केचन विपश्चि-

द्वरेण्या वदन्ति—संस्कृतं नाम मृतभाषेति किमस्याध्ययनेन च्छात्राणामिति । प्रादुर्भूतास्वपि प्रादेशिकभाषास्वधुनापि बहुभिर्भाष्यमाणस्य भाषान्तरपुष्टिसाधकस्य च संस्कृतस्य कथं मृत्वमिति न जानीमहे । जीवितमपि ये मृतमाहुर्जानन्तु ते—मनुष्ये गोत्वमारोपयन् थैथा स्वयमेव गोपदवाच्यो नैयायिकस्य गङ्गेशोपाध्यायस्य गुरुत्या

किं गवि गोत्वं किमगवि गोत्वं
यदि गवि गोत्वं मथि न हि तत्त्वम् ।
अगवि च गोत्वं यदि भवदिष्टं
भवति भवत्यपि सम्प्रति गोत्वम् ॥

इत्येवं रूपया, तथोपर्युक्तं सत्यमनुभवन्तोऽपि किञ्चात्रभवता ग्रथित-वस्तूनां नाटकरत्नानां सुधियां समक्षं मञ्चेषु साफल्यमण्डितमुपस्थापनं जानन्तोऽप्येवं वादिनः स्वयमेव जीवन्मृता इति । अथ संस्कृतं कठिनमिति वदन्तो जानन्तु—न हि हिन्दीभाषा सरलतरा । तस्या लिङ्गादिविषयकं काठिन्यं कस्याविदितम् ? न चाङ्गलभाषापि सरलायते छात्रेभ्यः । कथमन्यथेदानीं स्नातकपरीक्षोत्तीर्णा अपि बहुवश्छात्रा भाषयानया पञ्चकितमप्येकां शुद्धां न लेखितुमर्हन्ति ? तथापि नास्या वर्जनमिष्यतेऽस्माभिः ।

एकतः संस्कृतमृत्सार्यतेऽपरतश्च रक्षापूर्णमादिवसः संस्कृतदिवस-रूपेणानुपाल्यते निखिले भारते वर्षे । Hypocrisy यद्वा बकव्रतं नाम किमन्यद् वस्तु न जानीमहे । नूनं भारतवर्षतो विताडितं संस्कृतमचिरेणैव कालेन विदेशलक्ष्मीमालिङ्गिष्यति । एतमेव विषयमुपजीव्यास्मदग्रजप्रतिमेन भवत्रसादधन्येन सचेतसा विदूषा-सिद्धेश्वरनटराजेन प्रणीतं ननाविताडनं नामाभिनवं रूपकमचिरेण कालेनास्माभिरभिनेतुमिष्यते । अधुनैव भारतीयविद्याया बहुषु विभागेषु वैदेशिकपण्डिता एकाग्रण्याः परन्तरेतदेशीयाः केचिन्महात्मानस्तेषु परभूमिविबुधेषु सुतरां विद्वेषवन्तः । किमेतद्वीनन्मन्यताया मनस्तात्त्वकप्रकाशमात्रमपरा वा कापि जघन्या

मानसिकी वृत्तिरिति न जानीमहे । ये नाम वैदेशिका भवादृशा-
मृषिप्रतिममानवानां पादोपान्तमागत्य, तथा कर्तुमशकनुवन्तो वा
द्वृतो भवादृशानाचार्यान् संस्मृत्यास्मदीयशास्त्राणि परम निष्ठया-
कलिवन्तस्तेषामवमानन् कृतधनतां मन्यमाना वयं तान् सभक्तिक
नौमः ।

चरमनैराश्यमध्येऽपि त्वाशायाः क्षीणां ज्योतिलैँखामुपलभामहे ।
संस्कृतस्य यथोचितासनोद्घारार्थं संस्कृतं तथा संस्कृती रक्ष्यतामिति
संग्रामसमितिः (Save Sanskrit and Culture Action
Committee) काचन कलिकाताविश्वविद्यालयस्य सुरवाणीविभागं
भवदीयैहिकप्राणस्वरूपामिमां संस्कृतसाहित्यपरिषदं च केन्द्रीकृत्य
समग्रे पश्चिमे बङ्गेऽपेक्षितं कार्यं विदधाति । मध्यशिक्षापर्षत्कर्तृ-
पक्षेण तथा पश्चिमबङ्गसर्वकारेण सहास्याः सत्यसंग्रामोऽधुनापि
प्रचलति । यद्यपि बहवः संस्कृतसेविनोऽत्रोदासीनाः केचिद्वा
विद्वेषभाजस्तथापि ये नाम स्वार्थपराङ्मुखाः संस्कृतसेवाव्रतिनो
रिक्तहस्ताः कर्मिणः—विशेषतो वयसा नवीना अत्रोत्साहवन्तस्ते
लोकान्तरतो देवभूयं गतानां भवतां शुभाशिषो लभन्तां यथास्मिन्
संग्रामे सत्यस्य जयो भवेत् ।

वक्तव्येष्वपरेष्वपि कृतं भूरिपरिजलिपतेन । मध्यप्राच्ये महता
युद्धेनैतद्भूखण्डस्य शान्तिव्याहन्यते । एकमिस् रायेल्बालचन्द्रं दिशि
दिश्यारवराहवो ग्रसितुमुद्यताः । धर्मयुः नाम कुरुक्षेत्रे बभूव ।
इदं त्वपूर्वं महमदीयधर्मबन्धनं यस्य कलमधुनानुभूयतेतमाम् ।
आल्ला विचारयतु ! वयं तु जातोद्वेगा युद्धावसानं प्रतीक्षामहे ।

नूनं स्वर्गधाम्नि प्रातःस्मरणीयास्तत्रभवन्तः क्षितीशाचन्द्र-
चट्टोपाध्यायाः, यतीन्द्रविमलचतुर्थुरीणाः, दुर्गमोहनभट्टाचार्याः,
शिवप्रसादभट्टाचार्याः, भूतनाथसप्ततीर्थाः, अनन्ततर्कतीर्थाः,
हरिदाससिद्धान्तवागीशाः, चिन्ताहरणचक्रवर्तिनः, अपरे चास्मद्-
गुरवो गुरुस्थानीयाश्च मनीषिणोऽत्रभवतां सहासनभाजस्तृप्यन्ति ।
तेभ्यः समेभ्योऽस्मदीयाः सभक्तिकप्रणामाञ्जलयो वाच्याः ।

आनन्दयितृ पत्तोत्तरं शुभाशीवहिकं प्रतीक्षे । अघटनीयमद्यापि घटत इत्यनुश्रूयते । अतः प्रतीक्षा मे कदाचित् फलप्रसूर्भवितु-
मर्हति । अन्ततः स्वप्ने भवतु । भवदाशिषा कर्मणि नस्तथा प्रवृत्तिरस्तु यथा देहावसितौ भवद्भिः पुनः साक्षात्कारो लभ्येत । साधनोचितधाम्नि भवतां शाश्वती शान्तिं प्रार्थयामह इति शम् ।

—०—

प्रार्थनम्

[निबन्धकः—श्रीदुर्गनिधभट्टाचार्यः काव्यपुराणतीर्थः]

सुविदितमेव सर्वेषां विदुषां यत्, महामहोपाध्यायपदलाङ्छन्त-
कालीपदतर्काचार्यमहोदयाः परित्यज्यास्मान् साधनोचितं धाम
गतवन्तः । एतेषां महाप्रयाणेन नहि केवलं बङ्गदेशो नवा निखिलं
भारतवर्षं परं समग्रः पण्डितसमाजः काव्यरसिका नवयन्याय-
रसिकाश्च सुमहतीं क्षतिमध्यगच्छन् । १२८८ बङ्गाब्दे अधुनात्तन-
बांलादेशे फरिदपुरमण्डलान्तर्गते कोटालीपाङ्गान्तःस्थिते उनशियाप्रामे
तकचार्यमहोदयानां जन्म । एते खलु बाल्ये वयसि भुवनज्ञन्द-
विद्यालङ्कारमहोदयस्य सविधे कलापव्याकरणमधीत्योपाधिपरीक्षायां
प्रथमस्थानभाजो बभूवुः । ततस्ते २४ परगणास्थं 'मूलाजोड़संस्कृत-
महाविद्यालये' साहित्यशास्त्रीयोपाधिपरीक्षायां प्रथमस्थानमधिकृत्य
समुत्तीर्णो महामहोपाध्यायानां शिवचन्द्रसार्वभौममहोदयानामन्ते-
वासिनः सन्तो नवयन्यायमधीत्य ससम्मानं तीर्थपरीक्षां प्रदाय च प्रथमं
स्थानमासादयन्तः प्रथमस्थानाधिकारिणः कृते निदिष्टं केयूराख्यं

स्वर्णपदकं लब्धवन्तः । छात्रावस्थायामेव देवभाषामधिकृत्य
वाक्यालापेन ते महाभागाः सर्वान् छात्रान् तकर्त्तापैः
परिभूय पण्डितानां मनोरञ्जनं कुर्वन्ति स्म । “तकर्त्ताचार्य”
इत्युपाधिस्तु दुर्गचिरण-सार्वभौम-चतुष्पाठीस्थितच्छात्रैस्तकर्त्ताचार्य-
वर्येण सम्मुखविचारे तर्कयुद्दे च परिभूतैः ‘भवन्तं विवारमल्लं दृष्ट्वा
अस्माभिः “तकर्त्ताचार्य” इति उपाधिना भवानद्यारभ्य अलं क्रियते
इत्युक्त्वा प्रदत्तः । इदं वृत्तं तु मया—काशीमबाजारस्थितमणीन्द्र-
चन्द्रनन्दिमहोदयस्य पुरोहितात् श्यामाशङ्करविद्यारत्नमहोदयात्
श्रुतम् । चन्द्रो यथा शनैः शनैः वृद्धि गतः पूर्णो भवति,
तथा तकर्त्ताचार्यमहोदयाः कलिकाता-संस्कृत-साहित्यपरिषदि छात्रा-
णामध्ययने रताः क्रमशः पूर्णतां लेभिरे । अथैते कलिकाताशष्ट्रिय-
संस्कृतमहाविद्यालयाध्यक्षाणाम् आदित्यनाथमुखोपाध्याय-महोदया-
नामनुरोधेन तत्रैव महाविद्यालये न्यायशास्त्राध्यापनाय गतवन्तः ।
ततः क्रमशो भाग्यलक्ष्मीसकाशात् प्रेरणां लब्धा स्वयं चानलसैः
स्वकीयमधुरालापेन, विलक्षणेन पाठनकौशलेन च छात्रेभ्यः सततं
विद्यादानं कृतम् । देवभाषायां भाषणदानेऽपि ते सुमहती ख्यातिं
लेभिरे । गद्यपद्यात्मकाव्यविरचने तेषामतीव पाण्डित्यमासीत् ।
येन असाधारणपाण्डित्यमालोक्य तदानीन्तनभारतसर्वकारेण
“महामहोपाध्याय” विश्वदं प्रदाय यथोचितसम्माननमेभ्यः प्रदर्शितम् ।
परवर्त्तिनि काले, वर्द्धमानविश्वविद्यालयाधिकारिभिस्तेभ्यः डि, लिट्,
इत्युपाधि: प्रदत्तः । नाटके, प्राचीनकलायामभिन्नयकलायाज्ञ तेषां
गभीरं ज्ञानमासीत् । एकदाभिन्नयक्षेत्रे नटरूपिणं तं दृष्ट्वा सर्वे मुख्या
अभवन् । प्राक् पञ्चवर्षेभ्यो वाराणसेयसंस्कृतविश्वविद्यालये प्राचीन-
न्यायनव्यन्याययोः, प्रभावमवलम्ब्य तुलनामूलके भाषणदाने तेषामासीद्
गाम्भीर्यपूर्णा सुयुक्तिपूर्णा च वज्रनशैली । तैर्हि अगणितेभ्योऽदृष्ट-
पूर्वेभ्यः पुस्तकेभ्यो नवीनं मतं प्राचीनं मतं च प्रदर्शितम् । नूतनतया
नवीनप्राचीनयोर्मतभेदश्च उक्तः । यदाकर्ण्य साधारणा बहवो
विद्वांसस्तदानीं तत्त्वमतेष्वनभिज्ञास्तकर्त्ताचार्यमहाभागानामुपरि

विद्वेषेण प्रथमतो बहुधा कटूकित कृतवन्तः । परं विश्वनाथकृपया तर्कचार्यमतपरिपोषकैः पण्डितराज-राजेश्वर-शास्त्रिमहोदयैस्तान् सर्वान् पण्डितान् वाक्यवाणेन विद्वा तर्कचार्यमहाभागानां युक्तिगूर्ण-वाक्यस्यैव समर्थनं कृतम् । एतेन शिरोमणिनेव मिथिलाजयोऽपि तर्कचार्यवर्यैः सूच्यते । आ चन्द्रनाथात् कुमारिकापर्यन्तं गद्य-पद्यमयकाव्ये, भाषणे, न्यायशास्त्रे न्यायेतरदर्शनशास्त्रेषु च तेषां पाण्डित्यं हिमालयशिखरवत् समुन्नतिं लेभे । संस्कृतसाहित्यपरिषत् तेषां हृदयमिवासीत् । रात्रिनिदिवं केन प्रकारेण कुत्र गमनेन वा परिषद् समुन्नतिर्भवेदिति चिन्ता तेषां हृदयमध्यारूढासीत् । प्रागन्तरान्तरा परिषदमासाद्य नानाशास्त्रालोचनां नानाग्रन्थालोचनां नानामतालोचना विनापि पण्डितानामपरेषामभिनेतृणां मनोहरम-भिनयजातं निरीक्षितवन्त एते तर्कचार्यवर्याः । तादृशी सभा नेदानां दृश्यते, अहो दुर्द्वेष अस्माकम् । परिषदुपकारार्थमेते बहूनां दुर्लभग्रन्थाना सम्पादनां कृतवन्तः । एतेषां पाण्डित्यं दृष्ट्वा, सर्वकार-पक्षतो महामान्यराष्ट्रपतिमहोदयैः राष्ट्रियसम्मानना कृता परवर्त्तिनि काले । मन्ये तदिदं सम्माननं तुच्छमेव । न पुन-स्तज्ज्ञानसदृशम् । दुःखमेतदेव, पुनर्न तेषां मधुरां वाचं शृणोमि स्म । एते खलु विद्वन्तमा नहिचरं स्मरणीया एव । नमो नम एतेषां चरणकमलेभ्यः । भगवतः सकाशे कालीपदतर्कचार्य-महोदयानामभरात्मा चिराय शान्तिं लभतामित्येव नः प्रार्थना ।

महाकविमैहामहोपाध्यायः डक्टर कालीपदतर्काचार्यः डि लिट.

(जन्म—१८८८ ख्रीष्टाब्दे मृत्युः—१९७२ ख्रीष्टाब्दे)

[निबन्धकः—श्रीरामकृष्ण चक्रवर्ती, एम. ए, विद्याभूषणः]

हा कष्टम् ! प्राच्य-गगन-प्रदीप्त-भास्करो वाणी-वरपुत्रः सुकमनीयाकृतिर्वाग्मिप्रवरः अभिनेतृ-प्रमुखः स्वधर्मनिष्ठो नानाशास्त्र-पारज्ञमः स्वभावकविरजातशत्रुस्तर्काचार्यः सहसैव दिवं प्रस्थितः । नासीत्तस्मिन् महाकवौ नैयायिकजनसुलभा कर्कशता, न वा पण्डित-धुरन्धरसहजोऽहङ्कारः । महामानवे तस्मिन् कर्तव्यनिष्ठा, सारल्यम् औदार्यं चरित्रमाधुर्यमायिकत्वञ्च छात्रैरध्यापकं-धर्मनिभिर्दर्द्रैश्च सर्वैरेव प्रत्यक्षीकृतम् । न केनापि कल्पितं यद् दिक्पालोऽसौ सहसैव अस्मान् विहाय परलोकं यास्यतीति महद् दुःखकारणं सर्वेषाम् । पण्डित-परिषदि अपूर्वा तस्य प्रतिभा आसीत् सर्वेषामेव गर्वस्थानम्, तस्याभावे न केवलं बङ्गदेशस्य भारतवर्षस्यैव या क्षतिः सञ्जाता सा तु अपूरणीया एव ।

महात्मासौ अविभक्तबङ्गदेशस्य फरिदपुर-मण्डलान्तर्गत-कोटालीपाड़ेति-प्रसिद्धविषयस्य पण्डितभूयिष्ठे ऊनशीयाग्रामे १२६६ बङ्गाब्दे काश्यपगोत्रोत्पन्नस्य अद्वैतसिद्धि-प्रणेतुर्मधुसूदन-सरस्वतीपूतवंशे समुत्पन्नः प्राथमिकशिक्षाव्यापूतो बाल्यावस्थायामेव प्रतिभया बुद्धिप्राप्त्येण च सर्वेषामादरभाजनमभूत् । स्वखुलतात्-कृष्णदास-चक्रवर्ति-महोदय एव प्रथमतस्तं कलापव्याकरणस्य सन्धिवृत्तिं पठयामास । ततः पित्रा सह कलिकाता-नगरीमागत्य आङ्गल-विद्यालय-प्रविष्टस्य परीक्षासु प्रथमस्थान-मध्यकृतवतोऽपि तस्य चतुष्पाठीतः काव्य-व्याकरणादि-संस्कृत-भाषामयशास्त्राध्ययनेच्छा प्रबला सञ्जातेति ज्ञात्वा तत्पित्रा

सानन्दं तदेवानुमोदितम् । वागवाजार-पल्लीस्थाध्यापकप्रबर-
वैया हरण-केशरिभूवनलोहन विद्यारत्न एव त कलाप-व्याकरण-
मध्यापितवान् । ततो मूलाजोड़-संस्कृत-महाविद्यालये स काव्य
न्यायञ्च अधीतवान् । छात्रावस्थायामेव तस्यापूर्व-कवित्वशक्ते-
र्विकाशः संस्कृत-भाषा-भाषण-पटुता च सतीर्थनिमीर्षास्थानम्
अध्यापकानां तथा भट्टपल्लीस्थपण्डितजनानामानन्दस्थानमभवत्,
काव्योपाधि-परीक्षायां तथा नवन्यायोपाधि-परीक्षायां च प्रथमस्थान-
मधिकृतवनस्तस्य ख्यातिस्तु नुतरां वृद्धिप्राप्ताऽभवत् । छात्रा-
वस्थायां ज्ञातिभ्राता ग्रतिवेशी स एव सर्वेषामस्माकम् आदर्शस्थान-
मभूत् । अध्ययनावस्थाया स्वमित्रेण स्वग्रामवासिना
याभिनीकान्त चतुर्धुरीणेन सह सरस्वती-पूजावसरे लिखितं कञ्चन
श्लोकं पठित्वा ग्रामान्तरस्थेन गौतमोपाधिकेन स्वभावकविना
पञ्चानेन याभिनीकान्त-पित्रे ईशानचन्द्राय श्लोकमुखेन लिखित-
मासीत्—

कोटालीपाड़-विद्वद्-गगन-दिनकरे रामनाथे गतेऽस्ते

चन्द्रो यश्चन्द्रकान्तः स यहुधनधनैर्श्चादितो दूरसंस्थः ।

तस्मिन् निःसूर्यचन्द्रे ख इति मम मतिर्याभिनीकान्त इन्दु-

इवायं कालीपदाख्यः कविरविरभवद् भ्रातरीशानचन्द्र !॥ इति ।

[रामनाथरत्तु पश्चिमगाड़ास्थो महामहोपाध्याय-रामनाथ-
सिद्धान्त-पञ्चाननः, चन्द्रकान्तश्च डहरपाड़ास्थश्चन्द्रकान्त-
न्यायालङ्घारः]

भविष्यति च काले सत्यमेवासौ महामहोपाध्यायः डक्टर
कालीपदतकाचार्यों न केवलं कोटालीपाड़ाया बङ्गदेशस्य वा,
भारतवर्षस्येव गौरवरविरासीत् ।

सर्वत्रैवासौ अद्वितीय आसीत्—छात्रेषु सर्वोत्तमः, अध्यापकेषु
अनन्यसाधारणः, ग्रन्थकारेषु साहित्ये वा दर्शने वा टीकादि-सम्पादने
वा अतुलनीयः, श्लोक-रचनायामपि द्रुतायां, रमणीयतायां
सरलतायां भाव-माधुर्ये च अनुपमः—एतादृशस्य तस्य सम्माननापि

महाकविर्महोपाध्यायः कालीपद तर्काचार्यः १६२ (छ)

सर्वे रेव कृतेति महानन्दनिदानं सर्वेषाम् । १६४१ ख्रीष्टाब्दे
तदानीन्तनाङ्गल-सर्वकारेण 'महामहोपाध्याय' इत्युपाधिना
भूषितोऽसी १९६१ ख्रीष्टाब्दे स्वाधीन-भारतीयसर्वकारात्
सहस्रय-रूप्यक-परिमितां वर्षिकीं वृत्तिं १९७२ ख्रीष्टाब्दे च
सम्माननार्थं वर्द्धमान-विश्वविद्यालयात् डि. लिट. इत्युपाधिं
लब्धवात् । शृङ्गेरी-मठात्, संस्कृत-समाजात्, काशीधर्ममहामण्डलात्,
संस्कृत-महासम्मेलनात्, कलिकाता-विश्वविद्यालयात्, विश्वभारती-
विश्वविद्यालयात्, काशी-हिन्दु-विश्वविद्यालयाच्च च स बहुधा
सम्मानितोऽभवत् ।

संस्कृत-साहित्य-परिषदि एव तस्य अध्यापकजीवनारम्भः ।
तदनन्तरं कलकत्तास्थ-राजकीयसंस्कृतमहाविद्यालये प्रथमतः प्राच्य-
विद्या-विभागीय-प्रधानरूपेण नियुक्तोऽसौ तत्रैव आमरणं गवेषणा-
विभागे परिचालकाध्यापकरूपेण स्वकर्तव्यं यथायथं सम्पादयामास ।
संस्कृत-साहित्य-परिषदस्तु स प्राणस्वरूप एवासीत्, तस्याः सभापति-
पदमलङ्कुर्वाणस्थास्य परलोकप्राप्तौ महद् खकारणं सर्वेषाम् ।

'ग्रन्थी भवति पण्डितः' इति सूक्तिस्तु मुविदिता एव, संस्कृत-
भाषाध्यापकानामनेकेषामेव नानाग्रन्थदर्शनसौभाग्यं न जायते,
निर्दिष्ट-कतिपय-ग्रन्थेष्वेव तेषां विद्वत्ता सोमाबद्धा तिष्ठति ।
संस्कृत-साहित्य-परिषद्विपुल-ग्रन्थालयात् तदैव तत्प्राप्तेः सौकर्य-
भासीत्, तर्काचार्य-महोदयेन अन्तेवासिभिः सह परिषद्गृहमेवाधि-
तिष्ठता तदा नानाशास्त्रविषयका बहवो ग्रन्थाः स्वयमेवालोचिताः,
अध्ययनाध्यापनैकव्रतस्य तस्य तत्कालीन-श्रम-फलेनैव सर्वेष्वेव
दर्शनेषु, संस्कृत-शास्त्रस्य विविधप्रस्थानेषु च अपूर्वं पाणिङ्गत्य-
मजायत ।

ऋडादिना समयक्षेपस्तु तस्य स्वभाविस्त्वा आसीत्, परिणतेऽपि
वयसि ग्रन्थ-रचनायां विविध-ग्रन्थ-पठन-पाठनादिषु कार्येषु च स
सर्वदा व्यापृत आसीदिति तु प्रत्यक्षीकृतमेव बहुभिः । वार्ष्ण्येन

दृष्टिशक्तिहानिः क्रमशो वर्द्धते इत्याकलय्य तेन बहुश उक्तं “पुस्तकादि-पठना-समर्थो यदा भविष्यामि तदा जीवनधारणमतीव कठकरं भविष्यति”। भगवता किं तदर्थमेव सहसासौ तत्सकाश नीतः ?

अभिनयजीवनम्

वज्ञभाषामयेषु संस्कृत-भाषामयेषु वा नाटकेषु सम-
मेवाभिनय-निपुणस्तकर्चार्या द्वादशवर्षवयस्क एव प्रथमं ‘द्रौपदीर
वस्त्रहरण’ इत्याख्यबज्ञभाषामय-नाटके उत्तराया भूमिकामभिनीय
अभिनय-नैपुण्येन उनशीया-ग्राम-निवासिनां तथा कोटालीपाड़ास्थ-
विभिन्न-ग्राम-निवासिनां सर्वेषाम् आनन्दस्थानमभवत्, ततः स्वग्राम
एव वज्ञभाषामय-‘हरिराज’-नाटके हरिराज-भूमिकां ‘रिजिया’
नाटके च ‘रिजिया’ भूमिकां, ‘देवलादेवी’-नाटके खिजिरखाँ-भूमिकां,
तथा ‘बज्जे वर्गी’ नाटके ‘भास्कर-पण्डित’ भूमिकां संस्कृत-भाषामय-
‘वेणी-संहारम्’ इत्याख्य-नाटके भीमसेनस्य भूमिकामभिनीय
श्रेष्ठाभिनेतुगौरवमजितवान्। अतिरमणीयं रूपं, स्वरे माघुर्य्यं
गाम्भीर्यञ्च, भावप्रकाशे अनन्यसुलभा दक्षता अभिनेतुर्यद्यत्
अपेक्षितं तत् सर्वं तस्मिन् सुलभमेवासीत्, तदभिनीतासु भूमिकासु
कुत्रापि त्रुटीलेशोऽपि सदस्यैर्न प्राप्तेति महदाश्चर्यमासीदभिनय-
रसिकानाम्, तस्य अभिनयनैपुण्यमवलोक्य सर्वे सहृदया जना
विस्मिता विमुग्धा अश्रु-परिप्लुताश्चाभवन्।

कलिकाताया, वाराणस्यां, पाटलीपुत्रे, कानपुरे, काशिमवाजारे,
मूलाजोड़े, चन्दननगरे वा संस्कृत-नाटकादिषु तस्याभिनयदर्शने येषां
सौभाग्यमासीत् त एव नितरां विमुग्धा अभूवन्। ‘मृच्छकटिकम्’
इति रूपके चारुदत्तः, मुद्राराक्षसे चाणक्यः, राक्षसः, चन्दनदासश्च,
चण्ड-कौशिके हरिशचन्द्रः, अभिज्ञान-शांकुन्तले दुष्यन्तः, वेणीसंहारे
युधिष्ठिरः, भीमश्च, मध्यमव्यायोगे भीमः, नल-दमयन्तीये नलः,
उत्तर-राम-वरिते रामः, प्रशान्त-रत्नाकरः, इत्येवं बहुश्च

महाकविर्महामहोपाध्यायः कालीपदतकचार्थः १६२(क)

रूपकेषु नायकादिभूमिकामभिनीय स विदग्धजन-प्रख्यातोऽनन्य-
साधारणाभिनेतृरूपेणापि सुविदितोऽभवत् ।

प्रवेशात् पूर्वं नेपथ्ये वेणीसंहारे “लाक्षागृहानल-विषाङ्ग-सभा-
प्रवेशै” इत्यादि मध्यमव्यायोगे च “भोः कस्यायं स्वरः ? खगशत-
विरुद्धे विरौति तारम्” इत्यादि ‘वञ्जे वर्गी नाटके च “तानोजी,
आज अष्टमीतेह मायेर विसर्जन हवे” इत्यादि वाक्यानि नाट्य-
रसिकेषु चिरस्मरणीयतां गतानीति बहुभिरेव निवेद्यते ।

नाटक-महाकाव्यादि-रचनायां यथा तस्य वैशिष्ट्यं सुविदितं
सङ्गीत-रचनायामपि तस्य अपूर्वं नैपुण्यमासीत् । एतद्वि तद्-
विरचितनाटकानामपरेषां तल्लिखितसङ्गीतगर्भणां नाटकानाञ्चा-
भिनयं पश्यतां सुविदितमेव ।

विद्यते सूक्तिः—

“अर्थागमो नित्यमरोगिता च
प्रिया च भार्या प्रियवादिनी च ।
वश्यश्च पुत्रोऽर्थकरी च विद्या
षड् जीवलोकेषु सुखानि राजन् ॥”

तस्य संस्कृत-महाविद्यालये नियोगादनन्तरम् एतत् सर्वमेव प्रायेण
तेन लब्धमिति मध्यजीवने अन्तिमजीवने च स नितरां सुखी एव
आसीदिति तत्र नास्ति सन्देहावसरः । तस्य द्वौ पुत्रौ, पञ्च च
कन्याः, सर्वं एव विवाहिताः सुखेन संसारयात्रां निवाहियन्ति ।
एकः पुत्रः गङ्गेशचन्द्रः विद्यासागर-महाविद्यालये गणिताध्यापकः,
द्वितीयश्च डवटर सोमेशचन्द्रः उत्तरपाङ्गमहाविद्यालये रसायन-
शास्त्राध्यापकः । देशविभागात् परं हुगली-मण्डलान्तर्गत-भद्रकालयां
तस्य द्वितलं भवनं निर्मितमभूत्, तस्य भ्रातृत्रयस्यापि भवनानि सुष्ठु
एव निर्मितानि ।

स्वधर्मनिष्ठः स धर्मगुरुणां स्वनामधन्यानां सीतारामदास-
अङ्कारनाथ-महोदयानामतीव प्रियपात्रमासीत् । यस्मिन् कस्मिन्नपि
सत्कार्ये तस्योत्साहः आनुकूल्यञ्च, यस्य कस्यापि विपदि तस्य

दुःखानुभूतिः औदार्यच्च सर्वेषां प्रीतिकारणमासीत् । महानुभवस्य तस्य मुखे कदापि कस्यापि निन्दा न केनापि श्रुतेति अनन्य-साधारणं तस्य चरित्रैशिष्टधमवर्त्तत । तस्य गुणराजि-वर्णनावसरे एतदेव संक्षेपेण वक्तुं युज्यते यत् सुविशेषणन्तु तस्मिन् सर्वमपि प्रयोक्तुं शक्यते, कु-विशेषणन्तु स्वल्पतोऽपि न तत्र प्रयोज्यमिति ।

अध्यापन-कुशलता

तस्य अध्यापन-कुशलताया दृष्टान्तमुखेन आमेरिकास्थित-हारभार्ड विश्वविद्यालयस्य प्राच्यविद्या-विभागीय-प्रधानाध्यापकेन इंग्ल (Ingle) महोदयेन यदुक्तं तदेवोपस्थाप्यते । महायुद्धावसरे कलिकातास्थितेन तेन संस्कृतभाषा-शिक्षार्थं राजकीय-संस्कृत-महाविद्यालयमागत्य तर्कचार्य-महोदयस्यान्तेवासी अभवत् । वज्ञभाषानभिज्ञस्य आङ्ग्लभाषाभाषिणश्छात्रस्य अध्यापना कथं तर्कचार्य-महोदयेन कृतेति प्रश्ने तस्योत्तरम् “ज्ञानमूर्त्तेस्त्रकर्त्तचार्यात् ज्ञानलाभार्थिना मयैव संस्कृत-भाषा प्रयत्नातिशयेन तथैव आयत्तीकृता यथा अध्यापना-वेलायां किमपि असौकर्यं न भवेत् ।” सरलया भाषया मनोहरं तस्य व्याख्यानादिकं सर्वेषामेव सहजबोध्यमासीत् ।

देश-हितैषणा

स्वग्रामस्य कथं शिक्षायां, स्वास्थ्ये, चारित्र्ये, रथ्यादिषु च समुन्नतिर्भवेत् प्रथमजीवने तदेवासीत्तस्य प्राथमिकी चिन्ता, स्वदेशस्य समुन्नति-साधने गौरवार्जने स्वाधीनता-लाभे च तस्य महानाश्रहः सर्वैरेव प्रत्यक्षीकृतः । ‘तत्कृत-‘प्रशान्त-रत्नाकर’स्थानि—

“येनैव भूतेन समृद्धिभाजां विनिर्मितं सृष्टिकृता शरीरम् ।

तेनैव किं दीनगणस्य कायो न निर्मितस्तेन महामहिम्ना ॥”

“धनिकाः खलु दीनान् अक्षिपातमात्रेणापि नानुकम्पन्ते । तदीय-परिवारास्ततोऽपि मदोद्धताः परुषया वाचा दीननिवहान् व्यथयन्तस्तुप्यन्ति । तत् क एष लोक-संवयवहारो नाम !”
इत्यादि-वाक्यानि तस्य

तर्काचार्यस्मृतिसंख्याद्वयस्य
विषय-सूची

			पन्न-संख्या
१।	निदासुः शोकसंवादः	...	१
२।	सम्पादकीवं निवेदनम्	...	२
३।	शोकप्रस्तावः	..	३
४।	विलापगाथा	...	४
५।	...शोकविलापः	...	७
६।	...शोकोच्छासः	...	१२
७।	निवापाज्जलिः	...	१४
८।	जीवनवृत्तसंग्रहः	..	१७
९।	विलापवाणी	...	२६
१०।	अपूरणीया क्षतिः	..	३२
११।	तर्काचार्यानुध्यानम्	...	३३
१२।	तर्काचार्यवृत्तम्	...	३९
१३।शोकप्रस्तावः	...	५०
१४। शोकप्रस्तावः	...	५२
१५। शोकप्रस्तावः	...	५३
१६।शोकप्रस्तावः	...	५४
१७।शोकप्रस्तावः	...	५५
१८।महानुभवता	...	५६
१९।	स्मृतिसप्तम्या	...	६३
२०।	बङ्गगौरवरविः	...	६५
२१।यत्किञ्चित्	...	७१
२२।	परिवेदनम्	...	१४५
२३।	प्रार्थनम्	..	१४८
२४।शद्वार्थम्	.	१४९
२५।जीवनालेख्यम्	...	१४९
२६।	पातु नः स्वर्गलोकात्	...	१५६

	पत्र-संख्या
२७।प्रसूतावज्जलिः	१५६
२८।कालीपदत्तकर्चार्यः	१६६
२९। स्मृतिकुसुमभालिका	१७१
३०।पुष्पावज्जलि.	१७६
३१। शोकाधर्यम्	१७८
३२। शोकप्रकाश.	१८०
३३।कर्तिचित् सुमधुरगीतानि	१८१
३४। 'वृष्टि पडे टापुर टुपुर'	१८६
(इत्यस्य संस्कृतानुवादः)	
३५।विलापपञ्चकम्	१८८
३६। पत्रदूतम्	१८९
३७। प्रार्थनम्	१९२(स)
३८।तर्कचार्यः डिलिट्	१९२(ड)

—o—

इयं संस्कृत-साहित्य-परिषत् प्रतिभा रवेः ।
भावालोकैर्मनः-पद्म प्रकाशयतु धीमताम् ॥

संस्कृत साहित्य परिषत्

Vol. LVI Nos. 9-10	१८६५ शकीययोपोषमावयोः १३८० बङ्गाब्दीययोः ५३ तम-वर्षस्य ६८-१०८-संख्ये	January & Feb. 1974
-----------------------	---	---------------------------

संस्कृतवाङ्मये एकाङ्कदृश्यकाव्यानि

[निवन्धकः—श्रीकरुणासिंघु दासः]

॥ १ ॥

प्रचलिते नवीने काले संस्कृतवाङ्मयगतानां केषाचिच्चत्
प्राचीनदृश्यकाव्यानां पर्यालोचना न कथमपि निन्दां भजेत् ।
स्वीकृतमस्माभिर्यत्, अतीतभारतवर्षस्य सामाजिकी आर्थनीतिकी
चावस्था नेदानी स्पष्टं प्रतीयते । प्रभवत्सु राजसु प्रायेण तत्-
समभ्यर्थितकाव्यकदम्बकमेवात्र केवलं दिग्दर्शनम् । अतः कथं
प्रकाशितमासीत् काव्येषु वास्तविकजीवनम् इत्यत्राविष्कारे सीमाबद्धा
नः पन्थानः । अपि च, हरिद्वारस्थगङ्गायां पद्माभागीरथ्योः
वैचित्रं गौरवं वा कथं सम्भवेत् ? तिष्ठतु तत्, अनतिमाजितानि
कानिचित् उपलब्धानि इहास्माभिः प्रस्तूयन्ते । तानि नाम संस्कृत-
वाङ्मये एकाङ्कानि दृश्यकाव्यानि ।

प्रसङ्गतश्च वक्तव्यम्,—संस्कृतालङ्घारशास्त्रे नाटकशब्दस्यास्ति
सुनिर्दिष्टो ह्यर्थः । अधुना तु दृश्यकाव्यस्यार्थे नाटकशब्दस्य प्रचुरः
प्रयोगो बङ्गदेशो । रूपकम् उपरूपकञ्चेति दृश्यकाव्यस्य द्वे श्रेष्ठौ,
तत्र प्रथमायां दश द्वियीयायां च अष्टादश प्रकाराः । तत्र प्रथमं वै

रूपकं नाटकम्, उपरूपकं च नाटिका । अतो दृश्यकाव्यस्यार्थे नाटकशब्दव्यवहारः प्रधान-व्यपदेशन्यायेन भवितुमहति । अत्रार्थे नाटयशब्दस्तु सुप्राचीनः, यथा भरतकृते नाटयशास्त्रे । अयं हि भारते वर्णे साहित्यनीतिशास्त्रेषु प्राचीनतमो ग्रन्थः, नाम्नि चास्य तदानीन्तने कालेऽपि नाटकाव्यस्य प्रसिद्धिः सूचिता । इदं हि नाटयशास्त्रं वेदात् नाटयकाव्यस्य दैवीमूत्रपत्तिं घोषयामास । संस्कृत-दृश्यकाव्यानां प्राचीनत्वे जनप्रियतादिषु चायमुद्धोषः स्पष्टो दिङ्ग-निर्देशः । जातिवर्णनिर्विचारेण नाटयामोदः साधारणेभ्यः प्रसारितः । तस्मात् ‘सृजापरं वेदं पञ्चमं सार्ववर्णिकम्’—(नाटयशास्त्रम् ।) । साहित्यानन्दयज्ञे सर्वेषां निभन्नं खलु असाधारणं वृत्तम् ।

भरतारिष्टटलयोः आलोचनाभ्यां प्राचीननाटयनीतिः कथञ्चिवद-वबुध्यते । उभयोरेव मते लोकजीवनानुकारि मानुषस्य सुखदुःखं यत्र वाङ्मयमूर्त्या अभिनयपाठवेन च रसिकमनासि सभाजर्यात् तद् दृश्यकाव्यम् । भरतमुनिन् यागककलारूपेण इदं सम्यगवबुद्धम् । ‘न तच्छ्रुतं न तच्छिल्पं न सा विद्या न सा कला । न स योगो न तत् कर्म यन्नाटयेऽस्मिन्न दृश्यते ॥’ सुखदुःखद्वन्द्वं स्वीकृत्यापि विनोदकरणं लोके नाटयमेतद् भविष्यति इति सूक्तिं तत्रभवता । किमिदं विनोदकरणत्वं मनसि निषाय संस्कृतनाटयकविभिर्विद्यो-गान्तनाटकाव्यविरचने अनीहैर्भूयते इति न जाने ।

नाटयकलाविश्लेषणस्रोतस्विन्यां ततो वर्षसहस्रं स्रोतांसि विलसन्ति प्राच्यपाश्चात्यदेशेषु । तत्रभवतां पाश्चात्यपण्डितानां मतानि सञ्चर्द्धं स्मरणाहर्णिणि । घटनाविन्यासम्, चरित्रञ्चित्रणम्, दर्शकचित्तेषु कुतूहलस्य सृष्टिम्, रङ्गमञ्चसाफलयञ्च विषयीकृत्य विचित्रो ज्ञानालोकसम्पातः संघटितः । नाटयं हि जीवनप्रकल्प इति सुनीत्यपनीत्योः इच्छापरिपाश्वयोः युक्तिनियत्योश्च संघातः आधुनिकनाटकलाविदभिनिर्तराम् आकाङ्क्षयते नाटयकाव्येषु । वस्तुगत्या संघातो नाटकीयत्वञ्चेति अनर्थान्तरभिदानो संवृत्तम्, यद्यपि श्रेणीभेदात्तत्र संघातो रूपान्तरं भजे । वानर्डिशमहोदयः

जीवननीतिगतं संग्राममेव नाट्यं मन्यतेतमाम् । मनोजगति प्रतिक्षणं संग्रामञ्चेत् जीवनं वदामः, नाट्यवस्तु नाटकीयचरित्रञ्च यथा-कथञ्चिद् द्वन्द्वमूलं स्थादेव । संस्कृतनाट्यविचारेऽप्ययमेव समुचितः पन्था इत्यसंशयम् ।

लक्षणीयमेतद् यद् उपर्युक्तानामष्टाविशति-प्रकाराणां संस्कृतनाट्यकाव्यानां मध्ये पञ्चदशप्रकाराणि खलु एकाङ्कानि भवन्ति । तत्र भाणः, व्यायोगः, उत्सष्टाङ्कः, वीथी, प्रसहनञ्च रूपकाणि ; नाट्यरासकम्, गोष्ठी, उल्लाप्यम्, प्रेडक्षणम्, रासकम्, श्रीगदितम्, विलासिका, हल्लीशः, भाणिकेति च उपरूपकाणि । व्यायोग-नाट्यरासकोल्लाप्य-काव्यश्रीगदितेषु प्रख्यातचरितानां वृत्तान्तः, हल्लीशवर्जम् अवशिष्टेषु साधारणानां नीचाशयानाञ्च उपस्थितिः । रासकभाणिकयोनायिको मूर्खः, नायिका तु प्रसिद्धा । प्रहसनविलासिकयोस्तु निन्दितचरितानामवलम्बनं घटते । प्रहसने हास्यरस एवाङ्की, विलासिकायां तावत् शृङ्खारः ; वसन-विलासव्यात्र अवश्यकतंव्यः । वाहुयुद्धेन उद्धत-वाग् व्यवहारेण च विशिष्यते प्रेडक्षणम् । गोष्ठचा नवदशाः पुरुषाः, पञ्चवास्त्रं स्त्रियः ; देहमूलकः कामशृङ्खारोऽत्र रसः । भाणो केवलो दुष्टपुरुषः, अस्फुटशृङ्खार-वीररसावस्य मूलरसौ । एकपुरुषकं सप्ताष्ट-स्त्रीजनं बहुताल्लयसमूद्रं हल्लीशदृश्यकाव्यम् आघुनिकनृत्य-गोतनाट्यस्य प्राचीनं रूपं खलु । नाट्यरासकमपि कथञ्चिद् ईदूशम् । उत्सष्टाङ्के साधारणचरितानां समावेशेन करुणप्रचुरो नाट्यास्वादः सम्भवति । करुणरौद्रवीराङ्कुतभयानकवीभत्सा व्यायोगे स्वाद्यन्ते, शृङ्खारसहितं हास्यं नाट्यरासके, हास्य शृङ्खारकरुणाश्च उल्लाप्ये । व्यायोग-गोष्ठी-काव्य-प्रेडक्षण-श्रीगदित-विलासिकासु मुख-प्रतिमुख-निवर्हणसन्धयः, केषुचित् तु मुखनिर्वहणसन्धी । वस्तुसमासार्थमपरिहार्योऽयं मार्गः ।

प्रायेण खल्विमानि नाट्यानां बहिरङ्गवैशिष्ट्यानि उल्लिखितानि । तथापि श्रेणीपरिचयं मुख्यञ्च उद्देश्यमनुचित्य चरित्रचित्रणं

मञ्चप्रयोगश्च प्रशस्येते इत्यतो नानर्थकेयं पर्यालोचना । विशेषतश्च रसानामुलेखेन प्राचीनसाहित्यनीतिविद आचार्या यथार्थमालोचनम् आरेभिरे । सहृदयहृदयपरित्प्रिति॒हि काव्यस्य परमप्राप्तिः, इयमेव भारतीयदृष्टच्च रस इति संज्ञायते । रसिकजनानामप्राकृतायाम् अनुभूतौ करुण-भयानक-वीभत्स-रसात्मकविषया अपि व्यावहारिक-तुच्छत्वमतिक्रम्य सौन्दर्य-लोकमुन्नीता भवन्ति । अतएव दुःख मूलकोऽपि सन् करणरसः परिणत्यामानन्दमयः ।

अन्यच्च किञ्चिद्वत्र स्फुटमालोचयितव्यम् । दर्शकमनसि कुतूहलस्य स्वार्वत्रिकी सृष्टिरभिनयसाफल्यं घटयति । बहुलं परिचितं वृत्तान्तं चरित्रञ्च आदाय कथमीदृश आग्रहः सम्भवेत् ? वस्तुतो जीवन-सम्पूर्केन विषयेण जीवनरसिकस्य परिचयः स्वाभाविक एव । साधारणदर्शकानामपि कृते एतत् शोभते । तथाहि अभिनय-चरित्रस्य परिचितिः एकात्मतां घटयति, एषा च रसाभिव्यक्ते-मुख्या सोपानश्चेणी । उपस्थापितचरित्रमवलम्ब्य, अनुकूलपरिपादवस्थ्य उद्दीपनात् पात्रविशेषाभिनीतेन आचरणेन, सूक्ष्मदेहाभिव्यक्तिभिरुच्छारस्य अपगमेन महान् रसमयः आत्मा उपलभ्यते । वृत्तं चरित्रञ्च चेज् जीवनसम्पर्किं उपस्थापना चेत् शोभना, तर्हि महत् कुतूहलं जीवति रसिकचेतसि । जीवनविमुखं काव्यं तु रसप्रातिकूल्यमेव आचरेत् । अतएव भरतमुनिना नाटये लोकस्वभावानुकारित्वमुपदिष्टम् । तथाहि श्लोकः—

योऽप्य स्वभावो लोकस्य सुखदुःखसमन्वितः ।

सोऽङ्गाद्यभिनयोपेतो नाटयमित्यभिधीयते ॥ इति ॥

प्रस्तुते निबन्धे कानिचित् एकाङ्गानि संस्कृतदृश्यकाव्यानि इदानीं समालोच्यन्ते ।

॥ २ ॥

नाटयशास्त्रे ऋग्वेदात् पाठस्य ग्रहणलिखित नाटयस्य कृते । जिज्ञास्यते, किमयं पाठः खलु ऋग्वेदगतसंवादसूचतानि,

यानि कथोपकथनभङ्ग्या रचितानि क्षुद्राणि नाट्यकाव्यानि नामेति । एषु यमयम्योः उर्वशीपुरुषवसोरच शृङ्गाररसात्मकौ संवादौ । वृत्तान्तनिर्वाचनस्य रसमूर्तिनिर्माणस्य च प्रतिभा अत्र सुव्यक्ता । यमं निकषा यम्याः कामार्त्तं निवेदनं यमस्य च प्रत्याख्यानमाद्यस्य विषयः । संवाद-चरित्रचित्रण-रसाभिव्यक्तिषु असाधारणम् इदं सूक्तम् । कामार्तिप्रत्याख्यानयोः संघातेन हीदं नाट्रपदवीमारोहति । संवादस्य किञ्चिचदत्र उद्धियते—

(यमी) निर्जनप्रदेशोऽस्मिन् त्वत्सहवासस्य कामुकी सञ्जाताहम् । ०००

(यमः) गर्भसहचरस्ते त्वया सह नेदृशं सम्बन्धं काङ्क्षति । सहोदरा त्वम् अगम्येति । स्थानञ्चेदं न निर्जनम् ॥००१॥

(यमी) यमस्त्वम् अहं यमी, मामभिलाषुको भव—

(यमः) व्यथादायिनि, अपसर, जनान्तरं भजस्व—

(यमी) कीदृशोऽसौ भ्राता यदि सत्यपि तस्मिन् अनाथाऽस्मि भगिनी संवृत्ता मे कीदृशी वासौ भगिनी यदि सत्यामपि तस्याम् भ्राता दुःखितो भवेत् ! अभिलाषमूर्छिताऽहमेवं वावदे ।

(किं भ्राता सद् यदनाथं भवाति
किमु स्वसा यन्निर्दृतिर्निर्गच्छात् ।

काममूता वह्ने तद्रपामि
तन्वा मे तन्वं संपिपृगृषि ॥ ४०१०११ ॥

अहो यमृ ! कापुरुषस्त्वमसि । न बुध्यते कीदृशं ते मनः कीदृशञ्च हृदयम् ! अन्या किल अनायासं त्वाम् आलिङ्गितुं शक्नोति परन्तु मयि पराङ्मुखस्त्वम् ।

(वतो वतासि यम नैव ते मनो हृदयं चाविदाथ ।

अन्या किल त्वां कक्षेव युक्तं परि ष्वजाते लिबुजेव वृक्षम् ।

ऋ० १०११२)

(यमः) यमि ! त्वमपि पुरुषान्तरं गच्छ । तत्सहवासं
न्यवस्थापय । तदेव ते हिताय भवेत् ।

(अन्यमूषु त्वं यम्यन्य उ त्वां

परि ष्वजाते लिङ्गजेव वृक्षम् ।
तस्य वा त्वं मन इच्छा स वा

तवाऽधा कृणुष्व संविदं सुभद्राम् ॥

(ऋ० १०।१०।१४)

भवतु नामात्र महत्तरजीवनसंग्रामस्य उत्तापः अनुपस्थितः ।
किन्तु कामैकपरायणत्वाद् ऊर्ध्वगतेर्व्यञ्जना नास्माभिर्विस्मर्तुं
पार्यते ।

उर्वशीपुरुरवसोरुपाद्याने शपथभङ्गात् क्षुब्धहृदया उर्वशी दयितं
पुरुरवसं विहाय चलितुं प्रवृत्ता । बहुधा उपसान्त्वयितुं यत्नः
कियते पुरुरवसा । किन्तु अरण्ये खदितस्ति सर्वम् । आत्म-
धाती भवेयम् इत्युक्त्यापि न शशाक तां निवर्तयितुं
राजा । अपरिवर्तनीयमुर्वशीमनोभावमभिमुखीकृत्यासन्नवियोगव्यथा-
कुलनायकस्य हाहाकारः करुण-विप्रलभ्मशुङ्गाररसयोः साधु
उपस्थापनां करोति ।

(उर्वशी) किमेता वाचा कृणवा तवाहं प्राक्रमिष्मुषसामग्रियेव ।
पुरुरवः पुनरस्तं परेहि दुरापना वात इवाहमस्मि ॥

(ऋ० १०।१५।२)

न विद्यते उर्वशीमनसि क्षोभात्तरम् । सपलीनामपेक्षया भूयः
प्रेमा तथा उपभक्तः । परन्तु शपथभङ्गं न मर्षयति सा ।
(उर्वशी) उक्तपूर्वमासीत् मया किं नाहं मर्षयामि, यतो ज्ञातपूर्व-
मासीत् तत् मे तदश्रुत्वा इदानीं कथं पृथिवीपालनकर्म परित्यज्य
वृथा लपसि ?

पुत्राय उर्वशीप्रोक्ता सपाद्यासवाणी :—मा पुत्रस्तव सकाशम्
अश्रु विसर्जयेत्, न वा कन्देत् । सोऽसौ मया प्रेषणीयः । आत्म-
धातोद्यतं राजानं प्रति तयोच्यते—

पुरुरवो मा मृथा मा प्रपप्तो मा
त्वा वृकासो अशिवास उ क्षन् ।
न वै स्त्रैणानि सख्यानि सन्ति
सालावृकाणां हृदयान्येता ॥

(ऋ० १०।९५।१५)

अविस्वर्गसुखस्य अस्फुटेन आश्वासेन इदं नाटचवस्तु समाप्यते ।
संस्कृतालङ्कारशास्त्रदृष्ट्या पुरुरवाः खलु धीरललितनायकः । समी-
चीना तस्य आर्तिः । परन्तु स्वकर्तव्यत्यागिनस्तस्य दुःखेन नास्ति
लोकस्य कथित्वित् सम्बन्धः । स्वल्पे कथावस्तुनि प्राचीनघटनाम्
अप्युपन्यस्य कविना पूर्णाङ्गी नाटकतिर्निर्मिता इति तु सप्रशंसम्
उल्लिख्यते ।

गोधनसंग्राहिभिः पणिभिः इन्द्रद्रुत्याः सरमायाः संवादः
सूक्तान्तरस्य (ऋ० १०।१०८) विषयः । इन्द्रस्य महिमानम्
अजानन्तोऽपि पणिनः उपस्थिताय तस्मै गोगणं दद्युः सखिभावेन,
सरमा तु इन्द्रस्य अलौकिकं वीर्यं व्याख्याय गोधनम् इच्छति ।
पणिभिरुक्तम्—अस्माकमायुधाः सन्ति तिर्मा इति । पणिश्रेष्ठैऽच
रक्षयते गोगणः हर्तु मशक्यतया इति स्पष्टमुक्तम् । (अयं निधिः
सरमे अद्रिबुद्धो गोभिरुक्तेभिर्वसुभिर्नृष्टः । रक्षन्ति तं पणयो
ये सुगोपा रेकु पदमलकमा जगन्थ ॥ ऋ० १०।१०८।७) ॥ सरमां
स्वसारं मन्यमानास्ते गोगणं दातुमिच्छन्ति प्रेम्णा, न तु भयात्
(स्वसारं त्वा कृष्णवै मा पुनर्गां अप ते गवां सुभगे भजाम ।
(ऋ० १०।१०८।६) । सरमा तु नेच्छति तथा (नाहं वेद ऋत्रूत्वं
नो स्वसृत्वम् ऋ० १०।१०८।१०) ।

मन्ये, आर्यानार्यसंघातः कश्चिदत्र उपस्थापितः ।

अगस्त्य-लोपामुद्रा-तत्पुत्राणां संवादः (ऋ. १।१७९), विश्वा-
मित्रनदीनां (ऋ. ३।३३), इन्द्रमरुताम् (ऋ. ४।१८), इन्द्रवरुणयोः
(ऋ. ४।४२), वसिष्ठ-तत्पुत्राणाम् (ऋ. ७।२३), इन्द्र-नेम-
भार्गवयोः (ऋ. ८।१००), इन्द्रवसुक्रयोः (ऋ. १०।२८), इन्द्रेन्द्राणी-

वृषाकपीनाम् (ऋ. १०।८६) च संवादा नाट्रगुणान्विताः । ऋग्वेदसंहितायाम् अग्निना देवानां संवादः सूक्तत्रये उपलभ्यते (ऋ. १०।५१-५३) । कीथमहोदयमतेन अथर्ववेदीये सूक्ते एकस्मिन् (५।११) देव निकषा अथर्वणो दक्षिणार्थमावेदनेऽपि नाटचरूपमेव । किञ्च ऋग्वेदे (१०।११९) मत्तस्य इन्द्रस्य स्वगतोक्तिरत्रोल्लेखमर्हति । तदेवं ख्रीष्टजन्मनः पूर्वं सार्धवर्षसहस्रकाले रचितेषु एषु सूक्तेषु संस्कृतभाषाश्रितस्य एकाङ्ग-दृश्यकाव्यस्य जन्म परिलक्षितम् । यज्ञसभासु गूढकर्तृकसोमलताहरणाद्यनुष्ठानेषु अभिनयः प्रचलित आसीत् । नाटचशास्त्रे यजुर्वेदादभिनयानां ग्रहणमुक्तं नाटकेषु ।

कानिचित् पूर्णाङ्गानि एकाङ्गनाटचकाव्यानि उपजहार महाकविभासिः, यः खलु कविकालिदासेन मालविकाग्निमित्रनाटके सश्रद्धमुलिलखितः । सुबोध-सरलगिरा रचितानि तानि घटनाविन्यासेन, चरित्रचित्रणेन, मार्जितवाग्दीप्त्या रसेन च अतुलनीयानि । काव्यनाटचप्लावनप्लुतसंस्कृतवाङ्मयभूमौ भासेन शुद्धानि दृश्यकाव्यानि सूष्टानि इति आश्चर्यम् । सति प्रयोजने नाटचशास्त्रीयनीतिमपि उपेक्षते भासकविः । तथाहि संस्कृतसाहित्ये ऊरुभङ्ग इति केवलं वियोगान्तकं दृश्यकाव्यं तेनैव रचितम् । मृत्युस्तत्र महीयान् दर्शितः ।

पञ्च हि भासकृतानि एकाङ्गदृश्यकाव्यानि । दूतवाक्यम्, दूतघटोत्कचम्, कर्णभारम्, मध्यमव्यायोगः ऊरुभङ्गचेति । सर्वाण्येतानि महाभारतवृत्ताश्रयाणि । तत्र मध्यमव्यायोगः, ऊरुभङ्गदूत-घटोत्कचे, उत्सृष्टाङ्गकाव्ये, कर्णभारदूतवाक्ये च मन्ये व्यायोगौ । दूतवाक्ये दूतघटोत्कचे च दुर्योधनसभायां पाण्डव-दूतरूपेण कृष्णस्य घटोत्कचस्य च दौत्यं वर्णते । मध्यमव्यायोगे घटोत्कचहस्ताद् ब्राह्मणपुत्रं रक्षितुकामस्य भीमसेनस्य हिंडिम्बासाक्षात्कारो विषयः । कर्णभारे पुनः ब्राह्मणवेशाय इन्द्राय कर्णेन कवचकुण्डलदानम् उपस्थाप्यते । भारतीयविचारदृष्ट्वा दूतवाक्ये

वीराङ्गुतौ रसौ, कर्णभारदूतघटोत्कवयोः वीरकरणौ, मध्यम-
व्यायोगे वीररौद्रकरुणभयानकाः, ऊरुभङ्गे च वीरशान्तकरुणा
रसाः ।

दूतवाक्ये सर्वे राजानो दुर्योधनेन मन्त्रणासदसि वाहृताः ।
सेनापतिनिर्वचनं तत्र विषयः । सदस्यानामेकैकं पथि समभ्यर्च्य
राजा दुर्योधनः सर्वेभ्य आसनानि निवेदयति । रञ्जमञ्चे न कोऽपि
सदस्यः उपस्थापितः, केवलं दुर्योधनः सदस्यानां मतस्य सारांशं
सभायामुच्चारयति सामाजिकानां कृते किल । तदानीं पाण्डव-
दूतस्य कृष्णस्य उपस्थितिर्निवेदिता । कृष्णस्तुतिम् असहमानेन
दुर्योधनेन वार्ताहरो नितरा भर्त् सितः । न कश्चित् दण्डायमानः
कृष्णमभिनन्दयेत् इति आदिश्य द्रौपदीघर्षणचित्रपटमादाय चित्रापित-
पाण्डवान् विनिन्द्र मुख्यायते, कौरवराजः । प्रवेशितं श्रीकृष्णम्
अभिनन्दयमासुः सर्वे दण्डायमानाः सन्तः । साधारणदूतोचित-
सत्कारेण कृष्णं स्वीचकार दुर्योधनः ।

निवेदिते मैत्रीप्रस्तावे दुर्योधनस्य उक्तिः—न पाण्डवाः पाण्डो-
रौरसास्तनया इति नास्ति तेषां राज्ये अधिकार इति । कृष्णेन च
प्रत्याक्षिप्यते—विचित्रवीर्यपत्न्यामम्बिकायाम् उत्पन्नो व्यासदेव-
तनयो धूतराष्ट्रः कथं राज्यमवाप इति । वाहुबलैकपरायणस्य
दुर्योधनस्य दृष्ट्वा कंसघातिनि कृष्णे मैत्रीकथा न शोभते ।
कापुरुषस्यास्य राज्यमज्ञातम् । पाण्डवाश्च देवसम्भवा इति
न तेषां मानुषैर्धर्तिराष्ट्रैर्मैत्री सङ्गच्छते । इत्येवं बहुधा
विनिन्दय कृष्णं बद्धुम् उत्सहते दुर्योधनः । स्वैराचारो दाम्भिकः
कुशासकः अयम्, संयमी परिणामदर्शी कृष्णस्तद्विरुद्धगुणौविभाति
नाटयेऽस्मिन् । अन्तिमे अंशे अलौकिकशक्तिं दर्शयन्त कृष्णं
निर्वर्ण्य तत्कालीनरुचिम् एव स्वीकरोति कविः । आघुनिकदृष्ट्या
भवेदिदमस्वाभाविकम् अज्ञाटकीयञ्च । न केनापि कविना
कालस्त्रिचित्तः सर्वथा उपेक्षितुं शक्या इति नोल्लेखमर्हति ।

कुरुक्षेत्रसमरे सम्मिलितैः कौरवैर्निहते अर्जुनपुत्रे अभिमन्यौ यदा

शकुनिप्रभूतयः पैशाचिकेन उल्लासेन मत्ताः, तदा कुरुवृद्धो धृतराष्ट्रः, तत्पत्नी गान्धारी, कन्या च दुःशला भावि अमङ्गलमाशङ्का विषादमापन्ना वर्तन्ते । दुःशलयोच्यते — अभिमन्युं हत्वा वध्मुत्तरां विधवां कुवणिन स्वपत्नीवैधव्यमेव आयोजितम् इति ।

न जानाति मन्दभायेयम्—अभिमन्युवधस्य कारणं हि तस्या एव स्वामी जयद्रथः । विजाय सर्वं रोरुद्धमानां दुःशलां भाविवैधव्यशङ्काकुलां नोपसान्त्वयितुं शोकतुः पितरौ ।

दूतघटोत्कचस्य करुणरसात्मकमिदं दृश्यं मर्मस्पर्शि किल । तत्र तु पित्रा शोकसन्तप्तहृदयेन निन्दितस्य दुर्योधनस्य ईदृशं युक्तिजालम्—छलेन भीष्मवधाद् यदि पाण्डवानां हस्ता न भग्नास्तर्हि छलेन अभिमन्युवधात् कथं कौरवाणां हस्ता भग्नाः स्युरिति । आपाततो विजयी दुर्योधनो बहुधा निन्दति अर्जुनम् । पुत्रवधप्रतिकारार्थिनोऽर्जुनस्य शपथमुपहसंति सः ।

अस्य नाट्यकाव्यस्य प्रधाने अंशे पाण्डवदूतेन घटोत्कचेन कौरवाणामुद्धतो वाग्विन्यासो वर्णितः । घटोत्कचः सविनयं कृष्णवाक्याद् धृतराष्ट्राय कुलविरोधस्य अपकारं निवेदयति, परिहस्यते चासौ दुःशासनप्रभृतिभिः । घटोत्कचदृष्ट्या कौरवा हि राक्षसेभ्योऽपि हीनाः, यतो राक्षसा अपि सुप्तान् भ्रातृन् न अग्निसंयोगेन हन्तुमुत्सहन्ते । सर्वं निर्णयं युद्धक्षेत्रेषु इति प्रत्युक्तं दुर्योधनेन । साधुबुद्धि प्रति घटोत्कचस्य अन्तिमेन निवेदनेन नाट्यमिदं समाप्तम् । युद्धक्षेत्राद्वाहिः शान्त्यर्थंम् एताः प्रचेष्टाः व्यर्था अखिलं कुरुकुलं शनैः शनैः निष्ठन्ति ।

दुर्योधनवरित्रस्य परिणामः ऊर्भङ्गनाट्यकाव्ये । शावकीर्णे निर्जने कुरुक्षेत्रश्मशानप्रान्तरे कृष्णनिर्देशाद् भीमसेनेन गदाधातेन दुर्योधनो भूतलाश्रयी । गदायुद्धं नाट्रेऽस्मिन् प्राकृतपुरुषमुखेन वर्णितम् । भीमेन युद्धनीत्यामवभतायां कुद्धो जायते वलरामः । मृत्युशयान्विताम् तु दुर्योधनाय शान्तिः स्वदते । पिता धृतराष्ट्रः, माता गान्धारी, वधूद्यम्, पुत्रश्च दुर्जयः सर्वे समागताः । प्राङ्-

भरणात् पुत्रस्नेहेनाकुलो दुर्योधनः । नेद दृश्यं विस्मर्तुं शक्यम् ।
बालत्वात् पितरमनुचिकीषुं पुत्रं प्रति दुर्योधनेन उपदिश्यते—
भीमसेनसाहायकं प्रार्थ्यतामिति । मुमूर्षोः स्नेहमयं बन्धनं छिन्नं
दृष्ट्वा केवलं पुत्रस्य कृते जीवतु दुर्योधन इति विचिन्त्य शोकाप्लुत-
हृदया भवामः ।

कौरवाणां सैनापत्यं गृह्णानस्य कर्णस्य सर्वा अस्त्रपरीक्षा व्यर्था
भवन्ति । परशुरामाभिशापं स्मृत्वा स्मृत्वा स विह्वलस्तदानी-
मेव ब्राह्मणवेशाय इन्द्राय प्रार्थिने कवचकुण्डलं दत्तवान् । मृत्युम्
अवश्यम्भाविनं ज्ञात्वापि दानान्न विरमति कर्णः ।

आलोचितपूर्वाद् भासकृतनाटथचतुष्टयाद् भिद्यते मध्यम-
व्यायोगः । भीमहिंडिम्बयोः साक्षात्कारेण समाप्तमिदं नाटयकाव्यम् ।

सर्वाण्येतानि काव्यानि यथार्थकथोपकथनैर्विशिष्यन्ते ।

लक्षणीयमिदं यत् साहित्यदर्पणे दृष्टान्तरूपेण यानि नाटय-
काव्यानि उल्लिखितानि, तत्र भासरचितानामुलेखो नास्ति । तत्र
हि लीलामधुकर-वसन्ततिलकनामधेयं भाणद्वयम्, सौगन्धिकाहरण-
घनञ्जयविजनामकं व्यायोगद्वयम्, शर्मिष्ठाययातिनामकः
उत्सृष्टाङ्कः, कन्दर्पकेलि-धूर्तंचरित-लटक-मेलकसमाख्यं प्रहसनत्रयम्,
रैवतमदनिकेति गोष्ठी, देवीमहादेवनामकम् उल्लाप्यम्, यादवोदय-
काव्यम्, वालिवधनामकं प्रेडक्षणम्, मेनकाहितम् इत्युति रासकम्,
क्रीडारसतालनामकं श्रीगदितम्, केलिरैवतकसमाख्यो हल्लीशः,
कामदत्ता-दानकेलिकौमुदीनामकं भाणिकाद्वयम्, मालविकेति
वीथीनर्मवती-विलासवती-समाख्यं नाटयरासकमुउल्लिखितमस्ति ।
विशिष्टकाव्यरूपेण एषां कस्यापि नोल्लेखो दृश्यते । मन्ये,
विश्वनाथेन तत्कालीनानि एव नाटयानि स्वग्रन्थे उल्लिखितानि ।

अत्रेव चतुर्भणीति भाणचतुर्कस्य निर्देश उचितः । ते
नाम भाणा उभयत्राभिसारिकाः, पद्मप्रभृतकम्, धूर्तविटसंचादः,
पादताङ्कितकं च । वररुचि-शूद्रकेशवरदत्त-श्यामिलकाः क्रमेण एषां
कवयितारः । खोष्टीयदशमशताब्द्याः प्राक् ते रचिता इति

निश्चितम् । पद्मप्राभूतक-मृच्छकटिकाभिधेयं नाटयकावयद्वयम् एकस्यैव शूद्रकक्वेः सृष्टिरिति रचनासादृश्यात् अभिनविषय-व्याख्यानाच्च प्रतीयते । उभयत्राभिसारिकायां नायकेन कुवेरदत्तेन अनुरुद्धो विटो नायिकां नारायणदत्ताम् उपसान्त्वयितुं प्रचलति । पद्मप्राभूतके कर्णीपुत्रमूलदेवस्य निर्देशाद् देवसेनामनोभावं ज्ञातुं याति शशः, ततश्च नायिकादत्तं पद्मप्रादाय प्रत्यावर्तते सः । धूतविटसंवादे विटो वर्णणसिक्तेन पथा विश्वलक-मुनन्दागृहं गत्वा कामकलातत्त्वं पर्यालीचयति । पादताङ्गितके तौषिणकिविष्णुनाग-नामकस्य राजपुरुषस्य शिरसि मदनसेनिकया पादो न्यस्त इति प्रायश्चित्तसभां गच्छति विटः । केषाङ्गिचन्मते विष्णुनागेन शिरः संस्कार्यं जलेन, इतरेषां मते ईदृशपशुस्पर्शदोषक्षालनाय मदन-सेनिकया प्रायश्चित्तिः कार्या, मतान्तरे तावत् मदनसेनिकया व्यवहृतं पादं जलं पीत्वा तत्र स्नात्वा च प्रायश्चित्तं भवेत् । सिद्धान्ते पुनः सभापतिशिरसि मदनसेनिकया पादस्य न्यासो व्यवस्थापितः । एवं परिहासेन तदानीन्तनसमाजव्यवस्थामुपस्थापयति चतु-भणी ।

वामनभद्रवाणकृते शृङ्गारभूषणे (१५०० ख्रीष्टाब्दीये) वसन्तोत्सवसन्ध्यायां विलासशेखरो नाम विटः अनञ्जमञ्जरीगृहं गच्छन् वेश्या-कुकुटयुद्धादि स्वगतं वर्णयति । रामभद्रदीक्षितकृते शृङ्गार-तिलके (ख्रीष्टीयसप्तदशशतकीये) पतिगृहं गतायां हेमाङ्गी-नायिकायां क्षुब्धो भुजञ्जशेखरो वेश्यापल्लोमार्गेण गच्छन् दृश्यमानं सर्वं वर्णयति । शङ्करकृते सारदातिलके कोलाहलपुरस्थान् शैववैष्णवान् उद्दिश्य उपहासो वर्षितः । कोटिलञ्जयुवराजकृते रमसदने नायकेनानुरुद्धो विटो नायिकामादाय मार्गादिषु भ्राम्यति । नगरात् ललनाजनेनाहृतः स तत्र गच्छति, नायकनायिकयोश्च तदा मेलनं सघटितम् । नल्लाकविरचितं शृङ्गारसर्वस्वम्, वत्सराजकृतं कपूरचरितम्, रङ्गाचार्यकृतं पञ्चवाणविजयम्, श्रीनिवासाचार्यकृतं रसिक-रञ्जनम्-इत्येते अपि भाणाः ।

महेन्द्रविक्रमवर्मणा कृतो मत्तविलासः खलु प्राचीनं प्रहसनम् । हृष्णवर्धनकालेऽस्य रचनेति कथञ्चिच्चत् सिद्धान्तः । काञ्चीनगरीय-पल्लवराजस्य सिंहविष्णुवर्मणः पुत्रोऽयं कवयिता इति ग्रन्थारम्भे कथितम् । अत्रापि प्रस्तावनानाम स्थापनेति ।

कपालिदेवसोमयोः पानमत्तयोविलासोऽत्र वर्ण्यते । कपालो मद्यपानत्थाग प्रतिज्ञायापि प्रेयसीसमनुरुद्धस्तदानीमेव प्रतिज्ञा त्यजति । तन्मध्ये हरनयनहुतभुजा दग्धो मदन एव सुरारूप लभेत् इत्यतः अमृतत्वं सुरायाः । तेनोच्यते—

पेया सुरा प्रियतमामुखमीक्षितव्यं

ग्राह्यः स्वभावललितोऽविकृतश्च वेशः ।

येनेदमीदृशमदृश्यत मोक्षवर्तम्

दीर्घायुरस्तु भगवान् स पिनाकपाणिः ॥ इति ।

नष्टं कपालमुपलक्ष्य शाक्यभिक्षुणा कपालिनस्तुमुलं वाग्युद्ध प्रवृत्तम् । भिक्षुणा खलु पानपात्र देवसोमा इति द्रुयमवलम्ब्य संघातः प्रस्तुतः । मात्र कोऽपि विवादं समाधातुं शशाक । विवद मानाभ्यां धर्माधिकरण गच्छद्भ्यां पथि उन्मत्तजनात कपालं प्राप्तम् । भिक्षुं प्रसादयन् शैवकपाली पात्रं लेभे । सावलीलगिरा ग्राम्यताऽभावेन च विशिष्यते इदं प्रहसनम् ।

शङ्खधरकविराजस्य (ख्रीष्टीयद्वादशशताब्द्यां) लटकमेलकम्, ज्योतिरीश्चरकविशेखस्य (ख्रीष्टीयपञ्चदशशताब्द्यां) धूर्तसमाप्तम्, जगदीश्वरस्य हास्यार्णवः, गोपीनाथचक्रवर्तिनः कौतुकसर्वस्वम्, सामराजदीक्षितस्य (सप्तदशशताब्द्यां) धूर्तनर्तकः, लक्ष्मणमार्णिकय-देव-पुरोहितस्य कौतुक-रत्नाकर इति प्रहसनानि । अपि च बन्स-राजीय हास्यचूडामणि-सैरद्विका-सागरकौमुदी-दानकेल्यानन्दकोण-बृहत् सु भद्रक-भगवदज्जुकानि उल्लेखाहर्णिं वर्तन्ते । स्त्रीलोकस्त्रृकृते राज-राजपुरुष-गुरुशिष्यादीनां निन्दितानि कर्माणि एष आलोचितानि । सर्वमेतत् कवीनां लोकव्यवस्थापर्यवेक्षणं प्रकटयति ।

भासमनुसूत्य परवतिनि काले केचिद् व्यायोगा रचिताः । तेषु वत्सराजकृतः किरतार्जुनीयव्यायोगः, विश्वनाथस्य सौगत्य-काहरणम्, काञ्चनपण्डितस्य धनञ्जयविजयः, मोक्षादित्यस्य भीमविक्रमव्यायोगः, प्रह्लाददेवस्थ पार्थपराक्रमः, रामचन्द्रस्य च निर्भयभीमः उल्लेखमहंति । प्रायेण सर्व एवैते महाभारतकथाश्रिता इत्यहो माहात्म्यं महाभारतकाव्यस्य ।

अधुना पश्चिमवज्ञदेशे केचन संस्कृतज्ञा दृश्यकाव्यरचनासु मञ्चप्रयोगेषु च कृतयत्ना वर्तन्ते । प्राच्यवाणो-संस्कृतसाहित्य-परिपदादयः संस्था नवीनकौशलेन संस्कृतनाटकमुपस्थाप्य सामाजिक-वेतांसि हरन्ति । सम्प्रति 'बुडोदा-छन्दनामतिरकृतस्य 'धरित्री-पतिनिवर्चनम्' अथ किम्' इति च प्रहसनद्वयम् एतत्कालोनराज-नीतिकघटनाप्रकारमुपस्थाप्य ख्यातिं गतम् । वीरेन्द्रकुमारभट्टाचार्य-कृतं 'वेष्टनव्यायोगः' 'शरणार्थिसंवादस्त्वेति व्यायोगद्वयमपि उल्लेखम् अर्हति । तदेवम् एकाङ्कदृश्यकाव्यरचना इदानीमपि प्रचलति संस्कृतगिरा इति भृदिदं सन्तोषकारणम् । अधुनिकसंस्कृतनाटक-रचनाप्रयासस्थ पूर्णं पर्यलिचनं प्रतीक्षामहे ।

स्वच्छन्दहासेन, ललितपदविन्यासेन, विद्रूपवाणेन वा संस्कृताश्रितानि एकाङ्कदृश्यकाव्यानि लोके विनोदकरणानि भवन्ति । लोकस्य सुखदुःखसमन्वितं स्वभावं यथाशक्ति निर्णयि काव्यान्येतानि सात्त्विक-मानविकबोधम् उल्लासयन्ति इति अनवद्या संघटनाखलिव्यम् ।

श्रीरामकृष्णाचरितम्

(पूर्वानुवृत्तम्)

[निबन्धकः—श्रीदीननाथ त्रिपाठी नवतीर्थः, महाचार्यः]

अबोधि चित्ते चिदियं कथं स्यान्माष्टास्तदाैनैव तु देवदेव ।
कथं भवेन्मूर्तिरवेयते वै तत् प्रकामं प्रचरद्विधानम् ॥१॥
लोकैर्मूर्दो यैः प्रतिमाऽच्यंते ते सम्बोधनीयाः प्रतिमेश्वरो नो ।
परन्तु तस्याः पुरतः स ईशः सम्पूजनीयः खलु भक्तिमार्गः ॥२॥
श्रुत्वा वचस्तस्य न रामकृष्णस्तृप्तोऽवदद् भोः कलिकातया वै :
एतत्प्रकृत्या भवतां नगर्या परोपदेशो गतया पटुत्वम् ॥३॥
प्रबोधनं वक्तुतया परेषां भतं भवेत् साम्प्रतिकं जनानाम् ।
विशेषतोऽमी कलिकातया ये वसन्ति लोका प्रवदन्ति चैतत् ॥४॥
स्वात्मानमेवेह खलूपदेष्टा को वा न तत्रापि भवत्युपायः ।
अहो वतेदं कलिनिष्ठनृणां यूयं परान् बीधयथातिचित्रम् ॥५॥
यस्येदमत्यन्तविशालविश्वं तिर्यङ्गमनुष्याक्निशाकरान्तः ।
सृष्टच्यै तथास्यापि सुपालनायै तातप्रसूसर्जनतो धूतं वै ॥६॥
रक्षार्थमेषामसुभृदगणानां षिठोरकारि स्वयमेव माया ।
प्रयोजनं चेद् भविता स एव प्रबोधयिष्यत्यखिलं कथं नो ॥७॥
सर्वे प्रकामं विहिता उपाया येनेश्वरेणेह कृता जनानाम् ।
मृदोऽच्यना चेत् प्रतिमा-प्रसिद्धा चिदात्मकस्तेन वदिष्यते तत् ॥८॥
मूर्तेऽर्द्धचेदपराध एवं कृतेऽच्यने किं न स बुध्यते वै ।
उपास्यते तेन परेश्वरोऽसौ सन्तुष्यते तेन तदर्चनायाम् ॥९॥
कृते परेषां कुरु आगता ते, विभावनेयं फलमेतया किम् ।
स्वयं तव स्याद् यत एव बोधो भक्तिर्यथा वा कुरु तत्र यत्नम् ॥१०॥
अथानया तस्य गतस्तु दर्पो निःशेषितः सोऽथ विचिन्तयन् वै ।
देवेन तत्प्रायमिदं यदुक्तं पश्चावबोधेन कथं फलं मे ॥११॥

नाद्राक्षमोशं न च बुद्धवांस्तं न तत्र भक्तिवर्यदिता ममासीत् ।
 स्वयं न चाप्नोति शयस्य धामाह्वयत्यसौ शङ्करसंज्ञमेतम् ॥१२॥
 जानामि तेशं न शृणोमि वाचं तस्याहमत्रान्यजनं कथं वा ।
 प्रबोधयामीश्वरतत्त्वमित्थं विवित्रमेवं परबोधकार्यम् ॥१३॥
 निर्लंजकमेदमहो अबुद्धेरज्ञातत्त्वोऽपि यदोश्वरं सः ।
 मूढः परं वाचयतीह मोहान्ननं प्रयत्तो विषयेषु मग्नः ॥१४॥
 शास्त्रं किमेतद् गणितं नु काव्यं किं वेतिवृत्तं परबोधनार्हम् ।
 येनापरो बोध्यत इष्ट्यमाणः को वात्र लोके शृणुयादिदं मे ॥१५॥
 ईशस्य तत्त्वं खलु सत्यमेतद् यदुच्यतेऽनेन महात्मना प्राक् ।
 प्रयोजनञ्चेत् स च लोकसिद्धः स्वस्योपदेष्टा

स्वयमीश्वरोऽसौ ॥१६॥

विचारयन्नेव महेन्द्रगुप्तो हातुं वितर्कं सद्य चकार ।
 श्रीरामकृष्णेन यथान्तिमोऽयं तथाद्य आसीत् प्रथमोऽस्य तर्कः ॥१७॥
 तथास्य देवेन हिताय चोकतं क्वाहो महेन्द्र ! प्रतिमां मृदस्त्वम् ।
 संश्रित्य पृजामवदो यथावत् का हानिरस्यास्तु समर्चनायाः ॥१८॥
 अर्चा प्रतीके यदि मृत्तिकाया अर्थोऽस्ति तस्याः खलु तेऽर्चनायाः ।
 जानीहि नानाविधमित्थमेवं स्वोपासनं सृष्टमिहेश्वरेण ॥१९॥
 तत्त्वार्थबोधेऽस्त्यधिकारिभेदः सर्वो न सर्वेषाववनौ समर्थः ।
 हस्ती वटैः पचते च दग्ध्वा किमल्पशक्तिर्मनुजस्तदत्ति ॥२०॥
 इयं विचित्रा वसुधातिसृष्टा तेनेश्वरेणैव कृतैः प्रभेदैः ।
 मध्याधमाभ्यामपि चोत्तमेन व्यवस्थयेत्थं विहिता प्रणाली ॥२१॥
 कस्याश्चिदस्तीह यथा जनन्या गेहेऽर्भकाणां खलु पञ्चकञ्च ।
 मत्स्योपसम्भारो यदोपनीतो मातानूरूपं स्वगृहे करोति ॥२२॥
 एकार्भकार्थं कति भर्जनानि प्रियापरार्थं पचतीव सूपम् ।
 कृते च कस्याम्लमिति प्रकामं पलाघपाकं च कृतेऽपरस्य ॥२३॥
 यद्वोचते तेभन्नमन्नमित्थं यस्मै यथा शक्यसहं तथैव ।
 धात्री विषते भन्सा विविच्याष्वेवं स ईशो विदधाति

घर्मान् ॥२४॥

श्रुत्वा महेन्द्रोऽज्ञतया स्वतर्कं विडमन्यते स्मैव महामनस्वी ।
अथ प्रकागं सकलं यथाज्ञं वाङ् तथाज्ञीकुरुते स्मदक्षः ॥ २५ ॥
इति श्रीरामकृष्णचरिते द्वितीयोऽध्यायः समाप्तः ॥

चतुर्थः परिच्छेदः

संसारार्णवघोरे यः कर्णधार-स्वरूपकः ।
नमोऽस्तु रामकृष्णाय तस्मै श्रीगुरवे नमः ॥ १ ॥
आह स्वभावानुसृतिं स कृत्वा देवादिदेवं गुरुरामकृष्णम् ।
श्रीनाथ पृच्छामि वद त्वमिष्टं कथं मनो याति ममेश्वरं भोः ॥ २ ॥
नाम्नां गुणानां जगदीश्वरस्याजसं तु भक्त्या कुरुगीतमङ्ग ।
तदभक्तसङ्गं कुरु सज्जनानां संसर्गमन्तःकरणेन शुद्धः ॥ ३ ॥
संसारमध्ये विषये रतानां सदा जनानां कुरु ईशचिन्ता ।
ततोऽवकाशे कुरुतां विचार्यान्तरान्तरा निर्जनवासकृत्याम् ॥ ४ ॥
प्रयोजनं निर्जनचिन्तनं वा ईशस्य जानीहि नितान्तमादौ ।
इतोऽन्यथा तत्र मनोनिधानं दुःसाध्यमीशो मनुतां न मिथ्या ॥ ५ ॥
यथा विधेया खलु वृक्षकाणां संवेष्टनी गोभ्य उतान्यतो वा ।
रक्षार्थमादावभितः प्रयत्नात्तथात्र विद्धीश्वरचिन्तने त्वम् ॥ ६ ॥
धातव्य ईशो विपिने च कोणे मनीषया सन्ततमेव कार्या ।
इदं हि नित्यं तदिदं न नित्यं विधेयमीशो सदसद्विचारः ॥ ७ ॥
ब्रह्मैव सत्य त्वनूत ततोऽन्यद् विचारणैवेत्यसतो निवृत्तिः ।
बुद्धेरशेषा सविशेषवृत्तेनिष्ठेश्वरेऽतो लभमानसत्ता ॥ ८ ॥
इतीरयित्वा विरते यमीन्द्रे महेन्द्र आहाथ विनीतभावः ।
कथं नु संसार इहावसामो त्रूहि त्वमेकः कृपयाऽसुरारे ? ॥ ९ ॥

द्वा रामकृष्णोऽथ महेन्द्रमाह श्रुत्वा वचोऽस्येति गभोरदृष्टिः ।
 ससारकर्मणि यथाविधानं कार्याणि सर्वाणि परेशबुद्धगा ॥ १० ॥
 मातापितृभ्यां सकलत्रपुत्रैः स्थीयेत ससारगृहेषु नित्यम् ।
 सेवा जनन्या जनकस्य कार्या भार्या अपत्यस्त्रिय आदरेण ॥ ११ ॥
 ते स्वे तु चिन्तया इव यत्नभावैर्मनीषया किन्तु न केऽपि वोध्याः ।
 यथा समृद्धस्य जनस्य दासी करोति सर्वं निजगेऽवृ चा ॥ १२ ॥
 प्रभोगृहस्याखिलकर्मकर्त्रौ स्वदेशगेहस्थलपुत्रवुद्धिः ।
 सेवयस्य मन्तानसयत्नपात्री जानाति मत्या न च ते ममैव ॥ १३ ॥
 ब्रूते प्रभोस्तानि यथापत्यनामाय प्रियोऽल्पो मम राम एषः ।
 प्रभोहृष्टिर्मेऽयमन्तनामा जानाति नैते मम केऽपि पाकाः ॥ १४ ॥
 कूर्मश्वरन्त्यम्बुनि मध्य आरामनांसि तेषान्तु गतानि तीरम् ।
 अण्डाश्रयं शुक्रमलूनवर्त्म व्यनक्तिं यस्मात्तु तदीयव्यंश्यः ॥ १५ ॥
 संसारकृत्या विहितास्तथा वै कार्याः समास्थाय फलेष्टच्यभावम् ।
 मनोर्जप्तीयं भगवत्पदाङ्के मुच्येत वन्धादखिलादनेन ॥ १६ ॥
 अप्राप्य भक्तिं जगदीश्वरे ये कुर्वन्ति संसारमगुस्तमस्ते ।
 तापत्रयेणापदि शोकदुःखरघैर्यमेष्यन्ति परं विमूढाः ॥ १७ ॥
 यावद्द्वि भावो विषयेषु वर्तते तावत्समासक्तिमूर्ति जन्तुः ।
 स्वभाव एवं विषयस्य साधो तेन त्यजेयुर्विषयान्महान्तः ॥ १८ ॥
 स्नेहाक्तहस्तैः पनसो विचेयो नो चेत्तदोयेन रसेन लिप्तः ।
 तथेश्वरप्रेमसुतैललिप्तौ करी क्रियायां नियुनक्ति भक्तः ॥ १९ ॥
 एकान्तो दुर्घममुपेत्य दधिं प्रणीयमाने मथितेऽथ धीरैः ।
 हैयङ्गवीनं तत एव कार्यं नो चेदसिद्धिश्चलिते च भाण्डे ॥ २० ॥
 एवं सुदीर्घेण तपस्तपस्याप्यनेहसैकान्तत एव पूता ।
 भक्तिर्भवे न प्रभवेत् प्रसिद्धा गरीयसी भागवती महिम्ना ॥ २१ ॥
 पश्येतया भावनया पुनस्त्वं पत्युः श्रियोनिर्जनभूमिवासे ।
 वैराग्यभक्ती भवतस्ततो हि ज्ञानं परं रत्नमभीप्सितं यत् ॥ २२ ॥
 संसारकालुष्यविलिप्तपङ्के स्थेयं मनश्चेद्विषयप्रपञ्चे ।
 हीनं भवेत्तन्नितरां हि तत्र स्त्रीणां धनानां सततं नृचिन्ता ॥ २३ ॥

संसारं एषोऽम्बुतया विभांव्यो मनस्तु दुर्धं खलु भावनीयम् ।
 नोरेण दुर्धं यदि मिश्रितं स्यान्नोपेयतेऽन्विष्य कदापि दुर्धम् ॥२४॥
 दुर्घेन निर्माय दधि प्रशस्तं सम्मध्य तस्मान्नवनीतमङ्ग ।
 न्यसेत्तस्तोयगतं प्रसह्य प्लूयेत तेनात्र न संशयः स्यात् ॥ २५ ॥
 साध्यन्त एतेन तपांसि कष्टं वहूनि साध्यानि विरागतायै ।
 ज्ञाने च भक्तौ महतां वरेण प्राप्यन्त आयासपथेन सर्वे ॥ २६ ॥
 लब्धे च बोधे भगवत्पदाव्जे भक्तौ तु संसारकृतौ स्थितिश्चेत् ।
 तदा न भीतिर्भवतीह काचित्तोये यथा स्यान्नवनीतधानम् ॥ २७ ॥
 कर्तव्य एवं सदसद्विचारो नित्य समाराधनया च साध्म् ।
 चला रमण्यः क्षणिकं सुवर्णं वस्त्वौश्वरः मत्यमनन्तधामा ॥ २८ ॥
 धनेन किं वा भवती पृथ्व्यामन्नं सवस्त्रं खलु तेमनञ्च ।
 एयद्वि लभ्येत न तु प्रियात्मा संसारसारो जगदीश्वरो यः ॥ २९ ॥
 अतो न जीवायुष इष्टमेवद्वनं कदापि व्यसनाय लोके ।
 एवंविधोऽयं सदसद्विचारः कार्यः सदा मोक्षफलार्थिभिर्हि ॥ ३० ॥
 यदुक्तमेतन्नु भाषितं मेज्जातं किमाहोस्तिवदुत प्रबुद्धम् ।
 पृष्ठो महेन्द्रो गुरुणेतिसद्यो वाढं ददौ चोत्तरमात्तबोधः ॥ ३१ ॥
 माष्टारसमाख्येन वचो बभाषे भो देव दृष्टः प्रथिते हि नाटये ।
 प्रबोधचन्द्रोदय संज्ञिते वै प्रोक्तो विचारः सदसत्समाख्यः ॥ ३२ ॥
 महात्मर्भिः सर्ववरेण्यसिद्धैर्मुक्तानां सौख्यपदैरभिज्ञैः ।
 महेन्द्रवाक्यादथ तृप्तिमद्भिः प्रोचे मितार्थैर्व वनैरथाप्तैः ॥ ३३ ॥
 सत्यं विचारो ननु वस्तुगानां विभावय स्वार्थधने किमस्ति ।
 देहे च भूतै रचितै र्मनोज्ञे किमस्ति तत्त्वं प्रविचिन्तयस्व ॥ ३४ ॥
 स्त्रीणां शरीरे ननु सुन्दरीणां विद्येत किंस्वच्च विचार्यतां वा ।
 सेदोऽस्थिमांसानि वसा शिरास्ता सूत्रं पुरीषं च रसाः समस्ताः ॥३५॥
 दुर्गन्धयुक्ता अपवित्रभावा एते न चान्यत् किमु शोभनं वै ।
 एतेषु भावेषु कथ रमन्ते मर्त्या विहाबेश्वरवस्तु सत्यम् ॥ ३६ ॥
 मर्त्यं निहीनं सुखलेशसंज्ञरत्यन्तपूतिश्रितवस्तुयुक्तम् ।
 नारीशरीरं पुरुषा भजन्ते माया विचित्रा सदसद्विज्ञा ॥ ३७ ॥

कथं मनुष्या ददते मनासि द्रव्येषु तेषु प्रविहाय नित्यम् ।
 विस्मृत्य ससार निदानरत्नमीशाख्यतत्त्वं विपदं श्रयन्ते ॥ ३८ ॥
 नूनं वतैषा परमेशमाया यया विमुह्यन्ति महान्त आद्याः ।
 भजन्ति ये चेश्वरपादपद्मं तरन्त्यानायासन्मिमां मनुष्याः ॥ ३९ ॥
 असारमस्मान्मनसा विहायाश्रयस्व ससारनिदान मूलम् ।
 शाखाग्रपत्रेषु विहाय सेकं वृक्षस्य मूले फलदो हि सेकः ॥ ४० ॥

[क्रमशः]

आयुर्वेदे अगदतन्त्रं नाम विषविज्ञानम्

[निबन्धकः—श्रीदेवदेव भट्टाचार्यः, एम-ए (डबल), नवतीर्थः]

“अगदतन्त्रं नाम सर्पकीटलूतादष्ट -विषव्यञ्जनार्थं विविधविष-
 संयोगोपशमनार्थं च ।” (मुश्रुत, सूत्रस्थान, १६) । “विवि-
 धानां नानाप्रकाराणां विषाणां स्थावरजङ्गमानां संयोगः सङ्गम-
 स्तदुपशमाय । अन्ये तु विविधविषसंयोगविषोपहतोपशमार्थं चेति
 पठन्ति । संयोगविषं समानमधुघृतादि ।” (टीकाकारस्य श्रीडह्ल-
 णाचार्यस्य— ॥ १ ॥) ।

विषोत्पत्तिप्रकरणं च चरकसंहितायां त्रयोविंशाध्याये—

अभृतार्थं समुद्रे तु मध्यमाने सुरासुरैः ।
 जज्ञे प्रागमभृतोत्पत्तेः पुष्पषो घोरदर्शनः ॥
 दीप्ततेजाश्चतुर्दण्डो हरितकेशोऽनलेक्षणः ।
 जगद् विषण्णं तं दृष्ट्वा तेनासौ विषसंज्ञितः ॥
 जङ्गमस्थावरायां तद्योनौ ब्रह्मा न्ययोजयत् ।
 तदम्बुसम्भवं तस्माद् द्विविधं पावकोपमम् ॥
 अट्टवेगं दशगुणं चतुर्विंशत्युपकर्मम् ।
 तद्वर्षस्वम्बुयोनित्वात् सवलेदं गुडवद् गतम् ॥

आसीत् पुरा नृपतीनां प्राणरक्षार्थं तेषा पाकशालाध्यक्षत्वेन वृत्तादिचकित्सका अभिज्ञतमाः, ते खलु विषप्रयोगकारिणो लक्षण, विप्रभेदविचारं विषध्नमौषधं सम्यग् ज्ञातवन्तः । राजां रक्षणाय सर्वदा यतमानास्ते तेषा भोजयादिभ्यः पानीगादिभ्यश्च किञ्चित् किञ्चिद् गृहीत्वा काकादिभ्यः प्रदाय विषक्रिया काऽपि भवति न वेति परिलक्ष्य पश्चाद् राजभ्यस्तानि भक्षयद्रव्याणि प्रदत्तवन्तः । एवमासीत् चक्रदत्तश्चरक-चतुराननो गौडाधिनाथस्य पाकशालाध्यक्ष इति च श्रूयते ।

संक्षेपतो विषस्य द्वैविध्यम् । गतिहीनः स्थावरो गतिशीलो जङ्घम् इति । मूलं, पत्रं, फलं, पुष्पं, त्वक्, क्षीरं, सारो, निर्यासो, धातुः कन्दश्चापि दशविधाः स्थावरविषाणामाधाराः । जङ्घमाः खलु सर्प-कुकुर-वानर-मकर-भेक-मूषिकादयस्तेषां विषाणां बोडशाधाराः, यथा—दृष्टिः, निःश्वासो, दंष्ट्रा, नखं, मूत्रं, पुरीष, शुक्रं, लाला, दंशनम्, आत्तंवम्, आलम्, अस्थि, पित्तं, शूलं, मृतदेहादयश्चापि ।

एतद्भिन्नं कृत्रिमं विषं समानमधुघृतादिसंयोगविपम् अपि चाधुनिके संग्रामे जनगणमारणार्थं विषवाष्पादिकमिति च मन्ये । रक्षत्वमुष्णत्वं, तीक्ष्णत्वं, सूक्ष्मत्वमाशुकार्यकारित्वं, व्यवायित्वं, विकाशित्वं, विशदत्वमपाकित्वं, लघुत्वञ्चेति दश गुणा विषस्य । अस्य रक्षतायां वायुः कुप्यति, उष्णताया पित्तं शोणितमपि कुप्यतः, तीक्ष्णतायां मनसो मोहो जायते, शरीरस्य बल्धनानि शिथिलानि भवन्ति । सूक्ष्मतायां सर्वाङ्गतमेतद् विषं विविधान् विकारान् जनयति ।

विषस्थाशुगत्वात् प्राणान् सत्वरमेवेतद् विनाशयति जोवानाम् । व्यवायित्वाद् विषं स्त्रीष्वभिलाषं जनयति, विकाशित्वाद् देहस्य दोषधातुमलानां क्षयं करोति, अस्य वैशद्यहेतुतया सारितशय विरेचनं भवति, लघुत्वयैतस्य चिकित्सितेऽपि कष्टसाध्य वम्, अविपाकित्वहेतुतया नैतदल्पकालेन जीर्यति, दीर्घकालं खलु शारीरकलेश-

दायकं भवति । सर्वाण्येव विषाणि दशविधगुणसम्पन्नानि आशु प्राणविनाशकराणि च ।

आयुव्वदे सुश्रुतसंहितायां कल्पस्थाने, चरक-संहितायाऽच्च त्रयो-विंशाध्याये चिकित्सितस्थाने विषसम्बन्धीयालोचना विद्यते । अगद-विषयकं प्रतिषेधकोपायसमन्वितं प्रभूत तथ्यमपि तत्र तत्र लिपिवद्धम् ।

करवीर-गुञ्जादीनां मूलानि विषाणि । जैपालबीजाभ्यन्तरस्थ-पत्रवदंशोऽथवा तिक्तालादुपत्रमपि विषम् । हरिताल-मनः-शिलादीनि धातुविषाणि । वेतसकदम्बादीनि पुष्पविषाणि । अहिफेनमपि विषमेव । जगति सर्ववैव धातुविषाणां प्रयोगो दृश्यते । एतानि स्थावरविषाणि, सरीसृपाणां कुकुर-वानर-मकर-मूषिक-भेकादीनां दंशनमपि जङ्गमविषं, वृश्चक-लूता-पत्तङ्गादीनामपि आलविद्धकरणं जङ्गममेव विषम्, एवमेव पृथिव्यां सर्वत्र परिलक्ष्यते ।

‘मुद्राराक्षस’ नामधेये नाटके विषकन्त्यायाः प्रयोगश्चाणकयेन कृतश्चन्द्रगुप्त-शत्रृवधायेति च परिदृश्यते । सा च कन्या जन्म-कालीन-ग्रहनक्षत्रादीनां विशेषसन्निवेशाद् जायते अथवा शैशवात् स्वत्पत्तमविषसेवनमभ्यस्य क्रमशः प्राप्तयीवना सा पुरुषसङ्गम-मात्रं मृत्युप्रदायिका भवतीति श्रूयते वृद्धवैद्येभ्यः । आधुनिके युगे अश्वदेहे विषमात्रायाः प्रयोगतः क्रमशो ‘विषस्य विषमौषधं’-मिति प्रतिषेधकमौषधं जगति प्रचलतीति श्रूयते ।

जङ्गमविषेषु सर्पविषमेवाशुप्राणापहारकम् । सुप्राचीन-कालान्नरैः सर्पाणां विरोधोऽपि वर्तते । अष्टादशपञ्चसमन्वित-महाभारतग्रन्थस्य पृथिव्यां प्रचलनं जनमेजयकृत-सर्पयज्ञादनन्तर-मेवाभूत । तथा च खृस्तीय-वाइवेलाख्यघर्मग्रन्थे ईश्वरविरोधिभिः शयतान-नामधेयैः स्वर्गोद्याने सर्परूपधारणं भगवदभिसम्पातहेतुतो मनुष्यैः सह सर्पाणां चिरविरोधोऽपि च सृष्टेरादितः प्रचलतीति तत्र पुस्तके वर्णितमुपाख्यानं विद्यते । मनसामङ्गलादिषु बङ्गीय-ग्रन्थेषु सर्पस्तुतेराधिक्यं सर्पभयादेव ।

अधुनापि पल्लीग्रामनिवासिनो नगरवासिभ्यः सर्पभयात् त्रस्त-
तरास्तिष्ठन्ति । सुश्रुतग्रन्थतो ज्ञायते सर्पाणामशीतिप्रकारो भेद
इति । ते खलु पञ्चश्रेणीषु विभवताः, यथा—दब्बीकिरो मण्डली
राजिमन्तो निर्विविषो वैकरञ्जश्चेति । दब्बीकरस्य षड्-विंशतिः
प्रकाराः, मण्डल्या द्वार्विंशतिः प्रकाराः, राजिमन्तस्य दश प्रकाराः,
वैकरञ्जस्य त्रयः प्रकारा निर्विविषाणां द्वादश प्रकाराश्च ।
वैकरञ्जेभ्यो जाताः सप्तविधाशिचन्ना इति ।

दब्बीकराणां (फणिनां) दंशनतो वायुः कुप्यति, राजिमन्तानां
श्लेष्म-प्रकोपो जायते, मण्डल्या दंशनतः पित्तं प्रकुप्यति, सङ्क्र-
जातीय-सर्पविषाद् दोषद्वयस्य प्रकोपो भवति च । आहताना कृष्ण-
सर्पादीनां दब्बीकराणां शङ्खचूडादीनामपि संकुद्वानां दशनतो भट्टिति
चिकित्सितं विना मृत्युरेवावधारिता गतिः । मुक्तत्वचां दुर्बल-
सर्पाणां पलायनपराणां भीतानामपि द्रुतं दंशनतः समयेन चिकित्सा
सुखसाध्या भवतीति दृश्यते ।

येषां सर्पाणां जिह्वाननेत्रमुखानि बृहत्तराणि ते तु पुरुषाः,
यासां तान्यङ्घानि क्षुद्रतराणि तास्तु स्त्रिय एव, मध्यमाङ्ग-
विशिष्टानां पुनर्नपुंसकत्वमेवेतयनुमीयते । नपुंसकसर्पाणां विषं
विलम्बेन सञ्चरति ।

सर्वसर्पविषाणां वेगास्तु सप्तप्रकारा दृश्यन्ते । रस-
शोणित-मांसमेदोऽस्थिमज्जा-शुक्राणि च शरीरस्य सप्त धातवः । सर्प-
दष्टे जीवदेहे क्रमेणते धातवः कुप्यन्ति । एकैकः स क्रमो वेग
इयभिधीयते । दष्टे तु भर्मस्थाने तीव्रविषेण सर्पेण प्रतिविधानाव-
सरमप्राप्यैव रोगी प्रियते । हस्ते वा पदे वा सर्पदष्ट एव तत्-
तत्स्थानतश्चतुरङ्ग्युपरि सत्वरमेवारिष्टाबन्धनं त्रिधेयम् । बन्धन-
स्थानस्य निम्नदेशपर्यन्तं कतिपयसरलरेखाक्रमेण छेदनञ्चाशु कर्तव्य-
मतः परन्तत्र दहनीयमपि । पश्चाद् विषशोषणार्थं वस्तियन्त्रेण
मुखेन चूषणं कुर्यात् । 'मुखार्कर्षणात् शोणितेन सहाकृष्टं विषं
वस्तियन्त्रमध्ये प्रविशति । पुरा विषनाशाय मन्त्रविद् वैद्यो मन्त्र-

मपि विनियोजयामास परमुच्चारणादिदोषाद् मन्त्रस्य फलमनिर्दिष्ट-
मासीत्, एतदर्थं कर्तव्यः औषधस्याशुतरम् एव प्रयोगः । शल्यकुशलो
वैद्यो बहुदशी दष्टस्थानस्य चतुःपार्श्वं एव शिरावेदं क्रुत्वा रक्त-
मोक्षणं कुर्यात्, प्रलेपनमपि दद्याद् विषध्नेनागदेन ।

अतीव क्लेशप्रदं नस्योमारकञ्च सर्पदंशनम् । अत आयुर्वेदे
सर्पाधात्-चिकित्सिते एतस्य विस्तृतालोचना विद्यते । विशेषतश्च
मनुष्येतर-प्राणिनामश्व-हस्त्युष्ट्र-कुक्कुर-माजारि-पक्षिणामपि पथक्
पृथग्भात्रानासारेण भेषज-प्रयोगविधिना चिकित्सा-परिचर्या-
पद्धतिरपि तेषायुर्वेद-गन्धेषु यत्नेन लिपिबद्धा दृश्यते ।

सन्ति सर्पादितरे प्राणिनः सविषाः । ते च सिंह-व्याघ्र-वृक्-
शृगाल-कुक्कुरादयः श्वापदाः, वानर-मूषिकादयो जन्तवो गोधा-
कृकलासादयः सरीसृपाः, वृश्चिक-लता-पिपीलिकादयः कीटाः, मत्स्य-
मकरादयो जलचरा भेषादयश्च उभचरा गृध्रादयः पक्षिणो
मक्षिकादयः पतञ्जाश्च विषसम्पन्नाः, तेषां विषेभ्योऽग्निदाहवज्ज्वलन-
मन्ये च विविधा उपसर्गा जायन्ते, कुत्रचित् क्षेत्रेषु भयावहान्यपि
यन्त्रणाप्रदानि फलानि दृश्यन्ते । अतस्तेषामपि विषाणां
चिकित्सापद्धतिरायुर्वेदोक्ता विद्यते ।

स्थावरं जङ्गममपि विषमचिकित्सितं यदि किञ्चिदपि
देहाभ्यन्तरन्तिष्ठेत् तदा कालेन तस्य विषरूपः परिणामो दूषी भवेत् ।
स्वत्पश्चित्तस्तद् विषं जीवनं न विनाशयति परन्तु मिलितकफेन
सह दीर्घकालं देहे स्थित्वाशेषं क्लेशदायकं भवति । दूषिणो विषाद्
मुखस्य विरसता, मूच्छा, वमनं, वाग्जडता, दूष्योदरमपि जायते ।
आमाशयस्थे तद्विषे कफवातजतितो रोगः, पक्ववाशयस्थे वातपित्त-
घटितश्च व्याधिर्भवति । शिरसि केशानामुत्सादनात् पलितं मुण्डं
भवति । देहे कोठोऽपि जायते, हस्ते, पदे च शोथो भवति ।
जलोदरातिसार-विषमज्वरादि-रोगाणां प्रादुर्भावोऽपि भवति ।
क्रमेणोन्माद-वाग्जडता-कुण्ठादिवहुविधा रोगा जायन्ते ।

अतो देहे प्रविष्टमात्रे विषे प्रतीकारोऽवलम्बनीयः ।

नो चेदारोग्यलाभः क्रमेण सुदूरपराहृतो भवति । अगद इति परिचयो विषनाशकस्यौषधस्य । अतोऽटाङ्गायुव्वेदस्याङ्गमेकमगद-तन्त्रम् । आयुव्वेदे विषविज्ञानस्य यादृगनुशीलनं कृतं सङ्कलनेन तस्य समग्रस्य बृहदग्रन्थता भविष्यति । निबन्धेऽस्मिन् सामान्यतो दिग्दर्शनमात्रं लेखकेन कृतमिति । महागदोऽजितोऽगदस्ताक्षर्यो-जादः, सञ्जीवनी-ऋषभ-मुख्यादयोऽगदाश्च सुश्रुतोक्ताः सर्वेषां विषाणामुपकारकाः । विशेषतश्च पल्लीग्रामे यत्राधुनिक-चिकित्सातुरशालायन्त्रादीनामभावो विद्यते तत्र शिरीष-वृक्षस्य पञ्चाङ्गं—मूलं, पुष्पमङ्गुरं वल्कलं बीजमपि, गुञ्जापराजिता तुलस्यादीनां मूलादयोऽपि व्यवहित्यन्ते लोकैर्विषनाशार्थम् । तत्रापि यदि कोऽप्यायुव्वेदज्ञो वर्तते तस्यायुव्वेदोक्तोऽगदस्य प्रयोगो नितरा फलप्रदोऽपि ।

यम-जयश्रीसंवादः

[निबन्धिका—श्रीजयश्रीचट्टोपाध्याया]

ॐ अयमारम्भो रसाय भवतु ।

यदा यदा विविधदूषणदूषिता जयश्रीरियं हतश्रीः प्रतीयते तदा तदैव अस्या मनसि यमदिदक्षा स्वत एव समुदेति । न जाने केन पथा यमद्वारं प्राप्नोमि, न जाने कुत्रास्ति जीवनपथपरिक्लान्ता-नामेकमेव विरामनिकुञ्जं यमसदनम् । परं यमालयस्य पथिवर्णना कठोपनिषदि नोपलभ्यते इत्यस्ति अन्तरायः । शरीरं गन्तुं नालञ्चनेन एव गच्छतु इति बुद्ध्या अचिरमेव यमलोकं प्राप्ता । यद् यदस्माभिरालोचितं विदुषामनुरञ्जनाय सारमस्य वर्णयामि ।

यमः—केन नाम्ना परिचितासि वत्से ?

जयश्रीः—जयश्रीरिति मामवगच्छेद्वान् ।

यमः—(विहस्य) नाम्नि तव विपरीतलक्षणा सुपरिलक्ष्यते ।
सर्वथा श्रीवर्जिता त्वं गतश्रीरित्येव भवितुमर्हसि कथं जयश्रीः ?

जयश्रीः—भवतश्च नान्नि विपरीतलक्षणा दृष्टा । यम इत्यभिहितो भवान्, परमबलाया बलं पतिजीवनमाहरतस्तथा सर्वसहायविरहितायाः सहायसर्वस्वं पुत्रजीवनमभिलषतो भवतः संयमनं नावलोक्यते ।

यमः—(भ्रूकूटिकूटिलानः)—नितरामुद्घतासि ।

जयश्रीः—हताया वरमुद्घता ।

यमः—धृष्टे, केन विरक्तिं जनयसि ?

जयश्रीः—“येन वागभ्युद्यते” तेनैव । परब्रह्माणः परम-कारण्याद्रसना मम कटुभाषिणी, प्रियवाक्यप्रदानेन कथमनुरक्तिमानयामि ? किञ्चिदस्ति प्रष्टव्यम् ।

यमः—प्रागलभ्यं परित्यज्य प्रकृतमनुसर ।

जयश्रीः—प्रकृति-प्रगल्भा प्रागलभ्यं कथं हातुं समर्था, अपि नाम शिंशपा वृक्षत्वं विजहाति ? यदि शिंशपा वृक्षत्वमतिक्रमेत् तर्हि आत्मानं जह्यात् । एतस्मिन्नात्म-हनने मम स्पृहा न जागर्ति । महती मे जिजीविषा । वाढं, वीजमध्ये वनस्पतीनामस्तित्वं सदैव समाच्छब्दमास्ते, इति आर्षदृष्टं सत्यमा शैशवात् श्रुत्वा श्रुत्वा गतं यौवनं, जीवनमपि गतप्राय मन्ये । परं, यथाकाले जलसेचनविरहादकुरोत्पत्तेः प्राग् बीजं चेद्विनश्यति वनस्पतीनामनन्तसम्भावना कीदृशीं गतिमाप्नुयात् इति पृच्छा मामतिमात्रं बाधते ।

यमः—(शिरःकण्डूयनं कृत्वा ज्वलन्निव रोषाच्चिंषा)

मा, मैवं प्राक्षीर्जयश्रीः, मूर्द्धा ते निपतिष्यति ।

शिरश्चेद्वहु मन्येथास्तूष्णीमेवास्तु ते बलम् ।

पुस्तकपरिचयः

[परिचयकारिणी—डॉ श्री इन्दिरा मुखोपाध्याया, एम, ए, डि-फिल]

‘आनार कलि’—दशाङ्कसमन्वितं नवं संस्कृतरूपकं विद्वद्वरेण्येन शास्त्रवादे कर्कशधिया, नाटये काव्ये च कोगलधिया, किं वा विशेषणेनान्येन,—डॉ डि, राघवन महोदयेन विरचितम्, माद्राजस्थितेन संस्कृतरङ्गेन च प्रकाशितम्, प्रकाशनकालः १९७२ ख्रीष्टाब्दः।
मूल्यम्—सार्वत्रीणि रूप्यकाणि ।

मोगलश्रेष्ठस्य महामतेः आकवरस्य शूसनकाले संघटितं किञ्चित् ख्यातं वृत्तमवलम्ब्य डॉ राघवनेन विरचितमिदं प्रकरणम् । आनारकलीति काचित् सुन्दरीश्रेष्ठा प्रकरणस्य नायिका । नायिकानाम्ना कृतं प्रकरणस्य नाम ।

सुविदितापि वियोगान्ता परिणतिरानागकल्या दर्शितान् प्रकरणे मिलनान्ता परिणतिः । परिणतिरेषा केषाच्चिदैतिहासिकानामपि सम्मता । नाटयकारेण स्वयमेवोक्तम् ‘नाम् ऽलिखितं किञ्चित् । इतिहासश्रितं ‘रोमाणिक’ वृत्तमिदं नाट्यान्वये भंस्कृत-भाष्या साधु समारोपितम् । सर्वं विषयप्रकाशनकथगा भंस्कृतभाषेति यदुच्यते प्रमाणं तस्यात्रैव प्रकटीकृतं राघवनमहोदयेन ।

प्रकरणेऽत्रादावङ्गद्वये आकवरमहाराजस्य सुशासनं वर्णितम् । शासितरि तस्मिन् सर्वासां कलाविद्यानाम् अभगुदयो दर्जितः, भारत-वर्षस्य विभिन्नप्रदेशवासिनः कलाकुशलिनो राज्ञः सभाया समागताः । सर्वेषु धर्मेषु तस्य समदर्शित्वञ्च नाटकान्तर्गतानां सितधर्षश्रितानां प्रासङ्गिकानां चरित्राणां माध्यस्थ्येन रूपायितम् । एतेन सर्व-भारतीयसंहिति सुपरिस्फुटा, महाराजस्य सर्वधर्मसमन्वयात्मिका बुद्धिश्च सुप्रकाशिता । तृतीयाङ्कादारभ्य नाटकीयवस्तु परं रसघनत्वं प्राप्तं दर्शकपाठकानां कौतूहलं जनयति । तृतीयेऽङ्के ‘रहिम खान्’ इति सलीमसहचरेण सह ‘इम्पद्मीगम्’ नामधेयाया महिलाया आकवरविंरोधिचक्रान्तरचना, अष्टमेऽङ्के नृत्यसभायां मृत्युदण्डादेशादयश्च व्यापारा नाट्यानुकूल सधातं जनयन्ति ।

कलाकुंगलनाया: श्रेष्ठं प्रमाणमिदं यदैतिहागिकं वृत्तं सम्यग्नु-
सृतमन्त्रं पर नाट्योऽलेलखितानि चरित्राणि तु समधिकं मनोहारीणि ।
उद्धिक्षयौदना ‘आनारकलिः’ सदृशी नायिका ; आनारकलिः न
केवलम् अपरूपदेहनीऽदर्थ्यविभवशालिनी, अपि तु नृत्यपटीयसी,
बहुगुणभूषिता च, ‘शरीरबद्धा भावसमृद्धिरिव भाति’ इति महाराजेना-
कवरेणोक्तम् ।

आपीन् ‘सिहिश्चिदा’ नाम्नी काचित् युत्तनी युवराज-सलीमस्य
प्रणयिनी ! भातुस्तस्या ‘इस्तद्वीगम्’ भासधेयाया गन्धपेषिण्या
महिलाया खलवेऽत्रं सुचित्रितम् । उपजापचतुरा हि सा,
कट्टकेनैकेन कण्टकान्तरसुन्मूलयितुं प्रवृत्ता । सदा नेपथ्यनिवासिनी
अनन्यसाधारणी कुमार-सलीमस्य बहुमानगर्विता हिन्दुभार्या अन्ते तु
नाटकीयकथावस्तुना नियन्त्रिका जाता । अत्रैव दृश्यते समुत्कर्षी
नाट्यकौशलस्य । प्रकरणस्य प्रासङ्गिकानि चरित्राण्यपि स्वस्व-
वैशिष्ट्येन भास्वराणि ।

रहिम्खान्-नाम्नः सलीमसहचरस्य ‘सिरओकमिक’—चरित्रं
दर्शक-पाठकानां कौतुकमुद्दीपयति । एकतः सार्थकोऽयं विदूषकः,
परं न केवलं हास्यकृत् ।

द्वितीयाङ्कस्य प्रारम्भे ‘आब्दुल-कादिर-बदौनी’ इति नामधेयस्य
कस्यचित् जनस्य ‘द्वौ गर्दभौ ! एकः श्वा ! गर्दभौ श्वा ! श्वा
गर्दभौ’ इति स्वगतोक्तिः हास्यरसमभिव्यञ्जयति ।

नाटकस्य संलापश्चरित्रोच्चितः सुलितश्च । ‘दौःशीत्यम्’
‘जृम्भमाणैः’ प्रभृतिभिः पदैरपि संलापस्य गतिनं स्खलिता ।

ग्रन्थेऽस्मिन् कालिदासप्रभृतीनां पूर्वमूरीणां केचन इलोकाः
समुद्धृताः । डः राधवन-विरचिते प्रकरणे तेषामुपस्थितिनास्माकं
विस्मयमावहति ।

ग्रन्थादौ नाट्यकारेण योजिता ग्रन्थपञ्जिका ग्रन्थस्य गौरवं
वर्धयति । तत्कालीनं दुष्प्राप्तं चित्रद्रव्यञ्च योजितम् । ग्रन्थस्य
मुद्रणं सर्वथा सौषठोपेतम् ।

सम्पादकसम्पाद्यम्

अहो रे दुर्देवपतिदुर्देव समुपस्थितमद्य संस्कृतजगतो विशेषेण संस्कृत-साहित्य-परिषदः, यदचिरणैव कालेन गृणगणभूयिष्ठाः परिषत्-प्रधारणस्तम्भसदशाः पञ्चव विद्वांसः परस्परमाकारयन्त इव काल-कवलमुपगताः ।

(१) तत्र परिषत्-सहस्रापतयः पण्डितधुरन्धराः स्वनामधन्या हेरम्बनाथतर्कतीर्थपादाः प्रथमतः समुलेखमहंन्ति । ये तावत् सुबहून् कालान् यावत् संस्कृतव्यवसायिषु प्रतिष्ठामापन्ना विभिन्नैः संस्कृत-प्रतिष्ठानैः सह युक्तसम्बन्धाः सन्तस्तत्तत्प्रतिष्ठानाना कृत्येषु सूक्ष्मदृष्टयो व्यतीते अशीत्यधिकत्रयोदशशततमबङ्गाब्दीय-सौर-भाद्रस्य सप्तमे दिवसे शुक्रवासरे स्वकर्मार्जित लोकमगमन् । ब्राह्मण-पण्डितेष्वेतादृशी सूक्ष्मदर्शिता प्रायेण सुदुर्लभैव । तस्मात् संस्कृत-साहित्यपरिषदेतेषामभावेनात्मनो महती क्षतिमनुभूतवतीति नूनम् ।

(२) अथ द्वैतीयिकतया मनसि नः सततं जागर्ति विद्वत्-प्रियाणां तेषा योगेन्द्रमोहनविद्यारत्न-महाभागानामभावः । ये खलु संस्कृतैकव्रतिनां महात्मानः मुदीर्घं कालं परिषदः सहस्रापते: पदमलंकुर्वाणाः परिषत् कार्यजातं सुष्ठुतया परिचाल्य परिषत् समुन्नतिविधये रात्रिन्दिवं प्राणैः पर्णैर्यतमाना व्यतीते अशीत्य-धिकत्रयोदशशततमबङ्गाब्दीय-सौराश्विनस्य त्रयोदशदिवसे रविवासरे स्वर्लोकं प्रति प्रस्थिताः । स्वभावकवयः खल्वेते महाभागाः साहित्यदिशा महाकविभिः सह समानं मानमहन्तो जगतीतलेऽस्मिन्न-तुलनीयां कीर्तिंमर्जितवन्त इति के वा विद्वांसो न जानन्ति ? तस्मादेतादृशानां संस्कृतप्रियाणामभावेन संस्कृत-साहित्य-परिपदिय-मात्यन्तिकी क्षतिमार्तिञ्चाधिगतेति विदितं नः सर्वेषामेव विदुषाम् ।

(३) अहो अपुर्वोऽय कालहृतकस्य महिमा । यतः अनवसित एव निरुक्तरूपे शोकावेगे क्षते क्षारमिवासौ समर्पयिष्यन् पुनरपि समनयदात्मनः पुरममून् विद्वत्तमान् धर्मकशरणान् परिषद्गतप्राणान् कालीपदविद्याभूषण-महाभैग्ननतर्किंतं परिणते वयसि समतीते अशीत्यधिकत्रयोदशशततमबङ्गाब्दीयसौरपौषस्य द्रादशदिवसे

गुरुवासरे । विद्याभूषणपादाः खलु प्रायेण परिषदो जन्मनः समारभ्य सदस्यत्वं पृष्ठः ता जीवनस्यान्तं यावत् सदस्यपदे सभासीना आसन् । एते महात्मानः स्वप्नेऽपि परिषदो हितमेवापश्यन् नाहितं कदाचिदिति एतादृग्कृत्रिमबन्धूनद्य हापयन्तीयं संस्कृतसाहित्यपरिषद् यथार्थतो दुःखार्णवे निमग्नेदानीमनाथैत सवृत्ता ।

(४) हा हा, नैतावतापि ममतुष्यत् निर्वृणो यमहतक इति भूशं द्वयामहै । यतः परिषत्पृष्ठपोषकावन्यावपि द्वावकृत्रिमौ बान्धवौ वामापदवसुजुं नलिनाक्षदत्तजडिनयद्यौ स्वमालयं सहसा तर्जयन्निव तर्जन्या परिणतवयस्कान् परिषत्प्रियानपरान सदस्यान् । तत्र गुण-गणान्वितः संस्कृतसेवी स्वप्नवाग्वदत्प्रभृतीनां बहूनां संस्कृतग्रन्थानां बञ्ज-भाषायामनुवादकः डः वामापद वरु एम-वि गहाभागश्चक्षु-शियकितसाथा सविशेषां तैपुण्यगर्जयन् विद्यया धर्मनिष्ठया दाक्षिण्येन च न केवलं वपुवंशमुखं परं संस्कृतसेविनामपि नो मुखमुज्ज्वल-मकार्षीदिति के वा । न कथयेयुः ?

(५) यस्त्वपरः कलिकाता-विश्वविद्यालय-पालिविभागीय-प्रधानाध्यापकचरः एम, ए पि आर एस, पि एइच-डि, डि-लिट् इत्युपाधिकः कीर्तिमान् नलिनाक्ष-दत्तो नाम, स खलु 'हाटखोला' दत्तवंशावतंसो विद्वज्जगदिदमात्मनो विद्यावत्तया विस्मितमेवाकार्षी-दिति नाधिकोक्तिः । यतः एक एवासौ महाभागः प्राच्यपाश्चात्या-दिदेशदेशान्तरागत-पण्डित-प्रकाण्डैशवयपाठोद्वारं पालिभाषानिबद्धं काश्मीरप्राप्तमतिप्राचीनं ग्रन्थान्तं स्वयं पठित्वा तदग्रन्थगत-लिपिविषये कांश्चित् काश्मीरवासिनो विद्वुषः शिक्षयंश्च तैरेव ग्रन्थरत्नमिदमविकलं लेखयित्वा 'गिलगिट-स्थानस् क्रिप्टस्' इति नाम्ना कलिकातातो मुद्राप्य प्रकाशितवान्, अपराण्यपि च बहूनि पुस्तकानि रचितवान् । संस्कृत-पालि-प्राकृत-तिव्वतीयभाषासु प्राचीण्यमुपगतस्तादृशो जनो जगति सुदुर्लभं एवेति नो धारणा ।

तस्मादन्ते प्रागुक्तानेतान् परलोकगतान् प्रति परिषत्पक्षतो वयमान्तरिकीं श्रद्धामावेद्य स्मृतिर्पणमेषामनुतिष्ठामः ।

मेघदूतालोचनम्*

[निबन्धकः—श्रीवासुदेव पोद्दारः]

मेघदूतं हि सन्देशकाव्यानां हिमाद्रिः । तस्य तु ज्ञशिखरात्
शतशो रसपेशलानि सन्देशकाव्यानि प्रभवन्त्यत्र भारताजिरे
स्यन्दमानानि भवन्ति ।

कस्मिन् काले कस्मिन् देशे एतादृशा धारा-सम्पातोऽजायत
इति न जानीमहे । कति वा कवयस्तर्किका वेदान्तशिखरसमारूढा
आचार्यवर्या अपि हंस-सन्देशादीनि लिखितुं प्रवृत्ताः समभवन् ।
अयमेव मेघदूतस्य चमत्कारी प्रभावः । महाकवेर्मेधानयनम् उत्तरा-
वर्तस्य सांस्कृतिकभूगोलरूपेण अवतरति ; तस्य अपरिमिता
सोमारेखा विद्युदगर्भार्शिच—जडे चैतन्यरूपेण समायान्ति इतोऽन्यच्च
व्यष्टिभावसंप्रत्यक्षान्तरात् तथा समष्टिभावस्य चितिरेव मेघकाव्यस्य शाश्वतं
सौन्दर्यम् ।

मेघदूतं भारतीयकाव्याभ्युधे रसाम्नायरूपेण प्रसिद्धं लभते ।
कालिदासो रामायणस्य निसर्गसौन्दर्यं मेघयानरूपेण प्रस्तौति ।
आदिकवेर्मेहाकाव्यस्य कामप्रस्थानमतिगहनमेव । इदमेव तस्य
बोधम्—

मन्दमाश्तनिःश्वास संध्याचन्दनरञ्जितम् ।

आपाण्डु जलदं भाति कामातुरभिवाम्बरम् ॥

विप्रलब्धमानवानां चेतस्सु गगनपर्यन्ता निखिला प्रकृतिः
कामातुरपुरुषमेवाश्रयति ।

* व्यतीतमेघदूतोत्सवे निबन्धोऽपि पठितो नियन्धवेन ।

मेघ यानस्य आयामो विशालतमः । तत्र वेदस्य सौन्दर्यरूपिणी
ऋतम्भरा प्रज्ञा सर्वं विश्व मेघवतीकरोति । धरित्री मेघस्य व्रतं
धारयति, वेदेऽप्युक्तम्—

यस्य | व्रते पृथिवी नन्नमीति
— —

यस्य | व्रते शफवत् जभु रीति
— —

यस्य | व्रते ओषधीविश्वरूपाः
— —

स नः पर्जन्यः महि शर्म यच्छ ॥
— — — — — —

मेघदूतस्य चित्रफलके काम-प्रस्थानस्य अभिव्यापिका अनुभूति-
वैविध्ययुक्ता दृश्यते । तत्र कामस्य मुक्तसंचरणम् । महाकवे
नास्ति कोऽप्यत्र नूतनः प्रयासः । किन्तु अद्वितीयमेव तत्र
प्रातिभं ज्ञातम्, भारतीयसाहित्याम्बुद्धौ दर्शने च कामस्य महत्त्वं
नास्ति, नूनमेव अपरिमेयस्यास्य सीमाविस्तारः । आध्यात्मिक-
पक्षोऽपि कामस्य लौकिकपञ्चेण सहावृचति । वैदिकशब्दराशिरपि
कामस्य सार्वभौमस्वरूप स्पष्टरूपेण निरादितवान् । ‘कामस्तदग्ने
समवर्तताधि भूयी यो नः प्रथमं जायमानः’ । मेघदूतेऽपि ऋतुधर्मस्य
कामस्य अद्वितीय आयामः । तत्रोच्चाटिकामस्य स्वरूपं
दर्शनीयम् । यदा उच्चाटनस्य उद्गेलनं भवति तदा तद्
विप्रलभ्यशृङ्खारस्य परिपेक्षसंचरणं नूतनतामुद्भावयति ।
प्रकृतिकाव्यं रूपकायितं भूत्वा प्रतीकान्तरेण अभिव्यक्तिं लभते ।
शिप्रानिर्विन्द्याप्रभूतयो नद्याः प्रकृतिरूपेण स्थिता अपि कामस्य
पृथुत्वं भजन्ते । देवाः सिद्धा गन्धर्वाः किञ्चराः कामस्य स्वातंत्र्यं
काव्ये सर्वतोभावेन अभिव्यञ्जयन्ति । यौवनस्य अलंकरणमङ्गानां
सौष्ठवम् । तेषां तनुता ततोऽप्यधिकतया तालफलोपमाः स्तनाश्च

पठप्रमाणेन समायान्ति । एवमेव मेघस्य प्राकृतिकपरिवेषात् बलवां-
स्तस्य वास्त्यायनीयः परिवेषः । इतोऽधिकं दोहदकर्मणो मनो-
विज्ञानम् । तच्च सर्वाधिकजटिलमेव ; तस्य निगड़त्वं नितान्तं
ग्रन्थिलमेव, ततः sadism, masochism, प्रभृति प्रवृत्तीनाम्
अध्ययनं कर्तुं शक्यते—मनोविश्लेषणपरं वैज्ञानिकैः । अशोकस्यो-
परि पादप्रहारः सुकुमारबकुलस्य हृदये मधुमिश्रितमुखाभूतस्य
प्रयोगस्व नास्ति साधारणः । अशोकवृक्षे पादताङ्नम्, बकुलपादपे
मुखक्रमेण सुराभिषेचनञ्च व्यपदेशमात्रं वर्तते । निषेचनस्य,
पादताङ्नस्य निगूढा वार्ता, प्रतारितकामस्य निगूढा विप्रलम्भ-
गर्हिता गहना अनुभूतिः । तत्र स्मार्तधर्मा संस्कृतिश्च कामस्य
निरुद्धं मार्गम् अतिक्रमितुमसमर्था भवन्ति ; काव्यस्य अलौकिको
व्यापारः कामसंचरणस्य लोकोत्तरं द्वारमुद्घाटयति । श्रौतस्मार्तानां
धर्म-दण्डोऽत्र कुण्ठितरूपः । विप्रलम्भशृङ्खरे दोहदस्य अवतरणं
प्रतारितकामान्तरभाविविकृतकामस्य संश्लेषणमेव, तस्य आत्म-
तुष्टा अनुभूतिरपि कौतूहलकारिणी । कामस्य मुक्तसंचरणार्थं
सीम्नो रेखा अभिव्यापिकैव, तस्या नमनशीलत्वम् अपि काम-
संसिध्यर्थम् । तस्य मार्गः कामसंचरणस्य वैविध्यप्रसंगः । तस्य
स्तनितं कामस्य अन्तर्लीनसित्करणम् । तस्य धारासम्पाते
कामस्य सूनूता विश्वम्भरा परितृप्तिः । शैलाः, शैलेन्द्राः, नदाः,
वनानि, उपवनानि, उद्यानानि, ह्लेदाः सर्व एव कामकौतुकाधानस्य
हेतोः प्रवर्तन्ते । तदा क्षुद्रोऽपि रसः अनुप्रविश्य संवेदनायामायती-
भूतस्य चेतसो रससम्भोगाय आयतते, रससंभारास्वादो रसिकमुन्मत्तं
करोति । इतः पूर्वं भारतीयानां संस्कृतिरेतादृग्भूपेण उन्मुक्तवसना
नाभवत् । अस्याः समाहारो हिमवतः शिखरोपरि सौन्दर्यस्य सम्प्र-
सारणात् चित्तस्य निरुद्धदशां भजते । कामस्य लास्यघिकृत्य मेघदूतः
पराप्रकृतौ लीनो भूत्वा वासनया प्रेरितं चाऽचल्यमपि विलीनयति ।
भावनायाम् उपर्युपरि सौन्दर्यस्य विभ्रमेण समाधिदशायां चाऽचल्यं
मुञ्चति । कूटस्थभावमापन्नं सौन्दर्यं सान्द्रत्वमनुभवति ।

अचेतन-हृदयानाम् इयमेव चेतनप्रक्रिया—‘कामार्त्ता हि प्रकृति-
कृपणाश्चेतनाचेतनेषु’। प्रसिद्धमेवैतत्। यत्र चेतनाचेतनयो-
धिभेदको धर्मो विलीयते तत्रैव सौन्दर्यस्य प्रवर्तनं जायते। कवेः
प्रमेयलोकः सौन्दर्यस्य भाषाशस्त्रेण शोभते। तत्र मेषाण्डप्रमाण-
पटूनां ताकिकानां नास्ति अवकाशः। मेवदूतस्य भाषातत्त्वम्
अभुक्तकामस्य तत्त्वदर्शनमेव। इदमेव ‘रसो वै सः’ प्रभृति
महावाक्यानां यादृशी स्पष्टा सप्रेषणशीला व्याख्याविषयीभूता
भवति सा एव वेदान्तस्य तुलनया नास्ति त्यूना। मेघदूतस्य
सौमारिकवैशिष्ट्यं तत्त्वदर्शनमेव। रसार्णवे संतरणं हि तार्किक-
तिभिंगलैः कर्तुं न शक्यते। अस्य कृते विमानपुरुषस्य चिन्मयविग्रह
एव पर्याप्तः। काव्यभाषायां शिप्रानिर्विन्द्याप्रभृतीनां भोगो
यतो वास्तव एव। स एव तत्त्वपरिणामेन वेदान्तभाषायाम्
अतीन्द्रियः।

यास्को वैदिकशब्दानां निरुक्तकारः; कालिदासः सौन्दर्यस्य
निरुक्तं मेघदूतकाव्यव्यपदेशेन विवृणोति। तदीयसौन्दर्यस्य
भाष्यकारा आधुनिका व व्याख्यातारो भवितुं शक्नुवत्ति।
पुरातनटीकाकाराणां विपुला टीका वर्तते। तेऽपि मेघदूतस्य
स्थन्दमानं स्वरूपं संकोचयन्ति। तेषां प्रतिपादन-परंपरा खण्ड-
काव्यसीमानम् अतिक्रमितुं न शक्नोति। मल्लिनाथाद् आरम्भ
भरतमल्लिकपर्यन्ताः सर्वेऽपि टिप्पनकारा मेघदूतस्य खण्डसीमानं
नातिक्रामन्ति खण्डकाव्यत्वमुद्घोषयन्तः। शब्दानां व्याकरणानाम्
अलंकाराणां च स्पष्टीकरणं केवरभिप्राय एव इति तेषां मतम्।
मेघदूतस्य महत्त्वम्, औदार्यं च तेषां निर्वचनविषयाद् बाह्यमेव।

मेघदूतं गगनधर्मिं काव्यमेव, तस्य विचित्रा गतिः कवि-
हृदयस्य स्पन्दनं लब्ध्वा जडाऽपि चैतन्यं लभते; अचलाश्च चला
भवन्ति। उत्तरापथस्य अचलो भूपिण्डः कालिदासस्य छन्दी-
विच्छित्तिं स्पृष्टा गगनधर्मी भवति; तदा तस्य नूतना आकांडक्षा
जायते। कुत्र चरणक्षेपो मन्दो भवति कदा आक्रान्तोऽपि वा भवति।

आदिकवेरनुष्टुभः स्पन्दनं मदाक्रान्तेन छन्दसा प्रस्तारयिनुं
यादृशी स्फीतिः कालिदासस्य प्रफुल्ले हृतसरोजेऽविद्यत सा एव हि
कविकल्पनालोकस्य विपुला स्फीतिः ; तदा मेघमेदुरा काव्यस्य
शोभा मयूरधर्मा भवति । मन्दाक्रान्ताया एका रीतिर्धरातलस्य
शाद्वलं स्पृशति अपरा गहनगगनमधिरोहति ।

मेघदूतं सौन्दर्यस्य शाश्वती दीपशिखा, तत्र आलोको वर्तते,
दाहोऽपि जायते, चिरविरहिणां हृदयस्य निविडःसंवेदनासंचरण-
शीलो दृश्यते ह्यनुतापोऽपि । यदा सौन्दर्यस्य कामोद्भूतो निविडः-
रागो हृदये विलुण्ठति, उदात्तभावानां विभावदेहूऽपि जायते ;
तदा एतादृशानि विरहकाव्यानि उपनिषद्धर्माणि भवन्ति । तेषां
मध्ये अपाणिपादः पुरुषोऽपि बृंहणं करोति ; चक्षुःश्रुतिगोचराः
पदार्थधर्मा अपि सीमानमतियन्ति ; सन्दभन्तिरं प्राप्य एतादृश-
विषयविनिवृत्या रसनिष्पत्तिरपि ‘रसो वै स’ इति रूपेण स्थविराणां
मीमांसाविषयो भवति । पुंखानुपुंखक्रमेण विप्रलभ्य धार्मो भावो
जायते, तदा तस्य सान्द्रत्वम् अलौकिकमेव, वाणी लोकं धर्मान्
अतीत्य मीमांसापथं नावतरति । तदा शब्दस्य अनिर्वचनीय-
व्यापारो व्यज्यते स्फोटयति शब्दस्य शक्तिग्रहम् । ‘ज्ञातास्वादो
विवृतजघनां को विहातुं समर्थः’ इति वदन् कालिदासोऽपि
अच्युतपदवी गृहीत्वा कविशेखराणां मध्ये भगवान् कालिदास इति
रूपेण समर्चनीयो भवति । अद्वैतसाङ्राज्याधिरूढाः सर्वशास्त्र-
पारंगताः सर्वतन्त्रस्वतंत्रा वेदान्तसिद्धान्तवागीशा मधुसूदन-
सरस्वतीवर्या अच्युतगुणानुकीर्तनक्रमेण कंठतः उद्घोषयन्ति यत्
‘कृष्णात् परं किमपि तत्त्वमहं न जाने’ । एवमेव प्रकारेण कविकुल-
शेखरीभूताः काव्यशास्त्रधौरेया रससिद्धाः काव्याम्बुधिपारंगताः
महाकवयोऽपि अधिकवलेन उद्घोषयन्ति—

‘न कालिदासादपरस्य वाणी’ इति ।

साहित्यदर्पणीय-
 दोषविशेषज्ञेत्रं वर्णशः
 (गुरुकार्णियसवादरूपः)
 [निबन्धकः—श्रीरामधन शास्त्री]

शिष्यः—उपाध्याय, साहित्यदर्पणस्य दोषपरिच्छेदं बहुशः यठन्नपि नैवावधारयितुं शक्नोमि भेदान् परस्परमेषां दोषाणाम्, तदेतद्भेदावबोधो यथा मे स्फुटतया भवेत्, तथोपदेशां दीयमान-मभ्यर्थये भवता ।

गुरु.—वत्स, कथमनवबोधस्ते समुपजातः ? ननु, दोषाणां लक्षणानि यदि साभिनिवेशं पर्यालोचयेन्, तदैवतेषां परस्परं भेदः सम्यकृतया परिज्ञातो भवेत् । पश्य,—अस्ति हि ‘परुषवर्णतया श्रुतिदुःखावहृत्वम्’ इति दुःखवत्वदोषस्य लक्षणम्, ‘वर्णानां रसानुगुण्यविपरीतत्वं वर्णप्रतिकूलत्वम्’ इति च वर्णप्रतिकूलत्व-दोषस्य लक्षणम् । तत्र यथासंख्यम् ‘कात्तर्थ्यं’ यातु तन्वज्ञी कदानज्ञवशं गता’ इत्याद्यस्य ‘ओवदृइ उल्लदृइ सअणे कहिपि मोद्वाअइ’ इत्यादि चापरस्योदाहरणम् ।

अत्रोदाहरणद्वय एव शृङ्खाररसस्य परिवेशनं स्फुटम् । परं प्रथमस्योदाहरणे ‘कात्तर्थ्यम्’ इत्यादौ श्रुतिकटूनां वर्णानां प्रयोगो यथा शृङ्खाररसस्य परिपन्थी जातस्तथा द्वितीयस्योदाहरणे ‘ओवदृइ’ —इत्यादौ नीरसटकारसधातस्य प्रयोगोऽपि । तस्मादुभयत्रैव प्रायेण वर्णानां रसपरिपन्थित्वात् समानतया कथं नैकरूपत्वमनयो-रिति बुद्धिर्जायत एवापातदृष्टच्या जनगणमनःमु, तत्रापीदृश्येव धारणा सम्भवद्रूपेति तर्कयामि ।

शिष्यः—प्रभो, मनोगतमाकूर्तं समुदितवान् भवान् । तदत्र यद्भेदसमाधानं तदुच्यतां कृपया ।

गुरुः—तात् दुःश्रवत्वे कर्कशस्य वर्णसंघातस्यैव प्रयोगः प्रायेण, वर्णप्रातिकूल्यस्थले पुनः ‘ओवट्टृ उल्लट्टृ’ इत्यादौ अनुप्राप्तास-प्रकर्षप्रदर्शनार्थं कविनातिनीरसटकारसमूहस्य प्रयोगः कृतः। स चात्र प्रकृत रस विरोधी जातः। वस्तुतस्तु वर्णप्राति-कूल्यस्थले वर्णानां रसविरोधित्वमेव विशेषतो ग्राह्यम्। एवं च कोमलस्य वर्णसमूहस्यापि कदाचिद् वीररसादौ प्रयोगे एतादृग्दोषः स्यादित्यनयोः परस्परं भेदो ज्ञेयः।

२। शिष्यः—गुरो, इदानीमपरयोरेवंभूतयोर्दीर्घयोर्भेदः सम्भवति चेत्, तमप्यवबोधयतु भवान् मां सदयम्।

गुरुः—वत्स, योऽयं निहतार्थत्वनामा दोषः, स खलु अप्रतीतत्वदोषेणापाततस्तुल्यतां भजते, तस्मादेतयोर्भेदमधुना व्याकरोमि, शृणु।

शिष्यः—उपाध्याय, अथ पृच्छामि,—निहतार्थत्वदोषस्याप्रतीतत्वदोषस्य च लक्षणं कीदृशं भवति? येन तयोरेकरूपतया प्रतीतिः स्यादिति?

गुरुः—शिष्य, ‘उभयार्थस्य शब्दस्याप्रसिद्धेऽर्थे प्रयोगो निहतार्थत्वमि’ति निहतार्थत्वदोषस्य ‘एकदेशमात्रप्रसिद्धत्वम् अप्रतीतत्वम्’ इति च अप्रतीतत्वदोषस्य लक्षणम्। तत्राद्ये ‘यमुना शम्बरमम्बरं व्यतानीत्’ इत्युदाहरणम्, द्वितीये च ‘योगेन दलिताशयः’ इति। एकाधिकार्थोऽपि शम्बरशब्दो दैत्ये प्रसिद्धः, स पुनरिह अप्रसिद्धे जलरूपेऽर्थे प्रयुक्त इति निहतार्थत्वम्। अपरत्र च ‘आशय’शब्दस्य योगशास्त्ररूपशास्त्रैकदेशे वासनार्थे प्रयोगात् अप्रतीतत्वदोषः समुपजातः। वञ्चापातददृष्ट्वा द्वयोरेवानयोरेकरूपताप्रतीतिः। परं निहतार्थत्वमेकाधिकार्थकशब्दविषयकम्, अप्रतीतत्वं पुनरेकार्थकशब्दविषयकमित्यनयोर्भेदो द्रष्टव्यः।

शिष्यः—आचार्य, पृच्छामि किञ्चित्—किलष्टत्वदोषस्य संकीर्णत्व दोषस्य च साधारणबुद्ध्या कथं तुल्यरूपत्वम्, येनानयोः परस्परं भेदः साधनीयः स्यात्?

गुरुः—वत्स, ‘अर्थप्रतीतेव्यंवहितत्वं किलष्टत्वमि’ति किलष्टत्व-

दोषस्य लक्षणम् । ‘क्षीरोदजावसतिजन्मभुवः प्रसन्नाः’ इति तदुदाहरणम् । इह हि ‘आपः प्रसन्ना’ इति वाच्यार्थमवबोधयितु-मुक्तरूपं वाक्य वक्ता प्रयोजितवान् । परं श्रोतुरर्थबोधवेलायां—क्षीरोदजा लक्ष्मीः, तस्याः वसतिः पद्मम्, तस्य जन्मभुवः आपः, ताः प्रसन्ना इत्येवं समाप्तादिविभजनजनितविलम्नेन श्रवणसमकालमेवात्र श्रोतुरर्थानिवगती क्लेश इति बोध्यम् ।

‘वाक्यान्तरपदानां वाक्यान्तरेऽनुप्रवेशः सङ्कीर्णत्वम्’ इति हि संकीर्णतादोषस्य लक्षणम् । ‘मुञ्च्च चन्द्रं कुरञ्जाक्षिपश्य मानं नभोऽङ्गने’ इति तस्योदाहरणम् । अत्र ‘हे कुरञ्जाक्षिप, नभोऽङ्गने चन्द्रं पश्य, मानं मुञ्च्चेति वाच्यार्थः । स च एकस्य वाक्यस्य मध्ये अपरस्य वाक्यस्य पदानामनुप्रवेशात् श्रवणसमनन्तरमेव श्रोतुर्बोधाहों न भवतीति यथार्थत एव जायतेऽत्र श्रोतुः क्लेशः । तस्मादुभयोरनयोर्दोषयोः प्रायेण तुल्यरूपतापातः ।

अत्र हि किलष्टत्वदोषस्य एकवाक्यविषयतया सङ्कीर्णत्व-दोषस्य चानेकवाक्यविषयतया परस्परं भेदः समुच्चेदः ।

शिष्यः—गुरो, अथ विधेयाविमर्शदोषेण सह कथमभवन्मत-सम्बन्धनामकदोषस्यापातदृष्ट्या एकरूपता स्याद् यतस्तयोः परस्परं भेदः साध्यते ?

गुरुः—साधूक्तं वत्स, आदौ तावदनयोर्लंकणे उदाहरणे चोक्त्वा यथेतयोस्तुल्यरूपतापातस्तत्प्रदर्शनपुरःसरं भेदं कथयामि, शृणु ।—‘विधेयांशस्य विमर्शभावेन् गुणीभूतत्वम् अविमृष्टविधेयांशत्वम्’ इति विधेयाविमर्शदोषस्य लक्षणम् । यत्र विधेयस्य प्रधानस्यांशस्य भागस्य विमर्शभावेन प्रधानतया निर्देशाभावेन गुणीभूतत्वमप्रधानीभूतत्वं तत्र विधेयाविमर्शदोषत्वमिति हि लक्षणार्थः । अत्रोदाहरणम्—‘स्वर्गग्रामटिकाविलुण्ठनवृथोच्छूनैः किमेभिर्भूजैः’ इति । इह हि भुजानां वृथात्वं विधेयम् । तच्च वक्तुर्वच्चयम् । परमत्रोच्छूनपदेन सह ‘वृथापदस्य समासे तद् गुणीभूतम् । एवञ्चानया रोत्यात्र उच्छूनत्वपदस्यैव विधेयत्वं

जातं वथात्वस्य च पुनरुद्देश्यत्वमेव । एतेन च वक्तुरभिमते वाच्यार्थे श्रोतुर्निर्मनस्कर्तैति रसप्रकर्षनाशः ।

‘पदविशेस्याभिमतसम्बन्धानुपपत्तिमद् वाक्यत्वमभवन्मतसम्बन्धत्व’मिति अभवन्मतसम्बन्धतादोषस्य लक्षणम् । ‘या जयश्रीर्मनोजस्य यया जगदलंकृतम् । यामेणाक्षीं विना प्राणाविफला मे कुतोऽद्य सा’ इति तत्रोदाहरणम् । अत्र यच्छब्दनिर्दिष्टानां वाक्यानां परस्परनिरपेक्षत्वात् तदेकान्तःपातिना एणाक्षीशब्देनान्येषां वाक्यानां सम्बन्धो वक्तुरभिमतोऽप्ति नोपपद्यत इति वक्त्रभिमतसम्बन्धानुपपत्त्या श्रोतुर्वेमनस्योदयेन रसप्रकर्षहर्तनिः । इत्थञ्चोभयत्रैव श्रोतरि रसप्रकर्षनाशात् प्रायेण तुल्यरूपतापातः । ततश्च विधेयाविमर्शे यदेव पदमविमृष्टं तदेव पदं दुष्टम्, अभवन्मतसम्बन्धस्थले तु एकस्यापि पदस्य प्राधान्येनाप्रतीती वाक्यस्थानां सर्वेषामेव पदानां तदर्थत्वेनाप्रतीतिरिति परस्परमनयोर्भेदो ज्ञेयः ।

शिष्यः—गुरो, अध्यापनवेलायां भवतं व कदाचिदुक्तं,— विधेयाविमर्शेन दोषेण सह विध्ययुक्तत्वदोषस्य प्रायेण समानरूपतेति । साम्प्रतं तत् कथमिति श्रोतुमिच्छामि ।

गुरुः—वत्स, विधेयाविमर्शदोषस्य लक्षणमुदाहरणञ्च प्रागेवोक्ते । इदानीं विध्ययुक्तत्वदोषस्य सलक्षणमुदाहरणमुक्त्वा तत् प्रदर्शयामि । ‘अयोग्ये विधित्वारोपो विध्ययुक्तत्वमि’ति विध्ययुक्तत्वदोषस्य लक्षणम् । विधिरत्र समापिका क्रिया । तस्या अयुक्तता अर्थात् असमापिकाक्रियास्थलेऽपि समापिकाक्रियात्वारोपः । एतेन श्रोतुः प्रतीति-विपर्यासाद् रसग्राहप्रतिबन्ध इत्यस्य दोषत्वम् । तथाहि,—‘आनन्दितस्वपक्षोऽसौ परपक्षान् हनिष्यति’ इति विध्ययुक्तत्वदोषस्योदाहरणम् । अत्र परपक्षान् हत्वा स्वपक्षमानन्दयिष्यतीति विधेयम् । तच्च ‘हनिष्यती’ति ‘स्यति’ प्रत्ययेन गुणीभूतमिति विधेयाविमर्शदोषतुल्यतापाततोऽस्य दोषस्यायाति ।

तत्र विधेयाविमर्शे शब्दश्रवणानन्तरमेव विधेयस्य गुणीभूतत्वेन प्रतीतिः, विध्ययुक्तत्वदोषस्थले तु अर्थप्रतीतियनन्तरं विध्यस्य गणीभतत्वेन ज्ञानमित्यनयोर्भेदः ।

६ । शिष्यः—उपाध्याय, असमर्थत्वमप्रयुक्तत्वं चेति दोषद्वय-
मपि पठितमस्माभिः । परं कथमनयोरेकरूपतयावभासः कीदूग्
वैतयोर्भेदं इति सूक्ष्मत्वात् नावधारयितुं शक्यते । तत् सर्वमिदमव-
बोधय नो भवान् कृपया ।

गुरुः—शिष्य, (१) ‘चरणादियत्किञ्चित्सहकारिविरहाद्
विवक्षितार्थ-प्रत्यायनाशक्तत्वम् असमर्थत्वमि’त्यसमर्थत्वदोषस्य
लक्षणम् । तत्रोदाहरणम्—‘कुञ्जं हन्ति कृशोदरी’ति । धातु-
पाठे हि ‘हन हिसागत्योः’ इत्यनेन हनधातुः हिंसारूपे चार्थं पठितः ।
परमुदाहरणे हन्तिरयं गमनरूपेऽर्थं प्रयुक्तोऽपि वक्तृवाच्यं गमन-
रूपमर्थं प्रकाशयितुं नैव शक्नोति, चरणादियत्किञ्चित्सहकारि-
विरहात् । एवञ्च वक्तुरभिप्रेते वाक्यार्थेऽशक्ततया हन्तिरिह
श्रोतृ रसास्वादने वैमनस्यमुत्पादयतीति ज्ञेयम् ।

(२) अपरत्र च ‘तथा प्रसिद्धावपि कविभिरनादृतत्वमि’त्य-
प्रयुक्ततादोषस्य लक्षणम् । तत्र ‘भाति पद्मः सरोवरे’ इत्युदा-
हरणम् । इह ‘वा पुंसि पद्मम्’ इत्यमरकोषादौ विकल्पेन पद्म-
शब्दस्य पुंस्त्वमुक्तम् । परं पद्मशब्दस्य पुंस्त्वे कोषादिसिद्धेऽपि
कविभिस्तस्यानादृतत्वादत्र रसास्वादनव्यापारे श्रोतुर्विमनस्कता
स्वभावत एवोत्पद्यते । एवञ्चोभयत्रैव याथार्थ्यप्रकाशन
विलम्बनात् प्रायेण तुल्यरूपतापातो लक्ष्यते ।

तस्मादिह असमर्थत्वमेकाधिकार्थकशब्दविषयम्, अप्रयुक्तत्वं
पुनरेकार्थकशब्दविषयमिति परस्परमनयोर्भेदः ।

७ । शिष्यः—गुरो, असमर्थत्वदोषस्य निहतार्थत्वदोषस्य च
परस्परमन्यथापि भेदः श्रूयते । अथ कीदूग्यं भेदः स्यात् ?

गुरुः—वत्स, ‘सर्वथा प्रयोगाभाववत्त्वमसमर्थत्वं’ ‘विरलप्रयोग-
वत्त्वञ्च निहतार्थत्वं’मिति दोषयोद्योर्लंकाणम् । इह हि असमर्थत्वे
शब्दस्य सर्वथा प्रयोगाभावः, निहतार्थत्वे तु शब्दस्य विरलः
प्रयोग एवेति परस्परमनयोर्भेदः ।

८ । शिष्यः—उपाध्याय, यथा खलु वाच्यार्थबोधना-
सामर्थ्यात् असमर्थत्वनामा दोषः, एवमवाचकत्वदोषोऽपि । तस्य

विवक्षितार्थं बोधकत्वे ऽसामश्यादिति । तत् कथमनयोन्तेकरूपता स्यात् ?

गुरुः—तात्, सत्यम्, आपातदृष्ट्यानयोरभिन्नतयैव प्रतीतिरस्ति ; परं पर्यालोचनयैती भिन्नरूपावेव । तथाहि,—चरणादिभृत्किञ्चित्सहकारिविरहात् ‘कुञ्जं हन्ति कृशोदरी’त्यादौ हन्त्यादयो धातुपाठदिषु ‘हन हिंसागत्यो’रित्यनेन गमनार्थं पठिताऽपि न तत्र समर्थः, अवाकत्वस्थले तु ‘तदर्थसित्वेन तद्बोधनाक्षमत्वमवाचकत्वमि’ति लक्षणात् ‘दिनं मे त्वयि सम्प्राप्ते ध्वान्तच्छङ्गापि यामिनी’त्यादौ दिनपदं प्रकाशमयाद्यर्थं कोषादिषु नैव धृतमिति भिन्नत एवायमवाचको नाम दोषोऽसमर्थत्वरूपाद् दोषादिति । एवज्ञासमर्थत्वे तत्तदर्थं पठितानामपि शब्दानां यत्किञ्चित्ज्ञापकाभावान्न तत्तदर्थबोधकत्वम्, अवाचकत्वे तु तत्तदर्थेऽपठितानामपि शब्दानां प्रकरणादिना तत्तदर्थाविनिगमनमित्यनयोर्भेदः ।

६ । शिष्यः—आर्य, अथात्र पृच्छामि,—यदत्राधिकपदत्वमपुष्टत्वचेति दोषद्वयम्, तत् कथमेकविधं न स्वीकार्यमिति ? यद्वादनयोरेकत्तरस्य स्वीकरणे का हानिरिति चेत् ?

गुरुः—शिष्य, साधारणबुद्ध्यानयोस्तुल्यरूपतापातः ‘सत्यम्, परं पर्यालोचनद्वारैतयोरभिन्नरूपतैव । पश्य,—‘अनावश्यिकपदवत्त्वमधिकपदत्वमि’त्यधिकपदत्वदोषस्य लक्षणम् । तत्रोदाहरणम्,—‘पल्लवाकृतिरक्तोष्ठी’ इति । अत्राकृतिपदमधिकम् । आकृतिपदाभावेऽपि पल्लववद् रक्तौ ओष्ठौ यस्या इति बहुत्रीहिसमासेन तदर्थप्रतीतेः । अपरत्र ‘मुख्यानुपकारित्वमपुष्टत्वमि’त्यपुष्टत्वदोषस्य लक्षणम् । मुख्यानुपकारित्वं पुनरुद्देश्यानुपयीगित्वमित्यवसेयम् । तत्रोदाहरणम्,—‘विलोक्य वितते व्योम्नि विधुं मुञ्च रुषं प्रिये’ इति । अत्र विततशब्दो रोषत्यागं प्रति न किञ्चिद्दुष्कुरुते इति विततशब्दस्य मुख्यानुपकारित्वम् । एवज्ञ विततशब्दोऽत्राधिक इति । अधिकपदत्वदोषेणैवास्य गतार्थत्वमिति न मन्तव्यम्, भिन्नतयास्य निर्देशात् । तथा च अधिकपदत्वदोषस्थले

पदार्थन्वयप्रतीतेः समकालमेव वाधप्रतिभासः, अर्थात् अनावश्यक-
तया वैयर्थ्यज्ञानम्, अपुष्टत्वदोषस्थले तु पदार्थन्वयप्रतीतेः परं
तदित्यनयोभेदः ।

किञ्च अधिकपदतादोषस्य निरर्थकतादोषेणापि नैव गतार्थ-
त्वम्, अधिकपदतादोषस्य वाक्यगततया निरर्थकतादोषस्य च पद-
गतया परस्परं भेदादिति ।

१० । शिष्यः—गुरो, अधिकपदत्वदोषेण सहानियमपरि-
वृत्तित्वदोषस्य भेदः कथं साधनीयः ?

गुरुः—तात्, अधिकपदत्वदोषस्थले शब्दश्रवणसमकालमेव
दोषस्य प्रतीतिः, अनियम-परिवृत्तित्वदोषस्थले अर्थात् अनियमे
नियमरूपदोषस्थले तु अर्थप्रतीतेरनन्तरमेव दोषत्वेन प्रतीतिरिति
परस्परमनयोभेदः समुन्नेयः ।

११ । शिष्यः—गुरो, वाच्यानभिधाननामा योऽयं दोषः, स
कथं न्यूनपदत्वदोषाद् भिद्यते ? प्रायेण द्वयोरनयोस्तुल्यरूप-
त्वात् ?

गुरुः—वत् स, सत्यम्,—द्वाविमी दोषावापातदृष्टच्चा समानत्वं
भजेते, पर्यालोचनया पुनरिमी भिन्नावेत् । पश्य,—‘अवश्य-
वाच्यस्यानभिधानत्वं हि वाच्यानभिधानत्वम्’ इति वाच्यानभिधान-
त्वदोषस्य लक्षणम् । तत्रोदाहरणम्,—‘व्यतिक्रमलवं कं मे वीक्ष्य
वामाक्षिं कुप्यसि’ इति । अत्र व्यतिक्रमलवम् अपीति अपिरवश्यं
वाच्यः, स तु नोक्त एव । अपरत्र ‘अनिश्चेयान्वयिपदहीन-
वाक्यत्वं न्यूनपदत्वम्’ इति न्यूनपदत्वदोषस्य लक्षणम् । तत्र ‘यदि
भृप्यर्पिता दृष्टिः किं ममेन्द्रतया तदा’ इत्युदाहरणम् । अत्र प्रथमे
पादे ‘अर्पिते’ति कियाथाः कर्तृभूतस्य ‘त्वयेति’ पदस्यानुलेखात्
न्यूनपदत्वं सिद्धम् ।

एवञ्चोभयत्र यथाक्रमम् ‘अपि’रूपस्य पदस्य ‘त्वये’ति कर्तृपदस्य
चानुलेखादापातदृष्टच्चा तुल्यरूपताप्रतीतिरेव द्वयोरनयोः सम्बवति ।
किन्तु पर्यावसाने न्यूनपदत्वस्थले ‘अपि’प्रभृतीनामर्थंद्योतकता-

मात्रत्वस्य, 'त्वयेति'ति कर्तृभूतस्य पदस्य चार्थवाचकत्वस्य सिद्धत्वादनयोः परस्परं भेदः साधनीयः ।

१२ । शिष्यः—आचार्य, अन्यदपि किञ्चित् पृच्छामि,— न्यूनपदत्व-साकाङ्क्षत्वदोषयोः कीदृशो भेदो भवेत् ? येन दोष-द्वयमिदं पृथकृतया निर्दिश्यते ?

गुरुः—वत्स, न्यूनपदतादोषस्य लक्षणमुदाहरणञ्चोक्ते प्रागेव । सम्प्रति साकाङ्क्षतादोषस्य लक्षणमुदाहरणञ्चोक्तवा द्वयोरनयोर्भेदं व्याकरोमि, शृणु,—‘अनुपपद्यमानस्यार्थस्य स्वोपपत्तये अनुकृतार्थ-सापेक्षत्वं साकाङ्क्षत्वम्’ इति साकाङ्क्षतादोषस्य लक्षणम् । अत्र हि आकाङ्क्षितविषयानभिधानेन विवक्षितार्थानवगमाद् रस-प्रतीति-प्रतिबन्धेनास्य दोषत्वमिति ज्ञेयम् ।

ऐशस्य धनुषो भज्जं क्षत्रस्य च समुन्नतिम् ।

स्त्रीरत्नञ्च कथं नाम मृष्यते भार्गवोऽधुना ॥

इति हि साकाङ्क्षतादोषस्योदाहरणम् । उदाहरणोऽस्मिन् ‘उपेक्षितुमि’ति तु मन्त्रक्रियापदस्याकाङ्क्षा विद्यत एव । तदभावाद् विवक्षितार्थानुपपत्तिरिति साकाङ्क्षतादोषस्यात्र समुद्भवः । न्यूनपदत्वदोषेण सह साकाङ्क्षतादोषस्यापातदृष्ट्वा समताज्ञानं पुनरित्थमवधेयम्,—न्यूनपदत्वे यथा यत् किञ्चित् पदस्यानुल्लेख-स्तथा साकाङ्क्षतादोषस्थलेऽपि अर्थदिशा ‘उपेक्षितुमि’त्यादिरूपस्य कस्याचित् क्रियापदस्यानुल्लेखोऽस्ति । तस्मादुभयोरनयोर्दोषयोः समताबुद्धिः स्वभावसिद्धैव । वस्तुतस्तु न्यूनपदत्वे शब्दाध्याहारः साकाङ्क्षत्वे तु अर्थाध्याहार इति परस्परमनयोर्भेदः साधनीयः ।

१३ । शिष्यः—उपाध्याय, योऽयं कथितपदत्वनामा दोषः, स हि अनवीकृतत्वदोषेण सह समानरूपतां भजत इति मन्ये । कथितपदतादोष इवात्रानेकवारानेकविधशब्दोपादानात् । तत् कथ-मनयोर्भेदः साधनीयः स्यात् ?

गुरुः—वत्स, अंत्रानयोर्लेङ्कणे सोदाहरणे समुलिलख्य भेदः प्रदर्शयते, शृणु सावधानम्,—‘प्रयोजनशून्यत्वे सति अभिन्नार्थक-

समानानुपूर्वीकपदान्तरवद् वाक्यत्वं कथितपद्वत्वमि'ति कथितपदता-
दोषस्थ लक्षणम् । अत्र 'रतिलीलाश्रमं भिन्ने सलीलमनिलो वहन्' इति
'जक्षुर्विसं वृत्तिविकाशि विसप्रसूना:' इति यथाक्रमं चोदाहरणद्वयम् ।
आद्ये 'रतिलीले'ति 'सलील'मित्यत्र च वारद्वयमेकार्थकसमानानु-
पूर्वीकपदद्वयवत्त्वात्' अन्त्ये च मृणालरूपैकार्थकविसशब्दस्य वारद्वय-
मुल्लेखात् कथितपदतादोषो जात इति ज्ञेयम् । अपरत्र 'एकविध-
शब्देन पुनः पुनरेकार्थकथनमनवीकृतत्वमि'त्यनवीकृतत्वदोषस्थ
लक्षणम् ।

‘सदा चरति खे भानुः सदा वहति मारुतः ।

सदा धत्ते भुवं शेषः सदा शीरोऽविकत्थनः ॥’

इत्यस्योदाहरणम् । अत्र 'सदे'ति एकविधस्य शब्दस्य वारं वारं
प्रयोगः, न पुनरिह तच्छब्दपर्यायिकतया तदर्थकस्य शब्दान्तरस्य
प्रयोग इति कथितपदतादोषेणास्य तुल्यता भवितुं युक्ता । पर
पर्यालोचनया दृश्यते, कथितपदत्वस्थले एकस्यैव शब्दस्य वारं वारं
प्रयोगः, अनवीकृतत्वदोषस्थले पुनर्विच्छित्यभावे पर्यायगत-
शब्दान्तरेणापि प्रयोग इति परस्परमनयोर्भेदः ।

१४ । शिष्यः— उपाध्याय, इदानीमन्यदपि किञ्चित्
पृच्छामि । योऽयं पतत्प्रकर्षतानामको दोषः, तस्य व्याहृतत्व-
दोषेण तुल्यत्वात् कथं पृथक्तथास्य समुल्लेख इति नावधारयामि,
तदत्र कीदूशमस्ति समाधानम् ?

गुरुः—तात, आदौ तावदनयोर्लक्षणे सोदाहरणे समाकर्णय ।
पश्चाद् यथैतयोरेकविधत्वाभावस्तज् ज्ञास्यसि । वत्स, 'क्रमिक-
प्रकर्षहीनत्वं पतत्प्रकर्षत्वम्' इति पतत्प्रकर्षतादोषस्य लक्षणम् ।
तत्रोदाहरणम्’—

प्रोज्जवलज्जवलनज्वालाविकटोरुसटार्च्छिटः ।

श्वासक्षिप्तकुलक्षमाभृत् पातु वो नरकेशरी ॥

इति । अत्र प्रथमपादादारभ्य चतुर्थपादं -यावत् अनुप्रासप्रकर्षः
क्रमशः पतित इति तन्नामको दोषोऽत्र संघटितः । अन्यत्र च-

‘कस्यचिद् वस्तुनः प्रागुत्कर्षमभिधाय पश्चादपकर्षप्रतिपादनम्’
अथवा ‘प्रागपकर्षनभिधाय पश्चादुत्कर्षप्रतिपादनं व्याहृतत्वम्’ इति
व्याहृतत्वदोषस्थ लक्षणम् ।

हरन्ति हृदयं यूनां न नवेन्दुकलादयः ।

वीक्षयते यैरियं तन्वी लोकलोचनचन्द्रिका ॥ इति

नदुदाहरणम् । अत्र प्रथमांशे यस्याश्चन्द्रिकाया युवजनहृदयेषु
आनन्दजनकत्वाभावादपकर्षः कथितः; उत्तरांशे तस्या एव चन्द्रकला-
खणिण्या नायिकायाः पुनरानन्दजनकतया उत्कर्षोऽपि प्रतिपादितः ।
एतेनाश्र व्याहृतत्वदोषप्रसङ्गः । एवञ्च प्रकर्षपकर्षप्रतीतिद्वारा
द्वयोरेनयोरेकरूपतापातः कथञ्चिद् भवत्येव । तस्मादत्र पतत्-
प्रकर्षतास्थले प्रकर्षस्थ शाब्दस्वाद् व्याहृतत्वस्थले च तस्यार्थत्वादनयो-
र्भेदः साधनीयः ।

१५ । शिष्यः—आचार्य, यावेतौ अधर्णितरैकपदतासमाप्त-
पुनरात्ततानामको दोषौ, तौ हि सर्वथा भिन्नलक्षणावेव । तत्
कथमनयोः परस्परं तुलयतापातः सम्भवतीति संशयितोऽस्मि । तद्
भवद्भिरभिधीयमानं समाधानमत्राभिलषामि ।

गुहः—शिष्य, संशय एव जनं समाधानमासादयति । तदत्र
कथयामि, श्रृणु । अत्र हि ‘स्वावस्थानार्धादिपरार्धसन्निविष्टक-
मात्रपदवद् वाक्यत्वमर्धान्तरैकपदत्वम्’ इत्यर्थान्तरैकपदत्वदोषस्थ
लक्षणम् । एष च दोषः कदाचित् श्लोकपूर्वधिवावयघटकैकपदस्थ
श्लोकपरार्थे परार्थवाक्य-घटकैकपदस्य वा श्लोकपूर्वार्थे वर्तमानतया
द्विप्रकारो भवितुमर्हति । तत्राद्य उदाहरणम्—

इन्दुर्विभाति कपूरंगोरैर्घवलयन् करैः ।

जगन्मा कुरु तन्वज्ञि मानं पादानते प्रिये ॥

इति । अत्र प्रथमर्धगतवाक्यघटकीभूतस्य ‘जगत्’ इत्येकपदस्थ
परार्थगततया पाठादर्धान्तरैकपदतादोषः । अन्यत्र ‘समाप्त-
वाक्यस्थयत्किञ्चित्पदविशेषणतया पदान्तरस्योपादानतवं समाप्त-
पुनरात्तत्वमि’ति समाप्तपुनरात्ततादोषस्थ लक्षणम् । एष च

दोषः कवचित् कर्तृपदस्य कवचित् कारकान्तरस्य कवचिद्वा
सम्बन्धिपदस्य विशेषणतया पदान्तरस्योपादानाद् बहुविधो भवति ।
तत्राद्यस्योदाहरणम्—

नाशयन्तो घनध्वान्तं तापयन्तो वियोगिनः ।

पतन्ति शशिनः पादा भासयन्तः क्षमातलम् ॥ इति ।

अत्र तृतीयपादगतेन ‘शशिनः पादा’ इति कर्तृपदेन ‘पतन्ति’ इति क्रियापदेन च वाक्यसमाप्तावपि चतुर्थपादगतं ‘भासयन्तः’ इति पदं कर्तुं विशेषणतया पुनरात्मिति समाप्तपुनरात्ततादोषो घटितः । एवञ्च अधन्तरैकपदतादोषस्थले यथा ‘जगदिति’पदस्य द्वितीयार्थगतत्वं समाप्तपुनरात्ततादोषस्थलेऽपि तथा ‘भासयन्तः’ इतिपदस्य चतुर्थपादगतत्वमित्यापातदृष्टच्चा द्वयोरेतयोस्तुल्यतापातः । परमत्राधर्मन्तरैकपदत्वमनेकवाक्यविषयं समाप्तपुनरात्तत्वं पुनरेकवाक्यविषयमित्यनयोर्भेदः साधनीयः ।

१६ । शिष्यः—उपाध्याय, अथ समाप्तपुनरात्तत्वदोषस्य निर्मुक्त-पुनरुक्ततादोषस्य च प्रायेण समानरूपतया कथमनयोर्भेदः स्यात् ?

गुरुः—तात, समाप्तपुनरात्तत्वदोषस्य लक्षणमुदाहरणञ्च प्रागेवोक्तम् । इदानीं निर्मुक्तपुनरुक्तत्वदोषस्य लक्षणमुदाहरणञ्चोक्तवा भेदमनयोः कथयामि ।—‘समाप्तस्यापि वाक्यार्थस्य कारकान्तरेण पुनरुपादानत्वं निर्मुक्तपुनरुक्तत्वम्’ इति निर्मुक्त-पुनरुक्तत्वदोषस्य लक्षणम् । निर्मुक्तः समाप्तोऽपि पुनरुक्त इति निर्मुक्तपुनरुक्तः । ‘लग्नं रागावृताङ्गच्चा सुदृढिभिः यथैवासि यष्टगारिकण्ठे मातङ्गानामपीहोपरि परपुरुषैर्या च दृष्टा पतन्ती । तत्सक्तोऽयं न किञ्चिच्चू गणयति विदितं तेज्ज्ञु तेनास्मि

१७ । शिष्यः—गुरो, अक्रमतादोषस्थास्थानस्थपदतादोषस्य
च परस्परं तुल्यरूपतया कीदूनयोर्भेदः सम्भवतीति नाव-
धारयामि, तद् यथा भेदज्ञानमत्र सम्यग् जायेत, तदर्थं विवरणं
दीयमानमध्यर्थंये भवता ।

गुरुः—शिष्य, अहमत्र विवृणोमि, शृणु,—इह खलु उभयत्रैव
अस्थाने पदप्रयोगदिशापाततस्तुल्यरूपताबोधो जायते । किन्तु
'यस्य यदव्यवहितपूर्ववर्त्तित्वनियमेन यदव्यवहितपरवर्त्तित्वनियमेन
वा विवक्षितार्थानुभावक्त्वं, तस्य तत्परिहारेणान्यत्र विद्यमानत्वं',
यद्वा 'स्वानुपस्थाप्यपदोत्तराव्ययपदप्रयोगवर्त्तवमिति वाक्रमत्वमित्य-
क्रमतादोषस्य लक्षणम् ।

द्वयं गतं सम्प्रति शोचनीयतां

समागमप्रार्थनया पिनाकिनः ।

कला च सा कान्तिमती कलावत-

स्त्वमस्य लोकस्य च नेत्रकौमुदी ॥

इत्येतस्योदाहरणम् । अत्र 'त्वमित्यनन्तरमेव चकारो युक्तः, स च
यथास्थानं न दत्त इत्प्रक्रमतादोषोऽत्र विहितः ।

'अनुपयुक्तस्थाने वाचकपदप्रयोगवर्त्तवमस्थानस्थपदत्वमित्यस्थान-
स्थपदत्वदोषस्य लक्षणम् । 'तीर्थं तदीये गजपेतुबन्धात् प्रतीपगा-
मुत्तरतोऽस्यगङ्गामित्यादि, 'हितान्न यः संशृणुते स किप्रभुः' इत्यादि
च तदुदाहरणे । इह हि यथासंख्यं 'तदीय' पदात् पूर्वं 'गङ्गामिति
पदस्य 'संशृणुते' इत्यतः पूर्वं च निषेधार्थकस्य नञ्चाः पाठो युक्तः ।
स च यथास्थानं न विहित इति दोषोऽयमापतितः ।

परं पर्यालीचनया यत्र खल्वस्थाने द्योतकपदप्रयोगस्तत्राक्र-
मतानामा दोषः, यत्र पुनरस्थाने वाचकपदप्रयोगस्तत्रास्थानस्थपदता-
नामा दोषः स्यादिति परस्परमनयोर्भेदो विचारणीयः ।

१८ । शिष्यः—गुरो, अक्रमत्वदुष्क्रमत्वदोषयोः को नाम भेदो
भवेत् । यतो द्वैविध्येनानयोर्भेदेष्वो विहितः ?

गुरुः—वत्स, 'स्वानुपस्थाप्यपदोत्तराव्ययपदप्रयोगवर्त्तवमि'-
त्युक्तं प्रागक्रमतादोषस्य लक्षणम्, उदाहरणमपि दत्तमस्य 'द्वयं गतं

सम्प्रती'त्यादि । यथास्थानं चकारादीनामव्ययपदानां प्रयोगाभावादक्रमतादोषस्य प्रसक्तिरिति हि दोषस्थास्य वर्तुलार्थः । 'विपरीततया दूषितक्रमत्वं दुष्क्रमत्वमि'ति हि दुष्क्रमत्वदोषस्य लक्षणम् । 'देहि ये वाजिनं राजन् गजेन्द्रं वा मदालसम्' इत्येतस्योदाहरणम् । अत्र हि मदालसस्य गजेन्द्रस्य प्रथमं याचनमुचितं महामूल्यत्वात्, तदनन्तरं वाजिनो न्यूनमूल्यत्वात् । याचनादिव्यापारे तादृशब्धवस्थाया एव सर्वजनसमादृत्वं शोभनत्वञ्च । अत्र पुनर्गजवाजिनोर्मध्येऽल्पमूल्यस्य वाजिनो याचनं प्रथमं कृतमिति याचनस्य क्रमो दुष्ट इति दुष्क्रमत्वदोषप्रसक्तिः ।

एवञ्च द्वयोरेवानयोर्दोषयोरस्थानस्थितयापाततस्तुल्यताबोधो जायते ।

परमत्राक्रमत्वं शब्दविषयम्, दुष्क्रमत्वं पुनश्चार्थविषयमित्यनयोर्भेदो विधेयः ।

१९ । शिष्यः—तात, अथ वाच्यानभिधानत्वन्यूनपदत्वदोषयोः को वा भेदो भवेत् ? येनानयोः पृथक्तया समुल्लेखो दृश्यते ?

गुरुः—वत्स, 'अवश्यवाच्यस्यानभिधानं हि वाच्यानभिधानम्' इति वाच्यानभिधानदोषस्य लक्षणम् । 'व्यतिक्रमलवं कं मे वीक्ष्य वाक्षाक्षि कुप्पसि' इत्यादि तदुदाहरणम् । अत्र 'अपि' शब्दस्यावशियकत्वेन वक्तव्यत्वेऽपि स नोक्तः, तस्मादत्र वाच्यानभिधाननाम्नो दोषस्योद्भवः ।

'अनिश्चेयान्वयिवाचकपदहीनवाक्यत्वं न्यूनपदत्वमि'ति न्यूनपदत्वदोषस्य लक्षणम् । 'यदि मर्यपिता दृष्टिः किं भमेन्द्रतया तदा' इत्येतदुदाहरणम् । अत्र 'त्वयेति पदं न्यूनम् । एवञ्चापाततो वाच्यानभिधानत्वन्यूनपदत्वदोषयोस्तुल्यतया प्रतीतिः स्थादेव उभयत्र वाच्यस्यानभिधानात् ।

परं पर्यालोचनया दृश्यते,—वाच्यानभिधानदोषस्थले 'अपि' प्रभूतीनामर्थद्योतकानां पदानामनुल्लेखः, न्यूनपदत्वे तु वाचकानामेव पदानामनुल्लेख इति परस्परमनयोभेदः साधनीयः स्यादिति द्विगुदर्शनमात्रमिदम् ।

— — —

इयं संस्कृत-साहित्य-परिषत् प्रतिभा रवेः ।
भावालोकैर्मनः-पद्म' प्रकाशयतु धीमताम् ॥

Vol. LVI	१८६४ शकीयफाल्गुनचैत्रयोः	March-April
No. 11-12	१३८० बड्डाबदीययोः ५६८म-चूर्षस्य ११श-१२श-संख्ये	1974

संहितायुगे नारीणां स्थानम्

[निबन्धिका—अध्यापिका डॉ श्रीबाणी चक्रवर्ती समृद्धिर्था]

“यत्र नार्यस्तु पूज्यन्ते रमन्ते तत्र देवताः ।
यत्रैतास्तु न पूज्यन्ते सर्वाख्यत्राफलाः क्रियाः ॥”

(मनु ३।५६)

इति मनुवचनाद् यत्र कुले पित्रादिभिः स्त्रियः पूज्यन्ते तत्र देवताः
प्रसीदन्ति, यत्र पुनरेता न पूज्यन्ते तत्र नराणां देवताप्रसादाभावाद्
यामादिक्रियाः सर्वा निष्फला भवन्ति ।

याज्ञवल्क्यसंहितायामपि दृश्यते—

“भर्तृष्ट्रातृष्ट्रिरुज्ञातिश्वश्रूषुरदेवरैः ।
वन्धुभिश्च स्त्रियः पूज्या भूषणाच्छादनाशनैः ॥” (१।८२)

इति । एतेन ज्ञाप्यते यद् भर्तृप्रसृतिभिः स्त्रियो यथाशक्त्यलङ्कारवसनभोजन-

पुष्पादिभिः सम्माननीयाः, यस्मात्ताः पूजिताः सत्यो धर्मकामार्थान्
संवर्धयन्ति ।

अत्र तावदालोच्यते संहितायुगे नारीणां स्थानम् । संहिताशब्देन
प्रथमतो वेदो बुध्यते, परं मन्वादिस्मृतिसंहिता अपि व्यपदिश्यन्ते ।
प्रथमं तावद् वेदसंहितायुगे नारीणा स्थानमालोच्यते । ऋग्वेदयुगे
यज्ञसम्पादनार्थं सौभाग्यवृद्धार्थम् अपत्यरक्षणार्थञ्च नारी विवाहिता बभूव ।

यथा—

“गृह्णामि ते सौभगत्वाय हस्तं
मया पत्या जरदृष्टिर्यथासः ।
भगो अर्यमा सविता पुरन्धि-
र्मह्यं त्वा दुर्गाहृष्टपत्याय देवाः ॥

(ऋग्वेद X. 35. 36)

अत्र सायनभाग्यमालोच्यते—हे वधु ! तव हस्तमहं गृह्णामि । किमर्थं
सौभगत्वाय सौभाग्याय । मया पत्या त्वं यथा जरदृष्टिः प्राप्तवार्धक्यासि
भवसि । भगोऽर्यमा सविता पुरन्धिः पूषा । एते देवास्त्वाः त्वां महामदुः
दत्तवन्तः । किमर्थं गार्हपत्याय यथाहं गृहपतिः स्यामिति ।

एतेन सौभाग्याय नारी पाणिगृहीती स्यादिति ज्ञायते । गृहेषु खी
सदैव खतन्त्रा । स्त्रियं विना गृहस्थस्य किमपि कर्म न साफल्यमेति ।
सा च सहधर्मचारिणीति कथ्यते । गृहे स्त्रियाः स्वातन्त्र्यापनार्थम्
ऋग्वेदे ‘जायेदस्तम्’ इत्यनेन सायनभाग्ये कथ्यते—अस्यते क्षिप्यते पदार्थोऽत्र
इत्यस्तं गृहं जयेजायैव गृहं भवति । महाभारतवाक्योऽपि इदं सुपरिज्ञातं
यत्—

“न गृहं गृहमित्याहुर्गृहिणी गृहसुच्यते ।
गृहं तु गृहिणीहीनमरण्यसदृशं मतम् ॥ (शान्तिपर्व, १४४।६)

दम्पती विवाहानन्तरं समानमनस्कौ स्वातामिति श्रूयते । यथा ऋग्वेदे—‘दम्पती समनसा कृषोषि’ (V. 3. 2) इत्यनेन अप्रिसमीपं प्रार्थितं यत्, हे अग्ने ! जायापती समानमनस्कौ करोषीति ।

तैक्तिरीयसंहितायाच्च कथ्यते—‘अद्वौ वा एष आत्मनो यत् पत्नी’ति (VI. 1. 8. 5) । एतेन दृश्यते यत् पत्नी पत्नुरर्द्धशरीररूपा ।

ऋग्वेदेऽपि ‘या दम्पती समनसा सुनुत आ च धावतः’ (VIII. 31. 5) इत्यादिना समनसौ समानमनस्कौ यौ दम्पती यज्ञकारिणौ सोमाभिपवं कुरुत इत्यादिना स्त्रीणां यज्ञाधिकारः सृचितः ।

वैदिकयुगे स्त्रीणां शिरसि आवरणं नानुमोदितम् । तथा च ऋग्वेदे—

“सुमङ्गलीरियं वधूरिमां समेत पश्येत ।
सौभाग्यमस्मै दत्त्वायाथास्तं विपरेतन ॥” (X. 85. 33)

इत्यत्राथौ दृश्यते सायनभाष्ये—इयं वधूः सुमङ्गलीः शोभनमङ्गला । अत इमां सर्वं आशीकर्तारः समेत संगच्छत तां पश्यत च । तां संगताश्च दृष्टास्या ऊढायै सौभाग्यं दत्त्वाय दत्त्वाथास्तम् । गृहनामैतत् । स्वस्व-सम्बन्धिनं विपरेतन विविधं परागच्छत ।

श्वशुरकुले नारी विवाहिता सती प्राधान्यं प्राप्नोति । तदर्थमुच्यते—

“सप्राज्ञी श्वशुरे भव सप्राज्ञी श्वश्रूः भव ।
ननान्दरि सप्राज्ञी भव सप्राज्ञी अधिदेवृषु ॥”
(ऋग्वेद X. 85. 46)

हे वधु श्वशुरादिषु त्वं सप्राज्ञी भव । देवरेषु ननान्दरि च सप्राज्ञी भव इत्यर्थः । ऋग्वेदे कन्यानां स्वयं वरग्रहणेन तासां स्वातन्त्र्यं दृश्यते ।

भर्तुर्मरणानन्तरं स्त्रीणां गृहावस्थानमुच्यते, न तु पत्या सह सहमरण-
मुचितम् । यथा ऋग्वेदे—

“इमा नारीरविधवाः सुपतीराञ्जनेन

सर्पिषा संविशन्तु ।

अनश्रवोऽनमीवाः सुरता आ रोहन्तु

जनयो योनिमप्ते ॥” (X. 10. 18. 7)

अत्र सायनभाष्यमालोच्यते—अविधवाः धवः पतिरविगतपतिकाः
जीवद्वृत्तका इत्यर्थः । सुपत्नी शोभनपतिका इमा नारीः नार्यः अञ्जनेन
सर्वतोऽजनसाधनेन सर्पिषा वृतेन अक्तनेत्राः सत्यः संविशन्तु । स्वगृहात्
प्रविशन्तु । तथा अनश्रवः अश्रुवर्जिताः असदत्यः अनमीवा अमीवा
रोगस्तद्वर्जिताः मानसदुःखवर्जिता इत्यर्थः । सुरताः शोभनधनसहिता
जनयः जनयन्त्यपत्यमिति जनयो भारीः । ता अग्रे सर्वेषां प्रथमत एव
योनि गृहम् आरोहन्तु आगच्छन्तु ।

पुनरपि हश्यते ऋग्वेदे—

“उदीर्ध्वं नार्यमि जीवलोकं गतासुमेतमुपशेष एहि ।

हस्तग्राभस्य दिघिषोस्तवेदं पत्युर्जनित्वमभि संबभूथ ॥”

(X. 10. 18. 8)

अत्र सायनभाष्ये कथ्यते—हे नारि मृतस्य पत्नी ! जीवलोकं जीवानां
पुत्रपौत्रादीनां लोकं स्थानं गृहमभिलक्ष्य उदीर्ध्वं । अस्मात् स्थानादुच्चिष्ठ ।
गतासुम् अपक्रान्तप्राणस् एतं पतिम् उप शेषे तस्य समीपे स्वपिषि । तस्मात्
त्वम् एहि आगच्छ । यस्मात् त्वं हस्तग्राभस्य पाणिश्रहं कुर्वतः दिघिषोः
गर्भस्य निधातुः तवास्य पत्युः सम्बन्धादागम्तम् इदं जनित्वं जायात्वम्
अभिलक्ष्य सम्बभूथ सम्भूतासि । अनुमरणनिश्चयम् अकार्षीः तस्मादागच्छ ।

वैदिकयुगे नारी उच्चशिक्षां प्राप्तवती । सा नारी तत्र ब्रह्मचिदुषीति कथ्यते । यथा ऋग्वेदे आम्भृणीनाम अम्भृणस्य महर्षेऽर्दुहिता वाह्नाम्नी ब्रह्मचिदुषी स्वात्मानमस्तौत । तथा कक्षीवतो दुहिता घोषा 'युवां ह घोषा पर्यश्विना यती'त्यादौ (ऋग्वेदे V. 40. 5) सायनभाष्ये उक्तम्— हे नरा नेतारावश्विनौ ! युवां ह खलु परि परितो यती गच्छन्ती राज्ञो दीपस्य कक्षीवतो दुहिता पुत्री घोषा घोषाख्या अहमुचे इति ।

अपि च तत्र—अत्रेः पुत्री अपालाख्या त्वद्दोषपरिहाराय निम्नोद्धृतेन सूक्तेन इदं स्तुतवती अतः सैष ऋषिः ।

यथा—

“अपालामिन्द्र त्रिः पूत्वी अकृणोः सूर्यत्वचम् ॥”

(ऋग्वेद VIII. 80)

इत्यत्र अपालामेतन्नामिकामत्रिसुतां ब्रह्मवादिनीमिति ।

किञ्च—“एति प्राची विश्ववारा नमोभिर्द्वाँ ईडाना हविषा घृताच्ची ॥”

(ऋग्वेद V. 28)

इत्यत्र अत्रिगोत्रोत्पन्ना विश्ववारानामिकास्य सूक्तस्य ऋषिः ।

स्मृतिसंहितायुगे नारीणां स्थानमालोच्यतेऽधुना ।

तत्र च यमवचनम्—

“पुराकल्पे तु नारीणां मौखीबन्धनमिष्यते ।

अध्यापनञ्च वेदानां सावित्रीवचनं तथा ॥”

इत्यनेन नारीणामुपनयनसंस्करणे वेदाध्यापनं गायत्रीवचनमित्यादीनि परिलक्ष्यन्ते ।

मनुसंहितायान्तु—

“वैवाहिको विधिः स्त्रीणां

संस्कारो वैदिकः स्मृतः ।

पतिसेवा गुरौ वासो

गृहार्थोऽग्निपरिज्ञिया ॥” (२०६७)

एतेन ज्ञायते यद् वैवाहिकविधिरेव स्त्रीणां वैदिकः संस्कार उपनयनाख्यो मन्त्रादिभिः स्मृतः, पतिसेवैव गुरुकुले वासो वेदाध्ययनरूपः, गृहकृत्यमेव सायं प्रातः समिद्धोमरुपोऽग्निपरिचर्या, तस्माद् विवाहादेरुपनयनस्थाने विधानाद् उपनयनादेनिवृत्तिरिति ।

गृहस्थ्य भार्याग्रहणमपरिहार्यम् । गृहस्थः प्राणतुल्यः सर्वाश्रमिणाभिति वचनाद् गृहस्थः सर्वेष्वाश्रमेषु श्रेष्ठः ।

तथा चोक्तं मनुना—

“यथा वायुं समाश्रित्य वर्तन्ते सर्वजन्तवः ।

तथा गृहस्थमाश्रित्य वर्तन्ते सर्वं आश्रमाः ॥” (३।७७)

यथा प्राणाख्यवायूनामाश्रयेण सर्वप्राणिनो जीवन्ति तथा गृहस्थाश्रयेण सर्वाश्रमिणो निर्वहन्ति । गृहस्थ्य दारग्रहणेन गार्हस्थ्यधर्मा अनुष्ठेयाः । दारग्रहणस्य फलमाह योगीश्वरो याङ्गवल्क्यः—

“लोकानन्त्यं दिवः प्राप्तिः पुत्रपौत्रप्रपौत्रकः ।

यस्मात्तस्मात् स्त्रियः सेव्याः कर्तव्याश्रुं सुरक्षिताः ।” (१।७८)

यथा लोके आनन्द्यं वंशस्याविच्छेदो लोकानन्त्यं दिवः प्राप्तिश्च दारसंग्रहस्य प्रयोजनम् । कथमित्याह—पुत्रपौत्रप्रपौत्रकैर्लोकानन्त्यम् अग्निहोत्रादिभिश्च स्वर्गप्राप्तिरित्यन्वयः । यस्मात् स्त्रीभ्य एतद्वृत्तं भवति तस्मात् स्त्रियः सेव्या उपभोग्याः प्रजार्थं रक्षितव्याश्च धर्मार्थम् । तथाचापस्वन्वेन—धर्मप्रजा-

संपत्तिः प्रयोजनं दारासंग्रहस्योक्तं धर्मप्रजासंपन्नेषु दारेषु नान्यां कुर्वीत इति ।
रतिफलं तु लौकिकमेव । तस्मादुच्यते मनुना—

“तस्मादेताः सदा पूज्या भूषणाच्छादनाशनैः ।
भूतिकामैर्नरैनित्यं सत्कारेषूत्सवेषु च ॥” (३।५६)

अनेन भूषणाच्छादनेन अशनेन च नित्यं सत्कारेषु कौमुद्यादिषु
उत्सवेषूपनयनादिषु समृद्धिकामैर्नृभिः ख्लियः सदा पूजनीयाः । स्वामिनः
स्त्रियाश्च सन्तोषेण कल्याणं सर्वदा विराजते ।

यथाह मनुः—

“सन्तुष्टो भार्यया भर्ता भर्त्रा भार्या तथैव च ।
यस्मिन्नेव कुले नित्यं कल्याणं तत्र वै ध्रुवम् ॥” (३।६०)

इति । अनेन यत्र कुले भार्यया भर्ता प्रीतो भवति स्वप्रन्तराभिलाषादिकं न
करोति, भार्या च स्वामिना प्रीता भवति, तस्मिन् कुले चिरं श्रेयो-
भवति । कुलप्रहणात् न केवलं भार्यापती एव, पुत्रपौत्रसन्ततिरपि श्रेयो-
भागिनी भवति ।

बृहस्पतिसंहितायाच्च—

“आम्नाये स्मृतितन्त्रे च लोकाचारे च सूरिभिः ।
शरीराधं स्मृता जाया पुण्यापुण्यफले समा ॥”

इत्यनेन शरीरार्धसमा जाया स्वातन्त्र्यं प्राप्नोति ।

‘कन्येयं कुलजीवितम्’ इति महाकवि-कालिदासवाक्यात् कन्या कुलस्य
जीवनरूपा । सा कन्या सदैव गुणशीलाय प्रदेया । महाभास्ते तावत्
कथ्यते—“नित्यं निवसते लक्ष्मीः कन्यकासु श्रतिष्ठिते”ति (अनुशासनपर्व,
११।१४) ।

महाकविना कालिदासेन चोक्तं शाकुन्तलनाटके—

“गुणवते कन्यका प्रतिपादनीयेत्यवं तावत् प्रथमः सङ्कल्पः ।”

यस्मै कस्मैचित् कन्या न प्रदेया । उत्तरं यमस्मृतौ—

“कुलञ्च शीलञ्च वपुर्यशश्च
विद्याञ्च वित्तञ्च सनाथताञ्च ।

एतान् गुणान् सम परीक्ष्य देया

कन्या तुधैः शेषमचिन्तनीयम् ॥” इति ।

एतेन हृश्यते यद् वराणा कुलं शीलं रूपं यशो विद्या वित्तं सनाथ ताञ्चति
सम गुणान् परीक्ष्य कन्या देया । गुणहीनाय कदापि न कन्या प्रदातव्या ।
तथा च मनुवचनम्—

“काममामरणात्तिष्ठेद् गृहे कन्यर्तुमत्यष्ठि ।

न चैवैनां प्रयच्छेत्तु गुणहीनाय कर्हिचित् ॥” (६।८६)

ऋतुदर्शनात् प्राक कन्याया दानम् । ऋतुदर्शनेऽपि न दद्याद् यावद्
गुणवान् वरो न प्राप्तः । अत्र गुणशब्देन मेधातिथिभाष्ये हृश्यते—गुणो
विद्या शौर्यातिशयः शोभनाकृतिर्वयो महत्त्वोपेतता लोकशास्त्रनिषिद्ध-
परिवर्जनं कन्यानामनुराग इत्यादीनि । एतेन ज्ञायते यत् सञ्जातार्तवापि
कन्या वरं मरणपर्यन्तं पितृगृहे तिष्ठेत् न पुनरेनां विद्यागुणरहिताय
कदाचित् पित्रादिर्दृश्यादिति ।

विवाहव्यापारे स्मृतिसंहितायां स्त्रीणां स्वातन्त्र्यं निरूपितम् ।
पित्रादिभिरदीयमाना कुमारी कन्या यथोक्तकाले यदि भर्तारं स्वयं वृणुते
तदा सा न किञ्चित् पापं प्राप्नोति । तथाच मनुः—

“अदीयमाना भर्तारमधिगच्छेद् यत्रि स्वयम् ।

नैनः किञ्चिद्वाप्रोति न च यं साधिगच्छति ॥” (६।११) इति ।

यमवचनेऽपि उक्तं—

“कन्या द्वादशवर्षाणि याप्रदत्ता गृहे वसेत् ।
ब्रह्महत्या पितुस्तस्याः सा कन्या वरयेत् स्वयम् ॥”

याज्ञवल्क्येनापि कथितम्—‘गम्यं त्वभावे दातुणां कन्या कुर्यात् स्वयंवरम्’ ।
नारदमतेन च पित्रभावे स्वजनाभावे च कन्या स्वयं वरयेत् । यथा चोक्तं
नारदेन—

“यदा तु नैव कश्चित् स्यात् कन्या राजानमाश्रयेत् ।
अनुज्ञया तस्य वरं प्रतीत्य वरयेत् स्वयम् ।” (१५।२२)

मनुनापि कथितम्—

“त्रीणि वर्षाण्युदीक्षेत कुमार्यतुमती सती ।
ऊर्ढ्वं तु कालादेतस्माद् विन्देत सहशं पतिम् ॥” (६।६०)

एतेन पित्रादिभिर्गुणवद्वरायादीयमाना कन्या सज्जातार्तवा सती त्रीणि
वर्षाणि प्रतीक्षेत । वर्षत्रयात् पुनरूर्ध्वमधिकशुणवरालाभे समानजाति-
गुणं वरं स्वयं वृणीत ।

विवाहानन्तरं सा स्त्री गृहेषु सर्वमयी कर्त्री । तत्र सा अशेषां
स्वाधीनतां लभते । पतिस्तत्र दाराधीनः । उक्तव्व मनुना—

“प्रजनार्थं महाभागाः पूजार्हा गृहदीपयः ।
स्त्रियः श्रियश्च गेहेषु न विशेषोऽस्ति कश्चन ॥
उत्पादनमपत्यस्य जातस्य परिपालनम् ।
प्रत्यहं लोकयात्रायाः प्रत्यक्षं स्त्रीनिबन्धनम् ॥
अपत्यं धर्मकार्याणि शुश्रूषा रतिरुत्तमा ।
दाराधीनस्तथा स्वर्गः पितृणामात्मनश्च ह ॥” (६।२६-२८)

यतो नायर्यौ महोपकारा गर्भोत्पादनार्थं बहुकल्याणभाजनभूता वस्त्रा-

लङ्घारादिदानेन सम्मानार्हाः स्वगृहे शोभाकारिण्यः । श्रियः श्रियश्च गेहेषु
तुल्यरूपाः, नानयोर्विशेषो विद्यते । अपत्यस्य जननं जातस्य परिपालनं
प्रतिदिनञ्चातिथिमात्रभोजनादेलौकव्यवहारस्य प्रत्यक्षं भावैव निदानम् ।
ततो धर्मकार्याणि अग्निहोत्रादीनि पितृणामात्मनश्च अपत्यजननादिना स्वर्गं
इत्येतत् सर्वं भार्याधीनम् । न हि गृहे स्त्रीभिर्विना काचित् सेवास्तीति
सुप्रसिद्धमेतत् । सत्यपि श्रीविभवे भार्यायामसत्यां सुहृत्स्वजनादिषु
आगतेषु न गृहस्थाः प्रतिपुरुषं भोजनादिभिरावर्जयितुं समर्थाः । यथा
दरिद्रे न भवति शक्तिः, अतः श्रियः श्रियश्च न विशेषो विद्यते गेहेषु ।
अनेनात्र दृश्यते गृहेषु स्त्रीणां सर्वथा स्वातन्त्र्यम् । स्मृतिसंहितायामपि
'नारी पुनर्भूरित्यभिधानात् पुनःसंस्कृता तथा पुनर्विवाहिता इति कथ्यते ।
उक्तञ्च याज्ञवल्केशन—

“अक्षता च क्षता चैव पुनर्भूः संस्कृता पुनः ।

स्वैरिणी या पतिं हित्वा सर्वणं कामतः श्रयेत् ॥ (१६७)

इत्यनेन ज्ञायते यद् अन्यपूर्वा नारी द्विविधा—पुनर्भूः स्वैरिणी चेति ।
पुनर्भूरपि द्विविधा—क्षता चाक्षता च । तत्र क्षता संस्कारात् प्रागेव
पुरुषसंबन्धदूषिता । अक्षता पुनः संस्कारदूषिता । या पुनः कुमारं
पतिं त्यक्त्वा कामतः सर्वणमाश्रयति सा स्वैरिणीति ।

पराशरसंहितायाम—

“नष्टे मृते प्रवजिते क्षीवेऽथ पतिते पतौ ।

पञ्चस्वापत् सु नारीणां पतिरन्यो विधीयते ॥” (४१२६)

इत्यस्याथो विद्वन्मनोहरेति टीकायामुच्यते—वाग्दानानन्तरं पाणिग्रहात्
प्राक् पतौ उत्पत्तस्यमानपतित्वे पूर्वस्मिन् वरे, नष्टे दूरदेशगमनेनापरिज्ञात-
वृत्तान्ते नारीणां कन्यानामन्यः पतिर्विधीयते ।

माधवाचार्यकृतभाष्ये च कथ्यते—नष्टे मृते इत्यादिना योऽयं स्त्रीणां पुनर्विवाह उक्तः, सोऽयं युगान्तरविषयः । अत्र विषये तु मनुसंहिताया मेधातिथिभाष्यं दृश्यते—तत्र पालनात् पतिमन्यमाश्रयेत्, सैरलघ्नीकर्मादिना आत्मबृत्यर्थम् । प्रोषितभर्तृकायाश्च स विधिरिति ।

धनाधिकारविषये कथ्यते याज्ञवल्क्येन ‘पत्री दुहितरश्चैव’ इत्यादिना अपुत्रकस्य धनं पत्न्यभिगामि, तदभावे दुहितृगामि । कात्यायन-संहितायामपि—

“पत्री पत्न्युर्धनहरी या स्यादव्यभिचारिणी”ति ।

धनविषये स्त्रीधनं नाम स्त्रियाः स्वातन्त्र्यं सर्वथा कीर्तितम् । उक्तञ्च याज्ञवल्क्येन—

“पितृमातृपतिभ्रातृदत्तमध्यम्बुपागतम् ।

अधिवेदनिकाद्यञ्च स्त्रीधनं परिकीर्तितम् ॥” (२१४३)

इत्यनेन पित्रां मात्रा पत्या भ्रात्रा च यद्दत्तं यच्च विवाहकाले अप्रावधिकृत्य मातुलादिभिर्दत्तम्, अधिवेदननिमित्तं यद् धनं तदेव स्त्रीवनम् ।

उक्तञ्च कात्यायनेन—

“विवाहकाले यत् स्त्रीभ्यो दीयते हाम्पिसन्निधौ ।

तदध्यमिकृतं सद्ग्निः स्त्रीधनं परिकीर्तितम् ॥

यत् पुनर्लभते नारी नीयमाना पितृर्गुर्हात् ।

अध्यावाहनिकं नाम स्त्रीधनं तदुदाहतम् ॥

प्रीत्या दत्तं तु यत्किञ्चित् शवश्वा वा शवश्चरेण वा ।

पादवन्दनिकं चैव प्रीतिदत्तं तदुच्यते ॥

अद्या कन्यया वापि पत्न्यः पितृगृहेऽपि वा ।

आतुः सकाशात् पित्रोर्चा लब्धं सौदायिकं स्मृतम् ॥”

इत्यादीनि स्त्रीधनानि कीर्तितानि ।

स्त्रीधनेषु स्त्रिया एव स्वतन्त्रता । तदधनप्रहणे पत्न्युरधिकारो नास्ति । यदि कश्चन बलेन स्त्रीधनमुपभुङ्क्ते तदा ‘सवृद्धिकं प्रदाण्यः स्याद् दण्डज्ञैव समाप्नुयात्’ इति कात्यायनमतेन स्त्रीधनं प्रदातव्यं तेन ।

विवाहकाले लब्धं धनमपि त्रिया प्राप्यम् । तथाच व्यासवचनम्—

“विवाहकाले यत् किञ्चिद् वरायोदिश्य दीयते ।

कन्यायास्तद्वनं सर्वमविभाज्यच्च बन्धुभिः ॥”

स्त्रियाः कार्याणि मनुर्ना उक्तानि । यथा—

“अर्थस्य संग्रहे चैनां व्यये चैव नियोजयेत् ।

शौचे धर्मेऽन्नपक्त्याच्च पारिणाहाम्य वेक्षणं ॥” (६।११)

इत्यनेन धनस्य संग्रहणे विनियोगे च द्रव्यशरीरशुद्धो भर्त्रप्रिणुश्रूषादिके अन्नसाधने पारिणाहास्य गृहोपकरणस्य शश्यासनकुण्डकटाहादेरवेक्षणे स्त्री नियोक्तव्या ।

महाभारतस्यादिपर्वणि पत्न्युरद्वत्वं स्त्रीत्वमिति कथ्यते । यथा—

“अर्धं भार्या मनुष्यस्य भार्या श्रेष्ठतमः सखा ।

भार्या मूलं त्रिवर्गस्य भार्या मूलं तरिष्यतः ॥” (७।४०)

न केवलं स्त्री शरीरार्धरूपा नरस्य, अपितु स्त्री गृहे सचिवरूपा सखिसमा च सती सर्वविषयेषु श्रेष्ठत्वमाप्नोति । यथा महाभारतस्य शान्तिपर्वणि च हृश्यते—

“नास्ति भार्यासमो बन्धुर्नास्ति भार्यासमा गतिः ।

नास्ति भार्यासमो लोके सहायो धर्मसंग्रहे ॥” (१४।४।१६)

अतो हृश्यते महाकवि-कालिदासवाक्यम्—

‘गृहिणी सचिवः सखी मिथः प्रियशिष्या ललिते कलाविधा’विति ।

कुम्भयोगमाहात्म्यम्

[हरिद्वारे द्वादशवर्षीयपूर्णकुम्भयोगः]

[निबन्धकः—श्रीदीननाथ त्रिपाठी नवतीर्थः, महाचार्यः]

भारतवर्षस्य चतुर्षु स्थानेषु कुम्भयोगे स्नानादिकमनुष्टीयते । अयं च कुम्भोत्सवः कियतः कालात् अनुष्टीयते तन्निश्चितस्या वर्तुं न शब्द्यते । केचित् कथयन्ति हृष्वर्वनकृतोत्सवकालमारभ्यायं प्रचलति । केचित् ततोऽपि प्राचीनात् कालादस्य प्रवृत्तिरिति आहुः । अत्र विषये इतिहासविदः प्रमाणमिति तेषु एतत्तत्त्वनिर्णयभारं समर्प्य कुम्भयोगविषये किञ्चिद् वक्तव्यमस्माभिरुपस्थाप्यते । कुम्भयोगविषये श्रुत्यादिशास्त्रप्रमाणं न प्राप्यते । अस्मिन् वर्षे हरिद्वारे कुम्भयोगमुपलक्ष्य ऋषीकेशस्थ-कैलासा-अग्रात् एकं पत्रं प्रकाशितम् । तत्र अर्थवेदः प्रमाणमिति उल्लिखितम् । यथा—“चतुरः कुम्भां चतुर्धां ददामि” [अर्थवेदः ४।३४।७] “पूर्णः कुम्भोऽधिकाल अहितस्तां वै पश्यामो बहुधा तु सन्तः । स इमा विश्वा भुवनानि कालं तमाहुः परमे व्योमन्” [अर्थवेद—१६।५३।३] । परन्तु एतत्प्रमाणेन कुम्भयोगास्तत्र स्नानादिकमधुना यथाऽनुष्टीयते न तस्य स्पष्टतया प्रकाशो भवति । “चतुरः कुम्भान् चतुःप्रकारान् ददामि” इति ब्रह्मवचनेन कुम्भयोगो न प्रमाणीक्रियते । परवर्तिमन्त्रे—यद्यपि “पूर्णः कुम्भः” इति पदद्वयमस्ति तथापि कः स पूर्णः कुम्भः इत्यत्र निर्णयो नास्ति । “परमे व्योमन्” परव्योम्निं अर्थात् हृदयाकाशे पूर्णः कुम्भः स्वप्रकाशं ब्रह्म—इत्यपि अर्थो लभ्यते । तस्मान्नग्रथवेदः कुम्भस्नानविषये प्रमाणमिति । ततः परं तस्मिन्नेव पत्रे ये श्लोका उद्धृताः कुम्भयोगविषये तेषा श्लोकानामाकरो न दर्शितः । अतस्तेऽपि श्लोका निर्मूला इति ज्ञायन्ते । ते च श्लोका यथा—

“सहस्रं कार्तिके स्वानं माघे स्वानं शतानि च ।
 वैशाखे नर्मदाकोटि: कुम्भस्नानेन तत्फलम् ॥
 अश्वमेधसहस्राणि वाजपेयशतानि च ।
 लक्ष्यं प्रदक्षिणाः पृथग्याः कुम्भस्नानेन तत्फलम् ॥
 देवानां द्वादशाहोभिर्मर्त्येद्वृद्धशवत्सरैः ।
 जायन्ते कुम्भपर्वाणि तथा द्वादशसंख्यया ॥” इति ।

ऐसु श्लोकेषु प्रथमद्वितीयश्लोकौ कैवल्यानन्दपुर्या तत्कृतश्रीश्रीकुम्भयोग-माहात्म्यनामके ग्रन्थे उपस्थापितौ, नान्त्यः श्लोकः । तत्रापि तेन श्लोकानामाकरस्थाननाम न प्रदत्तम् ।

भारतवर्षे प्रयागोज्जितीनासिकहरिद्वारेषु चतुर्पूर्णे स्थानेषु कुम्भस्नानं विधीयते । प्रतिस्थानम् एकादशभ्यो वर्षेभ्योऽनन्तरं द्वादशे वर्षे पूर्णकुम्भयोगो भवति । कुत्र च षष्ठे वर्षे वा चतुर्थे वर्षे वा अर्धकुम्भयोगो भवति । अस्मिन् वर्षे हरिद्वारे द्वादशवर्षीयः पूर्णकुम्भयोग उपस्थित आसीत् । हरिद्वारे पूर्णकुम्भविषये विशुद्धसिद्धान्तपञ्जिकायां कैलासाश्रमपत्रे कतिचित् श्लोकाः प्रदत्ताः ।

यथा—

“पद्मितीनायके मेषे कुम्भराशिगतो गुरुः ।
 गङ्गाद्वारे भवेद् योगः कुम्भनामा तदोत्तमः ॥
 कुम्भराशिगते जीवे यद्विने मेषगे रवौ ।
 हरिद्वारे कृतं स्नानं पुनरावृत्तिवर्जनम् ॥”
 वसन्ते विषुवे चैव घटे देवपुरोहिते ।
 गङ्गाद्वारे च कुम्भाख्यः सुधामेति नरो मतः ॥”

एतच्छ्लोकत्रयं विशुद्धसिद्धान्तं पञ्जिकायां प्रदत्तम् । कैलासाश्रमपत्रे तु द्वितीयः श्लोकः प्रदत्तः ।

तत्रापि पाठभेदो वर्तते । यथाः—

“कुम्भराशिं गते जीवे तथा मेषं गते रवौ ।

हरिद्वारे कृतं स्नानं पुनरावृत्तिवर्जनम् ॥” इति ।

भवतु यद् वा तद् वा, तथापि एवं ज्ञायते—

यद्—यस्मिन् वर्षे यदा वृहस्पतिः कुम्भराशिं गच्छति, रविश्च मेषराशिं तस्मिन् वर्षे तदा हरिद्वारे पूर्णं कुम्भयोगो जायते ।

कैवल्यानन्दकृतप्रथेऽपि दृश्यते—

“पद्मिनीनायके मेषे कुम्भराशिगतो गुरुः ।

गजाद्वारे भवेद् योगः कुम्भनामा तदुत्तमः ॥” इति ।

परन्तु कुत्रापि उक्तानां श्लोकानां मूलशास्त्रम् एतावता कालेन न प्राप्त-
मस्माभिः । विश्वकोषे यत् खलु स्कन्दपुराणीयवचनं प्रमाणत्वेनोक्तं तदपि
प्रकाशितस्कन्दपुराणे अस्माभिर्न प्राप्तम् ।

साम्प्रतिके काले बहुभिः स्व-स्वपत्रिकार्यां वा स्व-स्व-कृतप्रथ्ये वा
कुम्भयोगविषये इत्थमुपास्यानं प्रकाशितम् । यथा—समुद्रमन्थनशेषे
धन्वन्तर्यदा अमृतपूर्णकुम्भं करे कृत्वा उत्थितस्तदा देवानां सङ्केतेन
इन्द्रपुत्रो जयन्तरत्वं कलशम् उत्कृष्ट्य पलायितुमारेभे । आदौ तावदसुरा
न विदुः, परन्तु शुक्राचार्याणामुपदेशेन तज्ज्ञात्वाऽसुराः अमृतकलशं ग्रहीतुं
जयन्तमनुजमुः । जयन्तं द्वादशा दिवसान् धावितवान् । असुरा अपि
तथैव अमृतप्राप्त्यर्थं धावमाना जयन्तेन साकं हस्ताहस्ति कृतवन्तः ।
तेन च हस्ताहस्तिकर्मणा भारतस्य चतुर्षु स्थानेषु किञ्चित् किञ्चित्
अमृतं भुवि न्यपतत्, स्थानान्तरेषु अष्टशः कलसो न्यपतत् ।

नासिके उज्जिन्यां प्रश्यागे हरिद्वारे च अमृतं न्यपतत् । देवानां दिवस-
परिमाणं मनुष्यलोके संबत्सरस्वरूपमिति देवतानां द्वादशदिनानि मनुष्य-
लोके द्वादशवन्तस्य भवन्ति । अतो द्वादशे द्वादशे वर्षे उक्तानां चतुर्णां
स्थानानम् एकैकस्मिन् स्थाने पूर्णकुम्भयोगो भवति ।

एतदास्त्यायिकाविषये यान् प्रमाणश्लोकान् उद्भूतवन्तो विपश्चित्स्तेषा-
माकरग्रन्थाध्यायादीनामुलेखं ते न कृतवन्तः । वयन्तु कथच्चिदनुसन्धाने-
नापि अस्या मूलीभूतानि प्रमाणानि न प्राप्तवन्तः । अन्यानपि पृष्ठावा-
च कुत्रिपि कुम्भयोगविषये शास्त्रीयप्रमाण न लब्धवन्तः ।

अत एवं मन्यते “वेदः त्सृतिः सदाचारः स्वस्य च प्रियमात्मनः ।
एतच्छतुर्विंश्टं प्राहुः सक्षाद्गर्मस्य लक्षणम् ॥” [मनुसृतिः—२।१२] इति
मनोः प्रामाण्यात् मीमांसादर्शनस्य प्रथमाध्याये तृतीयपादे अष्टमाधिकरणे
होलाकाद्याचाराणामिव कुम्भयोगे स्नानदानादीनामपि शिष्टाचारानुमित-
मृतिवलेन धर्मत्वं व्यंवस्थाप्त्यते । स्मृत्या च श्रुतिरनुभीयते ।

ऋषीकेशस्थकैलासाश्रमात् महामण्डलेश्वरा अनन्तश्रीखामिविद्यानन्द-
गिरिमहाराजा: “द्वादशवर्षीयपूर्णकुम्भ हरिद्वार मे” इति हिन्दीभाषामयं
पत्रमेकं प्रकाशितवन्तः । तस्मिन् पत्रे कुम्भयोगविषये अर्थवेदं
प्रमाणत्वेन उद्भूतवन्तः । यथा—“चतुरः कुम्भांश्चतुर्धा ददामि” [अर्थव-
संहिता—४।३४'७] । ते खलु अस्य वेदस्य अर्थं कृतवन्तो हिन्दीभाषायाम् ।
तस्यार्थस्य संस्कृतभाषायां वर्णनमस्माभिः प्रदत्तम् । यथ—“ब्रह्मा
कथयति—भो मनुष्य ! अहं तुभ्यम् ऐहिकानि पारत्रिकाणि च सुखानि
प्रयच्छतश्चतुरः कुम्भपर्वणो निर्माय हरिद्वारप्रयागोजयिनीनासिकनामसु
चतुषु पूर्णस्थानेषु प्रददानि” इति ।

परन्तु नायमर्थं उक्तार्थवाक्यस्य समीचीनतया उल्लिखितः । यस्मादस्य
सूक्तान्तर्गतमन्त्रस्थार्थोऽन्यथा वर्णितः सायनाचार्यैस्तद्भाष्ये । तथाहि—
अर्थवसंहितायां चतुर्थकाण्डे चतुर्सिंत्रशतमं सूक्तमेकमस्ति । तस्मिन् सूक्ते
आद्या ऋष्कृ “ब्रह्मास्य शोष्ठम्” इत्यादि । तत्र सायनाचार्यैण व्याख्यातम्
“ब्रह्मास्य शोष्ठम्” इति सूक्तं ब्रह्मास्योदनसवे निरुपहविरभिर्मर्शनादिकर्मणि
विनियुक्तम् । अयमर्थः—ब्रह्मास्योदनास्यः केश्वित् सबो विद्यते । सबो

नाम प्रातर्मध्याहपराहे षु एकंकस्मिन् काले सोमरसादि हूयमानं यस्मिन्
कर्मणि सः ।

ब्रह्मास्योदनसवे प्रदीयमानहविषः अभिमर्शनादिकर्मणि मन्त्रपूर्वक-
स्वर्णनादिकर्मणि उक्तं सूक्तं विनियुज्यते । तस्मिन् सवे तेन सूक्तेन चतसृषु
दिक्षु हृदकरणम्, कुल्याकरणम्, रसैः तासां पूरणं क्रियते । तस्य ब्रह्मास्य-
सूक्तस्य सप्तमो मन्त्रो यथा:—

“चतुरः कुम्भांश्चतुर्धा ददामि क्षीरेण पूर्णां उदकेन दद्रा ।
पत्तारत्वा धारा उपयन्तु सर्वा स्वर्गे लोके मधुमत्
पिन्वमाना उप त्वा तिष्ठन्तु पुष्करिणीः संमन्ताः ॥ (७)

अस्य मन्त्रस्यार्थः सायनाचार्येण कृतः—क्षीरादिद्रव्येण पूर्णां चतुरः
कुम्भान् चतुर्धा प्रागादिदिग्भेदेन चतुष्प्रकारं दधामि दिक्षु निदधामि ।
एताः क्षीरादिधारास्त्वाम् उपयन्तु इत्यादि योज्यम् । अस्य मन्त्रस्य
सम्पूर्णोऽर्थः—क्षीरेण, उदकेन, दद्रा मधुना च पूर्णां चतुरः कुम्भान्
चतसृषु दिक्षु निदधामि । एताः क्षीरादिधाराः सर्वाः त्वां सर्वयज्ञानुष्टातारं
स्वर्गे लोके उपयन्तु । पुष्करिणीः पुष्करिण्यः मधुना परिपूर्णाः समन्तात्
स्वर्गे लोके त्वां सर्वयज्ञानुष्टातारम् उपतिष्ठन्तु इति ।

तस्मात् ब्रह्मास्योदनसवे घृतादिपूर्णकुम्भनिधानप्रकाशकोऽयं मन्त्रो न
तु कुम्भयोगप्रकाशकः ।

अपरोऽपि मन्त्रः कैलासाश्रमप्रकाशितपत्रे कुम्भयोगप्रमापकतयोद्घृतः ।
सोऽपि न तदर्थे समीचीनः । तथाहि—अथर्वसंहितायाः एकोनविशे काण्डे
त्रिपञ्चाशत्तमं सूक्तमेकमस्ति । तस्मिन् सूक्ते तृतीया ऋष्ण् यथा—

“पूर्णः कुम्भोऽधिकालं आहितस्तं वै पश्यामो बहुधा तु सन्तः ।

स इमा विश्वा भुवनानि प्रत्यङ्क कालं तमाहुः परमे व्योमन् ॥

[अथर्व सं १६।५।३]

अस्या ऋचः अर्थः कृतो हिन्दीभाषाया कैलासपत्रे । तस्य सारसंक्षेपोऽयम् —भो सन्तः । पूर्णकुम्भयोगकालः [द्वादशवर्षीनन्तरं] आगच्छति । यं योगं वयं बहुधा प्रयागादितीर्थे दृष्टवन्तः । तं कालमेव कुम्भं वदति—यः कालः महति आकाशे प्रहराश्यादियोगेन भवतीति । एताद्वार्थकरणमपि उक्ताया ऋचो लोकचक्षुषिधूलिनिःक्षेपसमिति ।

यस्मात् सायनाचार्यैः कीदृशं व्याख्यातमुक्तसूक्तं तदत्रोपक्षिप्यते । तथाहि—उक्त-त्रिपञ्चाशतमस्य सूक्तस्य प्रथमा ऋक्—“कालो अश्वो वहति सप्तरश्मरित्यादि ।” तदव्याख्याने उक्तं सायनैः—अनेन सूक्तद्वयेन सर्वजगत्-कारणभूतः कालरूपः परमात्मा स्तूयते । अयमर्थः—त्रिपञ्चाशतमेन सूक्तेन तथा चतुःपञ्चाशतमेन सूक्तेन परमात्मा स्तूयते । “पूर्णः कुम्भः” इत्यादि तृतीयाया ऋचः अर्थः कृतः सायनैः यथा—काले सर्वजगत्-कारणभूते नित्ये अनवन्ळित्ये परमात्मनि स्वस्तरूपे । अधिशब्दः सप्तम्य-र्थानुवादी । पूर्णः सर्वत्र व्याप्तः कुम्भः कुम्भवत् कुम्भः अहोरात्रमासतुर्-संवत्-सरादिरूपः अविच्छिन्ननो जन्यः काल आहितो निहितो वर्तते । सर्वस्य कार्यस्य स्वकारणेऽवस्थानात् । अत्र विद्वद्भुवश्रुतिं प्रमाणयति । तं जन्यं कालं सन्तः सत्-पुरुषा बहुधा नानाप्रकारम् अहोरात्रादिभेदेन पश्यामो तु अनुभवामः खलु । अथवा तं जन्यकालाधारं परमात्मानं बहुधा बहुभिः श्रवणमनननिदिघ्यासनैः पश्यामः साक्षात् कुरुमः । सन्तः सद्गुपत्रहोपासका वयम् । “असि ब्रह्मेति चेद् वेद् सन्तमेन ततो विदुः” इति हि श्रुतिः [तैः आः ८६] । वै तु शब्दौ प्रसिद्धरथौ । स कालः इमाः इमानि परिदृश्यमानानि विश्वा विश्वानि व्याप्तानि भुवनानि भूत-जातानि प्रत्यङ्ग् प्रत्यञ्चनः अभिमुखञ्चनः आव्याप्तुवन् भवति । तं कालं परमे उत्कृष्टे सांसारिकसुखदुर्खादिद्वन्द्वोघरहिते व्योमन् व्योम्नि आकाशवन्निर्लेपे सर्वगते विविधं रक्षके परमानन्दप्रदायके स्वस्तरूपे

वर्तमानम् आहुः विद्वांसः । व्योमन्निति सुपां सुलक्ष्ण इति सप्तम्या लक्ष्ण ।
 ‘न डिसम्बुद्धोः’ इति नलोपनिषेधः । इति ।

तस्मान्नायं मन्त्रः कुम्भयोगे प्रमाणम् । अथर्ववेदीये उक्तसूक्ते पूर्वस्मिन्
 सूक्ते वा परस्मिन् सूक्ते वा कुम्भयोगस्य गन्धोऽपि नास्ति । नापि तत्र
 किञ्चित् कुम्भयोगविषये प्रकरणमस्ति । अतोऽयं मन्त्रोऽन्यथा मनःक्लपनया
 हिन्दीभाषायां व्याख्यातः ।

एतेन कुम्भयोगविषये प्रत्यक्षतया श्रुतिस्मृतिपुराणादिकं किमपि प्रमाणं
 नास्तीति ज्ञायते । केवलं शिष्टाचारवशात् । स्मृत्यादिकमनुमीयते
 —इति सिद्धम् ।

प्रयागे कुम्भयोगकालः — कैवल्यानन्दकृतश्रीश्रीकुम्भयोगमाहात्म्यग्रन्थे
 लिखितः ।

“मकरे च दिवानाथे वृषगे च वृहस्पतौ ।

कुम्भयोगो भवेत्तत्र प्रयागे ह्यतिदुर्लभः ॥”

“माघे वृषगते जीवे मकरे चन्द्रभास्करौ ।

अमावस्या ततो योगः कुम्भाख्यस्तीर्थनायके ॥”

सौरे माघे मासि यदा वृहस्पतिवृषभराशिं गच्छति, सूर्यश्चन्द्रोऽपि
 मकरराशिं याति, तस्मिन् काले अमावास्यायां प्रयागे कुम्भयोगो भवति
 इति भावः ।

एतस्यापि श्लोकद्वयस्याकरस्थानं तैर्नोक्तम् । अतोऽपि एतच्छूलोकद्वयं
 परवर्तिनि काले कैश्चिद्रचितमिति अनुमीयते, मूलप्रमाणाभावात् ।

नासिके कुम्भयोगकालस्तैरक्तः । श्रावणे भाद्रे वा मासि वृहस्पतौ

सिंहराशिं गते रविचन्द्रमसोर्योगेऽमावास्यायामित्यर्थः, नासिके अम्बके कुम्भयोगो भवति । वचनञ्चोद्धृतं यथा—

“सिंहराशिस्थिते जीवे दिवानाथे निशापतौ ।

अमावस्या भवेद् योगः कुम्भो गोदावरीतटे ॥”

अस्यापि श्लोकस्य मूलग्रन्थो नोहितिः ।

उज्जयिन्यां कुम्भयोगकाल उक्तः ।

कातिंकतंकान्त्या वृश्चिकं गते वृहस्पतौ रविसोमयोर्योगे तथा रिक्तायां कुम्भयोग उज्जयिन्यां भवति । तत्रापि वचनमुक्तं तैः ।

“सूर्यचन्द्रगुरुस्त्रैण्यं वृश्चिके सङ्गमो यदा ।

यदा रिक्ता तिथिश्चापि धाराया कुम्भो वै स्मृतः ॥”

धारायामुज्जयिन्यामित्यर्थः ।

अयमपि मूलप्रमाणशून्यः ।

कुम्भयोगस्य साक्षात् श्रुतिस्मृतिपुराणादिप्रमाणभावात् केवलं शिष्ठाचारात्-मित्रस्मृतिबलात् प्रामाणिकत्वमास्थीयते ।

परन्तु अधुना कुम्भयोगे यान्यनुष्ठानानि हृश्यन्ते तानि सर्वाणि शिष्ठाचारसम्मतानि इति कथयितुं न शक्यते । यथा द्विष्टच्छविकोन-विशतितमे खृष्टावदे तथा चतुःसमत्यधिकोनविशतितमेऽस्मिन् खृष्टावदे यदस्माभिः दृष्टं तत् कथञ्चित् संक्षेपेण वर्ण्यते । उत्तरखण्डे सन्न्यासिः-सम्प्रदाये पूर्वं चत्वारो विभागा आसन् । निरञ्जनी-आखड़ाइत्याख्य एकः । निर्वाणी-आखड़ाइत्याख्योऽपरः । जुना-आखड़ा इति अन्यः । आनन्द-आखड़ा इत्यपरः । अधुना तु ऐयोऽधिकौ द्वौ वा त्रयो वा विभागा अजायन्त । तत्र कुम्भस्त्रानदिवसे हरिद्वारे ब्रह्मकुण्डे प्रथमतो निरञ्जना-नन्दाखड़ास्थसाधवः स्नास्यन्ति, ततः जुनाखड़ास्थसीधवः । तसो निर्वाण्या-खड़ास्थसन्न्यासिनः । ततोऽन्ये सन्न्यासिनः । तत्पश्चात् वैष्णवाः साधव इत्यादि क्रमो विद्यते । प्रयागे अन्यथा क्रमः । एवं नासिके तथा

उज्जियन्यां भिन्नो भिन्नः क्रमः । एकैकस्याम् आखडास्थसंस्थायाम् आदौ कतिचित् नागासन्न्यासिनो गच्छन्ति, तत्स्तत्तदाखडास्थमण्डलेश्वरस्वामी वाहकस्कन्दस्थदोलायां वा सिंहासने वा गजपृष्ठे वा गच्छति । गमनकाले मण्डलेश्वरस्वामिनः सर्वेभ्यो जनेभ्य आशिषं प्रयच्छन्ति । मण्डलेश्वरस्य पश्चात् कतिचिद् नागास्थसन्न्यासिनः, ततोऽन्ये सन्न्यासिनो ब्रह्मचारिणश्च गच्छन्ति । एतेषां सध्ये इतरजनानां प्रवेशो नास्ति कथच्चित् । मार्गस्योभ्यतः सर्वकाररक्षकैः स्थूलरज्जुधारणपूर्वकं यष्टिदण्डेन इतरान् जनान् वारयन्ति । एवमेकैकस्य आखडास्थसंस्थानस्य सीधवः श्रेणीशो गत्वा ब्रह्मकुण्डे स्नान्ति । तदाखडास्थसाधूनां स्नानसमाप्त्यनन्तरमपराखडास्थसाधवः स्नान्ति । प्रत्यागमनमपि क्रमेण भवति । तत्तदाखडास्थसाधवः क्रमेण स्वस्थमठान् प्रत्यावर्तन्ते । केषुचित् पुस्तकेषु पठितम् [सदगुरुप्रसङ्ग इत्यादौ] पूर्वमन्यथाचरणेन साधूनां परस्परं खण्डयुद्धम् अभूत्, येन गङ्गा रक्ताप्लुता अभवत् । इङ्गराजराजत्वकालात् सुशासनवशात् अधुनापि स्वाधीने भारते नियमनवशाच्च तादृशो हत्याकाण्डो नानुष्टीयते । एवं च हरिद्वारे प्रथमतः स्नानं कश्चिदाखडास्थसंस्थाश्रितानां साधूनाम् । प्रयागे च अपरेषाम् । एवं नासिके उज्जियन्यां च एकैकस्याः संस्थायाः स्नानप्राथम्यम् । एतादृशाहनानक्रमश्च न शब्दानुसारी । परन्तु कदाचित् कियतः कालात् पूर्वस्मिन् काले तत्तत्सन्न्यासिनां बलप्रयोगमपेक्ष्यायं क्रमोऽधुना तादृशनियमान्तर्भूतो जात इत्यत्र नास्ति कश्चित् सन्देहः । एवं कुम्भयोगकाले तत्तदाखडास्थसन्न्यासिनः शिविरस्थापनं कृत्वा पुण्यार्थियान्निं पृते वासाहारादिव्यवस्थां कुर्वन्ति । शाखप्रवचनं विष्णवादियागानुष्ठानं साधुभ्यो भोजनदानं च कुर्वन्ति । एतेषां व्ययभारनिर्वाहं खलु धनिनः कुर्वन्ति । एवं खलु श्रूयते—अस्मिन् वर्षे हरिद्वारकुम्भे अशीतिलक्षणिं पुण्यार्थिनः समाविशन्ति स्मेति ।

अतिशयेन जनसम्मदेन नराणां क्लेशः सञ्जातः । द्रव्यमूल्यानि च

चतुर्गुणिनानि पञ्चगुणितानि चाभवन् । तथापि पुण्यसञ्चयाथमेव महत्-
कलेशसहिष्णवोऽपि भारतवर्धीयाश्चतस्मृभ्यो दिग्भ्य आगातः हरिद्वारे
कुम्भेऽजस्रतया । हरिद्वारधास्ति पञ्चसु स्थानेषु स्नानस्य विधानं
कस्मिंश्चित् श्लोके दृश्यते । यथा—

“हरिद्वारे कुशावर्ते विलक्षे नीलपर्वते ।

कनखले (च) कृते स्नाने पुनर्जन्म न विद्यते ॥”

अस्यापि श्लोकस्थाकरस्थानं न प्रदत्त तैस्तैः कुम्भयोगमाहात्म्यप्रकाशकै-
र्महोदयैः ।

हरिद्वारे कुम्भयोगे घोड़ा स्नानं लिखितं कैलासपत्रे ।

तत्र प्रथमस्नानं माघे मासि कृष्णत्रयोदशयां वा शिवचतुर्दशयां वा ।

द्वितीयस्नानं च मधुकृष्णत्रयोदशयां वाहृणीयोगे ।

तृतीयस्नानं चैत्रे अमावस्यायाम् ।

चतुर्थस्नानं चैत्रे शुक्लप्रतिपक्षिर्थां ।

पञ्चमस्नानं रामनवम्याम् ।

षष्ठ्यस्नानं मेषसंकमणे । इदमेव मुख्यं स्नानमित्युक्तम् । विशुद्ध-
सिद्धान्तपञ्चाङ्गे तु अन्यथा उक्तम् ।—

प्रथमस्नानं शिवरात्रिदिने ।

द्वितीयस्नानं महाविष्णुवसंकान्त्याम् ।

तृतीयस्नानम् अक्षयतृतीयायाम् ।

चतुर्थस्नानम् वैशालिये अमावस्यायाम् ।

पञ्चमस्नानम् एकत्रिशत्तमे वैशाखदिवसे संकान्त्याम् ।

परन्तु एतत्त्वानदिवसविषयेऽपि केऽपि प्रमाणं नोपस्थापितवन्तः ।

अस्मिन् वर्षे हरिद्वारे कुम्भयोगे वयमेकत्य महात्मनो दर्शनं लब्धवन्तः ।
तस्य नाम खलु देओयाहारीबाबाइति । देओयाहारीनाम्नि प्राग्ने तस्याश्रम
इति कृत्वा तस्य संज्ञापि देओयाहारीबाबा इति ।

नीलवाराया अपरपाश्वे मृत्तिकाया क्रियतः स्तम्भान् निखाय तेषां स्तम्भानामुपरि मध्यभागतो वंशदण्डैः कञ्चिकातृणविशेषैश्च शून्ये कुटीरं निर्मितम् । तस्मिन् कुटीरे अन्तरेव महात्मा ध्यानादिकं समाचरति । प्रायशो घटिकात्रयानन्तरं ध्यानाद् व्युत्थाय उपरि एव स्थित्वा लोकेभ्यो दर्शनं तथाशिष्टं च प्रयच्छति । वाचं न विसृजति । कौपीनमात्रधारी स कदाचिद् वा नग्न एव तिष्ठति । लोकप्रवादात् श्रुतं तस्य वयो द्वाभ्यां शताभ्या-मूर्धमिति । दृष्टा तु सप्तते: किञ्चिदूर्ध्वमिति मन्यते सम वयः । जनेभ्यो दर्शनं प्रदाय मत्स्थण्डी निवेद्य प्रत्येकं प्रसादं यच्छति ।

हरिद्वारस्थगङ्गायाः प्राच्यां दक्षिणायां च क्रोशद्वयात् परं चण्डीपाहाड़ इत्याख्यः कश्चित् पर्वतोऽस्ति । तस्य पर्वतस्य शिखरदेशे पश्चिमभागे चण्डिकामन्दिरे द्वितले चण्डिकादेवी विद्यते निम्ने च कालिकामूर्तिर्विद्यते । तत्र बहवो जना गत्वा पूजादिकं कुर्वन्ति ।

पर्वताभागे च मन्दिरद्वयं विद्यते । अङ्गनामन्दिरं तथा हनुमन्मन्दिरम् । तत्रापि पूजादिकं क्रियते । एवं हरिद्वारस्थगङ्गायाः पश्चिमोत्तरयोः मनसा-पाहाड़ाख्यः पर्वतोऽस्ति । तत्र मनसादेवीमन्दिरम् अस्ति । मनसापाहा-डारुये पर्वते चाधुना जनानां निवासः, मोटरारुययानादीनां चलनम्, वैद्य तालोकपानीय- जलादीनां व्यवस्था च सन्ति ।

यद्यपि अस्मिन् वर्षे हरिद्वारे कुम्भस्नानयोगे जनानां बहुतरः सम्मदोऽभूत् तथापि उत्तरप्रदेशसर्वकारतत्त्वनगरपरिष्करणादिव्यवस्था एतादृशी चमत्काराधायिका आसीत् येन मया कुत्रापि कदापि द्वित्रेभ्यो मुहुर्तेर्भ्य ऊर्ध्वम् अपरिष्कृता भूमिः अपरिष्कृतं वा जलं नाद्यश्यत । एतादृशी व्यवस्था प्रशंसनीया अनुकरणीया चेति ।

विस्मितप्रायो वाराणसेयः संस्कृतज्ञः

[निबन्धकः— श्रीप्रफुल चन्द्र करः, वि. एस्. सि.]

अस्ति वाग्यस्याश्चौखाम्बापत्तने वित्तशाली सम्भान्तश्च कश्चिच्
मित्रवंशः। आङ्गलदेशीयानां राजत्वकाले उत्तरभारतस्थानां कुलानां
वंशानुक्रमिकं विवरणं रक्षितमासीत्। तेपामन्यतमद्वि मित्रकुलम्। बहूनि
उपाध्युपदौकनादीनि । राजसकाशादेभिरधिगतानि । ‘ग्राण्ड-ट्राव्ह रोड’
इत्याख्यवर्त्मनो विस्तारकर्मणि तथा च बहुषु जनहितकरकर्मसु दानमेतेषां
मुलेषाम् अर्हति । रायप्रमदादासमित्रवाहादुरमहोदयः खलु परिवारस्य
कृतिसन्तानानामन्यतमः। अतुलेन वेभवेन लालितः प्रमदादासः संस्कृत-
भाषायां तथाङ्गलभाषायाच्च पाण्डित्यमर्जितवान्। तत्प्रासादे विदुषामा-
लोचनासभानुष्ठानं नियमिततया आसीन्। विश्रृतकीर्त्यो विद्वांसस्तत्
प्रति श्रद्धधाना आसन्। तस्माद्वेतोः अनुरुद्धे सति इङ्गराजराजेन
महामहोपाध्यायायित्युपाधिग्रहणार्थं ससौजन्यं तत् प्रत्याख्यातवन्तस्तत्रभवन्तः।
द्विजातय एव सम्माननामिमाम् अर्हन्तीति आसीत्तेषां मतिः। अथ
रायवाहादुर इति राजा इति विरुद्धे तदानीन्तनकालादेव प्रचलिते ।
एवमेव विरुद्धभाजा ‘राजा राजेन्द्रनाथ मित्र रोड’—नाम्ना वाराणसेय-
राजपथो वर्तते अधुनापि ।

अखण्डानन्दजीमहोदयानाम् आनुकूलयेन स्वामिविवेकानन्दस्तैः सह
परिचितोऽभवत्। तत्कालादारभ्य स्वामिविवेकानन्दो बहुशत्तदावासं
गतः, तत् सप्तमीपं तेनाधीतानि बहूनि शास्त्राणि तत्रैवावस्थाय । परचर्त्तिनि
च काले यदा यदैव विवेकानन्दसमीपे सन्देहाकलः शास्त्रार्थो जातसदा तदैव
स्वामिजी प्रमदादासमहोदयानां सकाशात् शास्त्रार्थं स्पष्टतया विज्ञातवान् ।
विवेकानन्दजन्मशतवर्षं पूर्तिमुपलक्ष्य तेषां वाणी रचनावली च

मुद्रापिता ; तासु प्रमदादासेभ्यो लिखितानि धारावाहिक्तयेन प्रायो
द्वाविंशत् पत्राणि प्रकाशितानि ।

“भवता गुणान् आकर्ष्य अस्माकं ब्राह्मणा गुरुधातरोऽपि भवद्भ्यः
साष्टाङ्गं प्रणिपतन्ति ।.....अनाहतां मधुकोषात् मधु न विन्दति—अतो
भवन्तं पुनरपि कति प्रश्नान् पृच्छामि—बालकमञ्जस्च विज्ञाय मां तेषामुत्तरं
दास्यति—मा रुषो भवतु ।....के जाना-महोदयेन साकं किं मे हृदयस्य
जन्मान्तरीणः संयोगोऽस्ति, नचेत्.... महाशयेन एकदिवसीयालापेन प्राणा
इताद्गृ भुग्धाः सञ्जाताः यद् भवन्तमहं परमात्मीयरूपेण तथा च धर्म-
बन्धुरूपेण गृहीतवानस्मि ।”— पत्रांश, ४३७।८८६

भारतेशवर्याः भिक्टोरियाया राज्याभिषेकमुपलक्ष्य (१८५८) आङ्गल-
देशीया जातीया गीतिः संस्कृतेनानूदिता, प्रेरिता च । महतां सदसि
सम्यक् समादरेण तद्घोषित् आसीत् । तत्कृतायां रामकृष्णस्तुतौ
वेदान्तज्ञानेन सह अपरिसीमा श्रद्धा भक्तिश्च लक्ष्यते । दार्शनिकपुस्तका-
न्यपि रचितानि तेन । आङ्गलभाषामयो भगवद्गीतानुवादस्य विशेषतः
पाण्डित्यरचित्वमावहति । श्रीधरशङ्कराचार्यानन्दगिरिपादानां भाष्याणि
तस्मिन्नुद्दृतानि यूगपदे च टीका, कलिकाताविश्वविद्यालयस्य शिष्ट-
सम्भायाः (सिनेट) आसीदेकः सदस्यः सः । श्रूयते तत्पूर्वगेण आनन्द-
भयेन मित्रालये दुर्गाकाल्यादीनां मृत्युमयां प्रतिमायां पूजा सर्वप्राथम्येन
उत्तरभारते प्रवर्तिता । अधुनापि उल्लेखमर्हति हिरण्मयभूषणैर्वीसज्जा ।
शिक्षाव्रती धार्मिकश्च स गृहशोभावर्द्धनार्थं परिचारकाणां वेशेषु ओङ्कार-
लक्षणां मुद्रां व्यवहृत्य स्वकीयमुरुचेः परिचितिं प्रायच्छत् ।

शिवयोगिरचित “शिवक्रिया स्तोत्रम्, शिवानन्दसुधाधारा च” शिवधर्मा-
बलस्थिनां भक्तानां हृदयनिर्गलिता सुधाधारा । अवलुप्तप्राया रचनासौ
यथायथमुद्दृता :—

॥ श्री ॥

श्रीविश्वनाथः शरणम् ।

अथ श्रीशिवानन्दसुधाधारा

नित्यब्राजिष्णुधाम्नोऽप्यतिगतनयना-
द्यक्षमार्गस्य शम्भोः
लब्ध्वा तेजोऽणुमात्रं दिनकरप्रभृति-
ज्योतिषां कोटयोऽमूः ।
दीपाङ्गा नृत्यलीलासुकलितगतयो-
ऽनन्तआकाशमार्ग
ऐश्वर्यम्भोनिधौ ते सततकृतमनो-
मज्जना प्रोल्लसन्ति । १ ॥

कालप्रावृद्धपयोदप्रविततगग्ने-
ऽतंगतादित्यचन्द्रे
गर्जत्पर्जन्यघोरध्वनिरथमथ सं
रुहा कालान्तकस्त्वम् ।
दुर्बश्योतविद्युतरलिततरवा-
र्यचिरदृश्योतहस्तो
विश्फूर्जज्वर्जशस्त्रं क्षिपसि तनुभृतां
पापतन्त्रासनाय ॥ २ ॥

ध्यायाम्यैशं चरणयुगलं
सर्वदैवैकवन्द्यम
उद्यत्यर्यद्युतितलमख-
ध्वान्तनाशैककार्यं ।

योगीन्द्राणां हृदयनभसि
द्योतमानञ्च नित्यं
फुलीकुर्वत् प्रमदकिरणै-
श्चाहचेतः सरोजम् ॥ ३ ॥

ध्यायाम्यहं शिवपद्मब्जविकासिचेता
नृत्याम्यहं हृदयकुञ्जनटन्महेशः ।
क्रीडाम्यहं हृदयपद्मविलासिशम्भु-
र्नन्दाम्यहं परुशिवाध्युषितात्मगेहः ॥ ४ ॥

विश्वेशापादाम्बुजसन्निधाने
का वाऽम्तु वस्त्वन्तरकामना मे ।
हृदब्जकोशे चरणारविन्दं
शैवं निरुद्धं मम सर्वदाऽस्तु ॥ ५ ॥

श्रीविश्वनाथचरणाम्बुजसन्निधाने
किं काम्यतां किमु शुभं कमनीयमन्यत् ।
कामारिपादकमलं जितकामकाम्यं
कामं चकास्तु हृदये निहितान्यकामम् ॥ ६ ॥

नित्यानन्दस्य यद्वाम
तस्य धाम हृदम्बुजम् ।
कः शोको वसतः स्वान्तः
शिवे धाम्नि निरब्जने ॥ ७ ॥

यस्मिन् मे कण्ठनादेन
शिवनामामृताक्षरम् ।
गीयते यत्तिवृद्देन
यामि धाम निरब्जनम् ॥ ८ ॥

प्रविश प्राणमध्ये मे
प्राणप्राण सदाशिव ।

प्राणैः परिवृणोमि त्वां
प्राणनाथ क्व यास्यसि ॥ ६ ॥

शिवं धाम शिवो नाम
यस्य संकीर्तनं शिवम् ।
तं शिवं परमं ध्यायं
ध्यायं यामि शिवैकताम् ॥ १० ॥

ज्वलन्ति काशिका नाम
तनुः शैवी जयत्यहो ।
यत्र शैवीं तनुं याति
ज्वलन्ती जनतुसन्ततिः ॥ ११ ॥

त्रैलोक्यस्य शिवोऽसि त्वं
शिव एकोऽसि मे हृदः ।
त्रैलोक्येनापि नार्थो मे
त्वत्पादाब्जे हृदि स्थिते ॥ १२ ॥

अनन्तमुवनाकाश-
व्यापिदीर्घकलेवर ।
हृदयाम्भोरुहे वस्तुं
किं न शक्तोऽसि मे विभो ॥ १३ ॥

अणीयानस्यणीयोऽभ्यो
महानसि महीयसाम् ।
आनन्दमयविज्ञान
सन्ततं हृदये वस ॥ १४ ॥

वस नाथ विश्वनाथ
 वस मे हृदयाम्बुजे ।
 मलाम्यानन्दसिन्धूमर्मी
 आसीने त्वयि मे हृदि ॥ १५ ॥

शिवज्योतिर्मयी काशी
 बहिरन्तः प्रकाशते ।
 प्रज्वलास्यां सदा प्राण
 शिवभूतिं यदीच्छसि ॥ १६ ॥

जाज्ज्वल्यरव सदा जीव
 विज्ञानज्ज्वलने शिवे ।
 भस्मीकृतजगज्ञाले
 आनन्दामृतदीधितौ ॥ १७ ॥

निर्वाणतैजसव्यूहं
 नित्योज्वलमहो महः ।
 शिवास्यं हृदयोङ्गासि
 विश्वध्वानं विलापयेत् ॥ १८ ॥

विश्वस्यान्तर्बहिर्दीप्तं
 विश्वपद्मचिकाशकम् ।
 चिकासयतु हृतपद्मं
 ज्योतिषां ज्योतिरङ्गुतम् ॥ १९ ॥

तदद्भुतमहो पद्म
 शिवपादाभिध परम् ।
 कदा स्वान्ते सरसि मे
 सततं विकसिष्यति ॥ २० ॥

रक्ष रक्ष हृदम्भोजे
 पादपद्मं तवाऽमलम् ।
 यामि यामि परं मोदं
 हृदये त्वां शिवं वहन् ॥ २१ ॥
 पुणीऽस्मि शिवभावेन
 शिवोन्मत्तः शिवार्पितः ।
 नास्ति किञ्चित् शिवादन्यत्
 शिवोऽस्म्यहं शिवोऽस्म्यहम् ॥ २२ ॥
 अनन्तजीववृन्देषु
 विभज्येव स्वल्लीया ।
 न वै विभज्यसे शम्भो
 एक एवाऽस्यहो सदा ॥ २३ ॥
 कोऽयन्ते बहुलीभावः
 कैवल्येन समन्वितः ।
 कथं क्रीड़सि मुख्येव
 नित्यबुद्धः सदाशिवः ॥ २४ ॥
 सुखदुःखमयी क्रीडा
 केयन्ते भुवनाधिप ।
 कथं भित्त्वा स्वतोऽन्यास्तान्
 दुःखैर्योजयसे पुनः ॥ २५ ॥
 नित्यानन्दसिन्धुमप्न
 उपालम्भं शृणोषि किम् ।
 उपालम्भोऽपि किं तेऽयं
 क्रीडन् परमाङ्गुतम् ॥ २६ ॥

आत्मन्येवात्मना रुप्यम्
 द्वैतच्छायान्वितोऽपि सन् ।
 परमानन्दबोधोऽसि
 न शोचसि न मुह्यसि ॥ २७ ॥

तन्मे नाशय पार्थक्यं
 कैवल्ये मा निमज्जय ।
 अनन्ते परमानन्दे
 परिपूर्णे सदाशिवे ॥ २८ ॥

त्वामेव केवलं ध्याय-
 स्त्वां गायं स्त्रामनुस्मरम् ।
 लीयेय त्वत् पदास्भोजे
 भजंस्त्वां परमं शिवम् ॥ २९ ॥

याहि याहि ग्राण श्रीघ्रं
 स्त्रीयनाथपदास्मुजम् ।
 स्त्राहि रे सततं तस्मिन्
 नित्यानन्दसुधाहरे ॥ ३० ॥

शिवाख्यं परमं धाम
 सोमसूर्यातिगप्रभम् ।
 दधानो हृदये धाम्नि
 शिवधाम्नि चराम्यहम् ॥ ३१ ॥

*

*

*

रम्भास्तम्भनम्

[निबन्धकः—श्रीरबीन्द्रकुमार मिद्वान्तशास्त्री, पञ्चतीर्थः,
एम. ए., पि. आर. एम् ।]

अहो ! विचित्रं देवानामाचरणं येन समूत्पादयन्ति ते विनान्
नियतमुच्चाभिलाषिणां मुनीनां तपश्चर्यासु । निबध्यते साम्प्रतं ताह्शस्यैव
कथ्यचिद् विनास्य विवरणम् ।

क्षत्रियकुले जातोऽपि गाधिनन्दनः कान्यकुञ्जाधिपतिर्विश्वामित्रो महर्षे:-
विशिष्टस्य लोकातीतं ब्रह्मवर्च्चसमालोक्य ब्राह्मणत्वं लब्ध्युभियेप । एतदर्थमेव
राज्यमैश्वर्यर्ज्ञ विहाय मुनिवेशमाश्रित्य जगाम च तपश्चर्यायाम् । प्राग्
दक्षिणदेशे कठोरां तपस्यामाचर्य तया च विपुलामृद्धिमाहत्य सदम्भ-
हृदयोऽसौ चण्डालरूपिणस्त्रिशङ्कोर्यज्ञे पौरोहित्यं कृत्वा स्वकीय-तपःप्रभावेण
प्रेषयामास तं त्रिलोकम् । स्वर्गाद्वाराच्च देवैर्निक्षिप्तः स त्रिशङ्कुः पुनरधस्तात् ।
विश्वामित्रस्तु स्वकीयतपःप्रभावेण मध्यलोके एव स्तम्भयामास पतनं
त्रिशङ्कोर्विनिर्मम्भमे च नवीनं लोकान्तरम् । तदनन्तरञ्च तपःप्रभावस्याप-
प्रयोगेण पुनर्हीनतेजाः स नवीनामृद्धिमाहत्तुकामः पूर्वाश्रमं परित्यज्य
जगाम पुण्यतीर्थं पुष्टकं, तत्र च नवीनमाश्रमं निर्माय प्रवर्तते स्म तपसि ।
तदानीन्तस्य कठोरतरां तपश्चर्यामालोक्य शङ्किता बभूवुर्देवाः सुरलोके—
किमसौ लप्स्यते सुरलोकस्याप्याधिपत्यमेतेन तपसेति । इतर्थः विचिन्त्य
पाकशासनपुरोगमाः सुराः अप्सरःश्रेष्ठां मेनकामाहृय जगदुः—“गच्छ
त्वमधुनैव पुष्टकं तीर्थं निवारय च विश्वामित्रं कठोरादस्मात्तपसो येन
केनचिद्गुपायेन” इति ।

इथमादिष्टा विबुधैः सुरविलसिनी मेनका दिव्यैराभरणैः सज्जीकृत्य
सुरस्यमात्मनः शरीरं जगाम भट्टिति पुष्टकराख्यं तीर्थं हष्टिपथञ्चागता सा

विश्वामित्रस्य । न तु सज्जातो विकारस्तदानोमपि मुनेस्तस्य चेतसि । एकदा विश्वामित्रस्य खानसपये सुखवारङ्गनेयं खातुगगच्छत्त्रैव पुष्कर-सलिले । विवसना च सा प्राविशत् सरित्तोयम् । तत्र च खानकाले गात्रमर्दनच्छलेन प्रदर्शयामास यौवनपुष्टानि सर्वाण्येवात्मनोऽङ्गानि मुनये । अहो ! विचित्रः प्रभावः कन्दर्पकस्य । कठोरतपश्चवर्यानिरतोऽपि मुनिर्लभे तदानीं विकारं तदीये चेतसि । चिन्तयामास मुनिर्लब्धु तां रूपवतीं पक्षीरूपेण । स्नानं सम्पाद्य वस्त्रालङ्घारादीनि च परिधाय तस्थौ मेनका स्रोतस्विन्यास्तटे । तदानीं तस्याः पुरतो गत्वा भद्रनातुरो विश्वामित्रः प्रकाशयामास स्वकीयमभिठाष्यम् । मेनका च सादरं स्वीचकार तदीयं प्रस्तावम् । मन्ये क्षत्रियकुलसम्भवतावशादेव विश्वामित्रस्य तिष्ठति स्म ताहशी चपलता तदीये चेतसि । ततः प्रभृति पक्षीरूपेण तां दिव्याप्सरसं गृहीत्वा दश वर्षाणि गार्हस्थ्यधर्ममपालयद् विश्वामित्रस्त्रैव तीर्थाश्रमे । तदुक्तं वाल्मीकीये रामायणे—

“तस्यां वसन्त्यां वर्षाणि पञ्च पञ्च च राघव !

विश्वामित्राश्रमे सौम्य ! सुखेन व्यतिचक्रमुः ॥”

—बालकाण्डम् (वरोदासस्करणम्) ६२।८

एतदनन्तरं समजायत सुवुद्धिः पुनर्विश्वामित्रस्य मनसि । चिन्तित-वांश्च स—

सर्वं सुराणां कर्मैतत्पोऽपहरणं महत् ॥”

(६२।१०) इति ।

ततस्तु मेनकां पुष्करतीर्थञ्च परित्यज्य द्रुतमधावद् विश्वामित्रः कौवेर्यां दिशि । तत्र च समासाद्य पवित्रां स्रोतस्विनीं कौशिकीं तस्या एव तदे स्थितिमलभत, प्रवृत्तश्च दारुणे तपसि । तदुक्तं रामायणे बालकाण्डे—

“कौशिकीतीरमासाद्य तपस्तेषे सुदारुणम् ॥” (६२।१४) इति ।

वारद्वयं विलभ्य विपुलं विन्नं स्वकीये तपसि लेभे विश्वामित्रो दूरदृष्टिं
कृतवांश्च प्रतिज्ञाम—इतः प्रभृति सर्वथैव परित्यक्ष्यति स रिपूणां
प्रभावानिति । क्रमशो वृद्धिं गतायां तस्य तपश्चर्यायां लब्धासु च
विभिन्नासु सिद्धिषु पुनर्लेभिरे भयं देवाः, चिन्तयाञ्चकुश्च विधातुं
विघ्नोनपत्तिं तदीयतपःप्रभावनाशाय । मिलिता बभूवुर्देवाः सुरपतेः
सभायां कृतवर्त्तश्चालोचनमेतस्मिन् विपये । सम्यगालोच्य च स्थिरीचक्रुस्ते
—प्रेषणीया दिव्याङ्गना रम्भा समुत्पादयितुं विन्नं तपसि विश्वामित्रस्येति ।
समाहृता च सा दिव्याङ्गना सुरसमायां, तत्रैव च समादिष्टा गन्तुं तदानीमेव
कौशिकीटटस्थितं विश्वामित्रस्याश्रमम् । तदुक्तं बालकाण्डे—

“रम्भामप्सरसं शकः सह सर्वैर्मस्तु गणैः ।

उवाचात्महितं वाक्यमहितं कौशिकश्य च ॥”

(द्वा० २६) इति ।

वृद्धिमती सा सुराङ्गना देवराजस्य तमादेशं श्रुत्वा सम्भावित-
मुनिशापभयेन वेपमाना कृताब्जलिरवदत्—“सम्भविष्यति मे सर्वं
नाशस्तादृशकर्मणा ; अतो मार्जर्जनीयाहं देवैः । करिष्यामि सर्वाण्येव
कर्मान्तराणि देवरादिष्टानि । मुनिशापविपत्तेस्तु रक्षन्तु मां त्रिदशाः”
इति । देवास्तु जानन्ति स्म नासीतत्र किमप्युपायान्तरं तपःप्रभावसङ्कोच-
साधकं विश्वामित्रयेति । ततस्तु—

“तामुवाच सहस्राक्षो वेपमानां कृताब्जलिम् ।

मा भैषी रम्भे ! भद्रन्ते कुरुष्व मम शासनम् ॥

कोकिलो हृदयग्राही माधवे रुचिरदुमे ।

अहं कन्दर्पसहितः स्थास्यामि तव पार्श्वतः ॥

त्वं हि रूपं बहुगुणं कृत्वा परमभास्वरम् ।

तमृषि कौशिकं रम्भे ! भेदयस्व तपस्विनम् ॥

—बालकाण्डम् ६३।४-६४

अनतिक्रमणीयो हि देवराजस्यादेश इति जानन्ती सा वरापदाः सम्भावनीयं मुनिशापभयं कृणीकृत्य रुचिरैर्वस्त्रालङ्घारैः शोभयित्वात्मनो दिव्यदेहं हावैर्लाभिश्च जेतुकामा मुनेर्मानसं शनैः शनैरुपागच्छत् कौशिकीतटभूमिम् । समागतस्तदा चित्तविकारजनको वसन्तसमयः । तत्र च विश्वामित्राश्रमस्थिते नवपत्रशोभिते कुसुमिते वृक्षे कोकिलरूपमाश्रित्य तदानीमेव समागच्छत् पुरन्दरः । स च बृक्षशाखां समाश्रित्य चित्तहारकैः कुहूरवैर्यतते स्म पुनः पुनर्व्याकुलीकत्तुं विश्वामित्रस्य चित्तम् । इन्द्रादेशात् समागता अन्येऽपि वसन्तस्य सखायत्तदानीम् ।

वारद्वयं विमोहितः तपःपरायणो विश्वामित्रो लेभे धैर्यमिदानीं ब्राह्मण-सदृशम् । विजितवांश्च स चिराचरितेन तपसा चापल्यन्तस्य चित्तस्य क्षत्रकुलसमुत्पत्तिहेतुकम् । स्मृतवांश्च स शास्त्रावाक्यम्—

“ब्राह्मणस्य तु देहोऽयं क्षुद्रकामाय नेष्यते ।
कष्टाय तपसे चैव प्रैत्यानन्तसुखाय च ॥” इति ।

त्रिलोकचित्तक्षीभकं शतपत्रनेत्रकटाक्षं पुनः पुनर्निक्षिय मुनेर्वदनमण्डले, हावैर्लाभिश्च व्यामोहयन्ती वायुमण्डलमपि समीपवर्तिनं पारिजातमाल्य-समुत्थितैश्चित्तहारकैः सुगन्धैः, केशसञ्चितसुचासिततैलनिःसारितैर्दिव्या-सुलेपसञ्जातैश्च तैः सुगन्धीकृत्य समग्रमाश्रमपरिस्तरं मृदुपदविक्षेपैराजगाम दिव्ययौवना मनोरमाङ्गी रम्भा विश्वामित्रस्य पुरतः । मुनिस्तु क्षणं ध्यात्वा शशाक ज्ञातुं देवराजस्यैव कार्यमैतदिति ।

नासीन्तदानीमपि विश्वामित्रो विजितरिपुः सर्वथा । यमिनां वरिष्ठो महामुनिश्चेदभविष्यदीदृशाक्रमणभूमिः, तदा मन्ये क्षमागुणेनैव समतोष-यिष्यत् स देवानामपि चित्तम् । विश्वामित्रस्तु तदानीमपि अविजितक्रोधः शशाप रम्भां क्षुब्धचित्तः “पाषाणदेहं विलभ्य तिष्ठ दशसहस्रवर्षाणि

अत्रैवाश्रमे” इति । अलङ्घनीयः खलु जगति तपःसिद्धस्य मुनेः शापः । पलायन्ते स्म पुरन्दरादयस्तदानीं शापभयात् । भाग्यहीना तु रम्भा तथाभू-तायामवस्थायामुपायान्तरमनालोक्य पपात मुनेश्चरणप्राप्ते प्रसादयामास च तं शापमोचनाय । दिव्याङ्गनाया नयनविगलितैरश्रुभिः सिक्तताम-गच्छतां मुनेश्चरणौ । प्रसादितश्च विश्वामित्रः कोपं विहाय सस्नेहं सञ्चालयाऽध्रक्रे स्वकीयं दक्षिणं हस्तं दिव्याङ्गनायाः शिरसि, समुच्चार च वाक्यं शापमुक्तेहुपायमूचकम् “तपोबलसमन्वितस्य ब्राह्मणस्य स्पर्शेन पुनर्लभ्यसे स्वकीयं रूपम्” इति । तथा च रामायणीयाः क्षोकाः—

“सहस्राक्षस्य तत् कर्म विज्ञाय मुनिपुङ्गवः ।
रम्भां क्रोधसमाविष्टः शशाप कुशिकात्मजः ॥
यन्मा लोभयसे रम्भे । कामक्रोधजयैषिणम् ।
दशवर्षसहस्राणि शैली स्थास्यसि दुर्भगे ॥
ब्राह्मणः सुमहातेजात्पोबलसमन्वितः ।
उद्धरिष्यति रम्भे । त्वां मत्क्रोधकलुपीकृताम् ॥”

—बालकाण्ड द्व३।१०-१२

इत्थं शप्तवा तां दिव्याङ्गनां समनुत्पत्तेता मुनिस्तत्वाज तत् स्थानं तत्क्षणादेव । रम्भा च मुनिशापमन्यथाकर्तृमक्षमा स्तम्भिता बभूव तत्र पाषाणदेहमाश्रित्य, तस्थौ च तेनैव रूपेण दशसहस्रवर्पाणि । अहो ! प्रभावो मुनीनां तपश्चर्यायाः । अहो ! निदारुणो दण्डो मुनिविमोहन-चेष्टायाः ।

वेदध्यानम्

[निबन्धकः—डॉक्टर श्रीविनोदविहारी दत्तः]

आर्योणाम्, आधुनिक-परिभाषया हिन्दूनां दर्शनस्य धर्मस्य च योनिर्वेदः । अतो वेदविरुद्धं धर्मशास्त्रम् अग्राह्यम् । परमेश्वरः प्रतिक्लिप्तं वेदेभ्यः अखिलं जगत् निर्ममे । वेदो ब्रह्म उच्यते । अतएव ब्रह्म वेदं परं ब्रह्म वा चरति यः स ब्रह्मचारी ।

वेदः अपरा विद्या इति श्रूयते । परन्तु वेदे न केवलं परा विद्या ब्रह्मतत्त्वं वा परन्तु सृष्टितत्त्वं, देवतत्त्वं, साधनरहस्यम्, यच्च विधानं, मनस्तत्त्वं, समाजतत्त्वं, पुराणतत्त्वं, ऋतिष्ठम्, बहूनि इतराणि तत्त्वानि च आलोचितानि । मन्ये, वेदेभ्यः परं किमपि तत्त्वं नास्ति, परा विद्यापि नास्तीति ।

कोऽसौ वेदः यस्य एतादृशं माहात्म्यम् ऋषिभिः उद्घोषितम्? चत्वारो वेदाः,—ऋक्, साम, यजुः अथर्व इति । यास्क-सायणादीनां भाष्येषु सत्त्वपि नैतावता वेदगौरवम् अवागम्यते । अतो वेदविदो विप्रा वदन्ति,—आरण्यकोपनिषद् एव वेदाः, येषाम् एवंविधं गौरवम् । परन्तु उपनिषत् सुप्रधानतो ब्रह्मतत्त्वमेवालोचितम्, न तु सृष्टितत्त्वादिकम् ।

अनुक्रमणिकाकारेण मन्त्राणां यज्ञेषु विनियोगाः प्रदर्शिताः, तेषाम् आध्यात्मिकाः अर्थाः सन्ति न वा इति इङ्गितेनापि न प्रकाशितम्, न च निरुक्तकारैः । आसीत् सायणाचार्यः असाधारणो वेदविद्यापारङ्गमः, महती च तस्य साधनसम्पत् । वेदरहस्योद्घाटनसमर्थोऽपि सायणाचार्यः स्व-भाष्येषु मुख्यतो यज्ञपरा व्याख्याः कृतवान् । क्वचित् क्वचित् आध्यात्मिकं व्याख्यानं व्याकृतं तेन । फलतः अचिन्तनीयवेदमाहात्म्ये शास्त्रेषु भूरिशः ख्यापितेऽपि तत्प्रतिपादकभाष्याभावाद् वेदानां मर्यादाहानि-जाता । वेदः समुद्रः इति कथ्यते, यतो वेदेभ्यः सर्वाणि समुद्रवन्ति,

तेपाम् अर्थश्च मुद्रितः अर्थात् रहस्ययबनिकान्ळादितः। वस्तुतो मन्त्रा नित्या गुप्ता रहस्यवाण्यः उच्यन्ते। पूर्वसूरयो मन्त्राणां गुप्तरहस्यानि प्रज्ञानज्योतिपा न प्रकाशितवन्तः, परन्तु अपरा विद्येति कथनैः, यज्ञन्त्राणादिपरैः व्याख्यानैः, सर्वमन्त्रादिदर्शनैः मन्त्राणाम् आत्मानं यत्ज्ञेन गोपितवन्तः। एषा रहस्यविद्या एतत्कारणात् प्रायशो लोऽगता विस्मृतिं प्राप्ता च। गुरुमुखायं वेदविद्या, साधनरहस्यं च सद्गुरोः ज्ञातव्यम्। परं ताद्वारो रहस्यविद् विप्रः सद्गुरुः अधुना दुर्लभः। साम्प्रतं सर्वे द्विजबृन्थवः अर्थात् द्विज इति नामधारिणः। सुदूरवर्ति-पूर्वपुरुषेषु कथ्यत् सार्थकनामा द्विजः आसीत्, यो वेदरहस्यार्थविदो द्विजन्मनः सकाशाद् वेदरहस्ये दीक्षा प्राप्य द्वितीयं वेदजन्म लब्धशन्। भागवते सप्तमुक्तम्,—‘स्त्रीशूद्धद्विजबृन्थनूना त्रयी न श्रुतिगोचरा’। अधुना अस्मदीयैः श्रवणैः श्रुतिवचनानि गृह्णन्ते, परन्तु न तेपाम् आध्यात्मिक-रहस्यार्थाः परिस्फुरन्ति नो हृदये।

सम्प्रति आधुनिक-वेदालोचनकर्तृणा वेदार्थोद्धेने कल्पना निर्बाधा जाताः। केचिद् वदन्ति,—मन्त्राः असभ्यमूर्खाणां केवलं निसर्गशक्तिपूजा-साधनाः। इन्द्रादयो देवाः सततं दृश्यमानाः चित्राः भीमा वा निसर्ग-शक्तयः, व्यक्तित्वं देवत्वञ्च तेष्वारोपितमेव। एताहशीनां निसर्गदैवतानां तुष्टिविद्यानार्थम् एते मन्त्रा रचिताः। तेषु योजितानि कानिचित् अपक्षानि पुराणोपाख्यानानि, ज्योतिषिककल्पनानि, अन्त्यभागे च सन्ति कतिचित् मनस्तत्त्वात्मकाः सन्नीतिमूला वा मन्त्राः। अपरे भापन्ते,—वेदमन्त्राः द्राविडेभ्यः ऋणवद् गृहीताः, ये द्राविडा वेदेषु वहुशः दृश्यवः, अनिन्द्राः, वेदनिन्दकाः इत्येवं निन्दिताः।

सम्प्रति तुलनामूलकानि दर्शन-धर्मशास्त्र-पुरातत्त्व-भाषातत्त्वानि आविष्कृतानि। एतद्विदो मन्यन्ते,—वर्तमानकाले दृश्यमानानाम् असभ्य-जातीनाम् अवस्थातो मनुष्याणां द्रुततया क्रमविकाशः एव वेदेषु दृश्यते।

यद्येतत् सत्यम्, तदा एषा विचिकित्सा जायते,—कथं वेदो भुवि महत्तमस्य
गभीरतमस्य च धर्मतत्त्वस्य उत सूक्ष्मतमस्य अध्यात्मतत्त्वस्य च योनिर्भवति ।
वत्सर-सहस्राणां साक्ष्यमिदं यत् ब्राह्मणोपनिषदां, तन्त्रपुराणाणां षड्-
दर्शनानाम्, ऋषिपौरीग्रोक्तानामुपदेशानां सत्यत्वं प्रामाण्यं च वेदमूलकम् ।
असति शून्ये सूक्ष्मतमदर्शनाध्यात्म-तत्त्वानाम् उद्घवः खपुष्पवत्
प्रतिभाति । एवंविधा बहवः प्रश्ना जायन्ते, तेषाम् संशयातीतानि उत्तराणि
न हृश्यन्ते ।

वस्तुतः० उपनिषत् सु यत् तत्त्वं स्पष्टीकृतम्, तदेव वेदेषु समाधिभाषया
निहितम् । वेदोपनिषदोर्न वैषम्यम्, तात्त्विकम् अन्तरम् । एतत् तु
यास्कसायणादिभिः पूर्वसुरिभिः ‘सत्यधर्माय हृष्टये’ न अपावृतम्, तथापि
यास्कसायणादयो वेदार्थालोचने अध्वर्यवः, मार्गप्रदर्शकाः । अध्वर्युम्
अवज्ञाय यज्ञशालां प्रवेष्टुं यथा न शक्यते, तथा भाष्यकारान् अनादत्य
ब्रह्मन्दिरप्रवेशो न सम्भवति । तैः कृतानि शब्दानां निर्वचनानि अर्थान्
च समादृत्य तेषां वचनादिव्यत्ययवादमझीवृत्य वेदतीर्थे अवगाहनं
कथञ्चित् सुकरं भवति । अशेषशास्त्र-दर्शन-साधन सम्पन्नेन महायोगिना
मदीयेनाग्रजेन विद्यारण्यस्वामिना अनुज्ञातो मन्दमतिरथं लेखको व्यासं
नमस्कृत्य च सायणाचार्यं तज्जरणचिह्नितेन मार्गेण विरचितवान्
‘वेदार्थविनोदमित्यभिधम् ऋषवेदस्य सम्पूर्णम् आध्यात्मिकं भाष्यं गूढ-
वेदरहस्यप्रकाशकम् । साध्ये सिद्धौ सन्तः एव प्रमाणम् । शं नो
बृहस्पतिर्धातु ।

मदीयभाष्यस्य निदर्शनमेकम् अत्र लिख्यते ;—

योनिष्ट इन्द्रं निषदे अकारि तमा न षीद स्वानो नार्वा ।

विमुच्या वयोऽवसायाश्वान् दोषा वस्तोर्वहीयसः प्रपित्वे ॥

११०४ सू । १३ः

सायणभाष्यम्—हे इन्द्रं योनिः वेदाख्यं स्थानं ते तव निषदे निषदनाय

उपवेशनाय अकारि कृतमस्माभिः प्रकल्पितमभूत् । तं योनिम् आनिषीद् शीघ्रमागत्य तत्रोपविश । शीघ्रागमने दृष्टान्तः । स्वानो नार्वा । अर्वा इति अश्वनाम । यथाश्वः स्वानो हेषाशब्दं कुर्वन् स्वकीयं स्थानं शोघ्रमागच्छति तद्वत् । किं कृत्वा । वयः अश्वबन्धनार्थान् रशमीन् विमुच्य रथाद्विश्लिष्य तथा अश्वान् रथे योजितांश्च तुरगान् अवसाय विमुच्य । अत्र निरुक्तम्—‘अर्वसायाश्वानिति स्यतिरुपसृष्टो विमोचने’ इति । कीदृशान् अश्वान् ? प्रपित्वे यागकाले प्राप्ते । ‘प्रपित्वे प्राप्तेऽभीकेऽभ्यक्ते’ इति यास्कः । दोषा रात्रौ वस्तोः अहनि च वहीयसः आदरातिशयेन वोद्धृत् ॥

वेदार्थविनोदम्—हे इन्द्र, सर्वेश्वर, ते तव योनिः उत्पत्तिस्थानम्, महद् ब्रह्म इति रुयात् निपदे निपदनाय नितरा’ गतिहीनत्वाय क्रिया-हीनत्वाय अकारि कल्पितम् अभूत् । त्वमपि स्वानः स्वे अननवान्, आत्मना आत्मनि प्राणवान् गतिमान् परन्तु न अर्वा गतिशीलः सन् तम् योनिम् आ सम्यक् निपीद उपविश । बहुभवनात् प्राक् त्वमपि अचलं ब्रह्मस्वरूपम् आश्रित्य आसीः । सर्गेऽपि तव गतिः । तव क्रिया मायिका न तु परमार्थतः सत्या तव अव्ययस्वभावत्वात् । अत्र स्मर्तव्यम्—

अजोऽपि सन्नव्ययात्मा भूतानामीश्वरोऽपि सन् ।
प्रकृतिं स्वामधिष्ठाय सम्भवाम्यात्ममायया ॥ इति (गीता)

वहीयसः विश्ववहनस्य प्रपित्वे काले प्राप्ते विश्वसर्गोन्मुखे काले दोषा रात्रौ प्रलये यद्वा मायावरणे अश्वान् व्याप्तिभावान् बहुभवनकामान् अवसाय तेषाम् अवसानं कृत्वा वस्तोः ज्योतिःप्रकाशे अहनि प्रकाश-काले सर्गे वयः गतिशीलान् भावान् विमुच्य गच्छसि । अथवा प्रपित्वे

तव सामीप्य-सायुज्य-प्राप्ति-समये वहीयसः वाहकान् मनोहारकान् अश्वान्
इन्द्रियरूपान् दोषा दूषणेन, दोषमूलानि इन्द्रियाणि इति मत्वा अवसाय
संयम्य वस्तोः प्रज्ञानञ्जयेति:प्रकाशे चयः प्राणान् संयतानि इन्द्रियाणि वा
विमुच्य बन्धनमुक्ताः भायामुक्ताः भवन्तः गच्छन्ति ।

अलमतिविस्तरेण । नमो विप्रेभ्यः ।

भक्तियोगः

[निबन्धकः—श्रीविश्वेश्वर काव्यव्याकरणस्मृतितीर्थः]

‘जातस्य हि ध्रुवो मृत्युध्रुवं जन्म मृतस्य च’ ।

जातमात्रमेव जीवाः प्रकृतिं पश्यन्तस्तद्वशमायान्ति । रज्जुबद्ध-
जीववत् प्रकृतिगुणवद्दैर्जीवैः प्रकृतावेव मनसो लग्नत्वादात्मतत्त्वं
विस्मर्यते । दुःखमूलापातमधुरसुखेन प्रकृतिस्तद्गुणबद्धान् जीवान् सदैव
आमयति । न केवलं साधारणजीवा उत्तमजन्मगता मनुष्या अप्येतदा-
कर्षणाकृष्टा बहून्यकरणीयानि कार्याणि कुर्वन्ति । एवं बहवो विद्वांसो
वर्त्तन्ते येषां परोपदेश एव पाण्डित्यम्, तेऽपि सुखेन हृष्यन्ति भ्वार्थसिद्ध्ये
साधारणजीववद् भवन्ति च । एषैव सांसारिकी रीतिः ।

एवमल्प एव लोका दृश्यन्ते ये ब्रह्म सत्यं जगन्मिथ्येति प्राकृतज्ञानार्थिन-
स्तत्र यतमाना भवन्ति । प्रायेण सर्वं एवाज्ञानान्धाः संसारिणः । एतेषां
केचिदार्तिमुक्त्यै केचिद् वार्थप्राप्त्यै देवादीन् भजमानास्तात्कालिकीमार्ति
हापयन्ति शान्तिरूप-तात्कालिकमनोरथमपि तदनुग्रहेण साधयन्ति च ।
किन्तु देवाश्रयेणापि तेषामार्तिश्चिराय न याति । अतएव परमार्थ-

मपि ते न लभन्ते । जन्ममृत्युं यथा तेषां सहचरौ रोगादिदुःखान्यपि तथा
तेषां जन्मनि जन्मनि चिरसहाय्यपेण विष्ट्रिति । प्रारब्धकर्मफलभोगेन
सह नवनव-कर्मात्पत्त्या जन्ममृत्युं न निवर्तते एव । सशरीरा अक्षाना:
प्रियाप्रियस्पर्शिनो भवन्ति । संसारो यथानादिः पापं पुण्यच्च तथानादिनी ।
आ जन्मन एव न कश्चित् पापी भवति । जीवमनसि प्राक् पुण्यकर्मणि
प्रवर्त्तमानेऽपि सहसा सेन्द्रियं तत्पापविद्धं भवति । देहादिष्वहंममेत्यादि-
युद्धिरेव जीवानां सुखदुःखकारणम् । देहादिष्वात्मवुद्धिहीनाः सशरीरा अपि
अशरीराः शुद्धचित्ताङ्गना हृदि स्व-स्वरूपं विभुमात्मानं दृष्टुं चिराय
सुखदुःखमुक्ता भवन्ति । अताप्योच्यते—

अशरीरं वाव शरीरेष्वनवस्थं

महान्तं विभुमात्मानं मत्वा धीरो न शोचति ॥ इति ।

चिराय रोगमुक्तिः परमार्थलाभश्च ज्ञानेनैवाप्येयाताम्, किन्तु स मार्गो
यथा दुर्गमस्तथा तद्वाभोऽपि सुदुष्करः ।

उत्तिष्ठत जापत प्राप्य वरान् निबोधत ।

क्षुरस्य धारा निश्चिता दुरत्यया ।

दुर्गं पथस्तत् कवयो वदन्ति ॥ इति कठः ॥

दुष्करत्वेऽपि तस्य तत्पाप्त्यै वहव उपायाः सन्ति । दुष्करा अपि
ते न सुदुष्कराः । भक्तिस्तेष्वकर्तम उपायः । अनेनैव पथानेके ज्ञानं
लभन्ते । ज्ञानिनो भक्तस्य मुक्तिः सुगमा । गीतायां भगवताप्युच्यते—

एवं सततयुक्ता ये भक्ता मां पर्युपासते ।

तेषां नित्याभियुक्तानां योगक्षेमं वहाम्यहस् ॥ इति,

तेषां ज्ञानी नित्ययुक्त एकभक्तविशिष्टयते ॥ इति च ।

सकामा सगुणा भक्तिनिष्कामा निर्गुणा भक्तिश्चेति भक्तिद्विधा । तत्र
येषु सगुणा सकामा भक्तिस्ते प्रतीकोपासनावद् ब्रह्मबुद्धा लौकिकं किमपि
भजन्ते । व्योमवत् आकाशस्थनित्यवस्तुवच्च ब्रह्म सर्वं त्र वर्तते । यावत्

सर्वभूतरथं तत् स्वात्मनि न दृश्येत तावज् ज्ञानलाभोपायेन भक्तिमार्गेण
प्रतिमादिषु सगुणं सोपाधिकं तत् पूजनीयम् । गीतायामप्येवमेव कथ्यते—

क्लेशोऽधिकतरस्तेषामव्यक्तासक्तचेतसाम् ।
अव्यक्ता हि गतिर्दुर्घात्मेव देहवद्विरवाप्यते ॥ इति ।

अतः सकामस्य सगुणा भक्तिर्विहिता । ज्ञानलिङ्गसुषु तज्ज्ञाभोपायानां
निष्कामभक्तिरेक उपायः । अत्रापि गीतायामुच्यते—

ये त्वक्षरमनिर्देश्यमव्यक्तं पर्युपासते ।
सर्वत्रगमचिरत्यन्वच कूटस्थमचलं ध्रुवम् ॥
सर्वनियम्येन्द्रियग्रामं सर्वत्र समबुद्धयः ।
ते प्राप्नुवन्ति मामेव सर्वभूतहिते रताः ॥ इति ।

नारदेन सा कस्मैचित् प्रैमरूपा इति भक्तिलक्षणं कृतम् । यत्र तत्र भगवत्-
कथा-श्रवणेन सदा तल्लिलाचिन्तनेन ईश्वरार्थक-कर्मणा च निष्कामस्य
तद्बाबामयस्य क्रमेण संसारान्मनो निवर्तते वैराग्यं च जायते । भाग-
वतेऽप्येवमेवोच्यते—

अतएव शनैश्चित्तं प्रसक्तमसतां पथि ।
तीव्रेण भक्तियोगेन विश्रक्त्या च नयेद् वशम् ॥ इति,
तीव्रेण भक्तियोगेन मनो यस्यार्थितं स्थिरम् ॥ इति च ।

भगवत्येवं निश्चलं चित्तं हि वेदान्तस्य निदिध्यासनमेव, निदिध्यासनं यथा
श्रवणमननयोः फलम्, भगवत्येवं निश्चलं चित्तमपि तथैव निष्कामभक्तेः
फलम् । तन्मना भक्ततत्सेवयात्मानं कृतार्थं मन्वते । उपासनायां
यथोपास्योपासकरूपपक्षद्वयं वर्तते भक्त्यामपि तथैव भजनीयभक्तमेदेन
पक्षद्वयम् । भजनीयं सगुणं ब्रह्म एकः पक्षः भक्तोऽपरः पक्षः ।

भक्तिमार्गो ज्ञानमार्गात् पृथक् । उपासनावदत्र विचारस्थानं नात्ति ।
उपासनाया भक्तेश्च मूलं श्रद्धा । अत्रोच्यते भागवते—

त्रद्धा मातेव कल्याणी योगिनां सततं भवेत् । इति,
न युज्यमानया भक्त्या भगवत्यखिलात्मनि ।
सहशोऽस्ति शिवः पन्था योगिनां ब्रह्मसिद्धये ॥ इति च ।

निर्गुणभक्तिरुच्चतरोपासनाया न पृथक् । यद्यपि ब्रह्म निर्गुणं निरूपाधि-
कर्त्त्वं तथापि गुणविशिष्टरूपेण रूपविशिष्टरूपेण च ब्रह्मैव यत्रोपास्यते
तत्र सा उपासना ब्रह्मोपासना । गुणो रूपञ्च तस्योपाधिवन् । ते तु न
स्वरूपतः । एवं निष्कामस्य भक्त्यं निर्गुणभक्तौ भजनीयं ब्रह्मैव लक्ष्यम् ।
न गुणो लक्ष्यो न रूपं वा लक्ष्यम् । निष्कामभक्त्या ज्ञानं तस्मान्मुक्तिः ।

मनो हि द्विविधं प्रोक्तं शुद्धं चाशुद्धमेव च ।
अशुद्धं कामसंयुक्तं शुद्धं कामविवर्जितम् ॥ इति ब्रह्मविन्दुः ।

स्वच्छे दर्पणे मुखप्रतिविम्बवत् शुद्धमनसि निर्गुणा भक्तिः प्रकाशते ।
प्रकाशमानायां निर्गुणभक्तौ भगवदगुणावलि-श्रवणमात्रेणैव सर्वभूत-
हृतस्थे भगवति चित्तवृत्तिः समुद्रे पतङ्गविरलगङ्गाप्रवाहवद् भेददर्शनशून्या
अव्यवहिता अहेतुकी अविच्छिन्नना च भवति ।

सर्वभूतेषु चात्मानं सर्वभूतानि चात्मनि ।
संपश्यन् ब्रह्म परमं याति नास्त्यत्र संशयः ॥ इति गीता ।
यस्तु सर्वाणि भूतानि आत्मन्येवासुपश्यति ।
सर्वभूतेषु चात्मानं ततो न विजुगुप्सते ॥ इति इशः ।

उपासनाया यथा चित्तैकाग्रता, तस्याः समाधिस्तस्मान्मुक्तिस्तथा निष्काम-
भक्त्या प्रैमा, तस्मान्मुक्तिः । अतएवोपासनावद् भक्तिरपि न साक्षान्मुक्त्यु-
पायः । अद्वैतभावाद् यथा मुक्तिर्भजनीयो भक्तश्चेति द्वैतभावादपि
तथैव मुक्तिरिति केषाच्चिन्मतम् । ततु न युक्तियुक्तम् । तथाहि यद्यपि

जीवः स्वरूपतो ब्रह्म न स्यात् तथापि केवलभावनया स्वरूपपरिवर्त्तनेन
ब्रह्म भवेदिति न युक्त्या युज्यते । यदा जीवो निर्मोक्षमुक्तस्पर्शवदज्ञानमुक्तो
भवेत् तदैव स परमात्मना संगच्छेत् । यतः परमात्मानमृते सर्वं
विनाशि (कार्यम्), अतएव ब्रह्मभिन्नस्याविनश्चरा मुक्तिर्न सम्भवति ।
द्वैतज्ञाने निवृत्ते जीवस्य जीवत्वं न तिष्ठति । तदा जीव एव ब्रह्म । केवल-
भावनया अज्ञानं न निवर्तते । सर्वध्रमे जाते नायं सर्व इति पुनः पुन-
र्भावनयापि सर्वध्रमो न निवर्तते रज्जौ सर्वभीतस्य पुनर्यदा रज्जुज्ञानं भवति
तदैव सर्वध्रमोऽप्याति । प्रैमणि अद्वैतानुभूतिभवतीत्येकेषां मतम्,
तदैपि युक्त्या न युज्यते, प्रैमास्पदेन सह द्वैतव्यवहारस्य दृष्टत्वात् तद-
द्वैताभासमात्रमेव । अतएव भक्तिर्न मुक्तेः साक्षात् कारणम् । भक्तेः
परिणितिरात्मसमाधिरूपं प्रैमा । गीतायां भक्तिमात् ज्ञानी जन उत्तमज्ञानीति
कथ्यते—

चतुर्विधा भजन्ते मा' जनाः सुकृतिनोऽर्जुन
आत्मो जिज्ञासुरर्थार्थीं ज्ञानी च भरतर्थम् ॥
ज्ञाराः सर्वं एवैते ज्ञानी त्वात्मैव मे मतम् ।
आस्थितः स हि यृक्तात्मा मामेवानुत्तमां गतिम् ॥ इति ।

यद्यपि ब्रह्म देशकालादीनां लयेऽपि लयहीनं नित्यम्, चिरभास्वरं ज्ञानमयं
मृद्विकारे मृद्वत् तन्तुविकारे तन्तुवत् स्वर्णविकारे स्वर्णवज्ञानन्तम्,
अशब्दमप्यर्थमरुपमव्यर्थं तथारसं नित्यमगन्धवत् किञ्च अनाद्य-
नन्तं महतः परं ध्रुवञ्च ; तथापि साधकानुग्रहाय परमेश्वरः स्वेच्छया
मायामयो भवतीति श्रीमच्छङ्कराचार्ये पापि स्वीक्रियते ।

परमेश्वरं ज्ञात्वा भैर्तो मोक्षं लभतामित्याशयेनारूपोऽपि स सरूपः ।
यतो मयैवं विचित्रा मायासृष्टास्तत एव त्वयाहंज्ञाने दृश्ये च अन्यथा ।
त्वयाहमज्ञेयोऽदृश्यश्च इति नारदं प्रति भगवदुक्तिर्द्वयते । ब्रह्मणो रूपादीनि

सकामसाधकानां फलप्राप्त्यै सहायकानि । उपासकाना भक्तानां मनो-
वाच्छापूरणायारूपः पूर्णकामो निर्गुणश्च परमात्मा क्वचिन् मातृरूपेण
क्वचित् सखिरूपेण क्वचित् प्रभुरूपादिना चाविर्भूय उपासकानां भक्तानां
मनोवाच्छा पूरयति । परमात्मा उपासनया भक्त्या च सन्तुष्टो मातृरूपेण
सुरथाय राज्यं समाधये च ज्ञानं दत्तवान्, नगसिहरूपेण प्रह्लादपितरं हिरण्य-
कशिपुं हत्त्रा प्रेह्लादं रक्ष्य च एवमेव बहून्यूदाहरणानि दृश्यन्ते ।

यज्ज्योतिषां ज्योतिरुत्तमम्

[निबन्धकः—श्रीइन्द्रमोहन चक्रवर्ती]

प्रवाति वायुः प्रभञ्जनवेगेन मध्यरात्रात् । अविरलं पतति च वृष्टि-
धाराभिः, कदापि विन्दुभिर्वा । आसीनोऽहं गृहे रुद्धद्वारे । न पश्यामि
बहिर्जगत्, प्रकृतेलीलाश्च । न पश्यामि सूर्यं वा । भवतु तावत् ।
बहिर्नभसि राजते यः सूर्यस्तदन्तर्गतं यज् ज्योतिषां ज्योतिरुत्तमं तदेतु मे
हृदि । तदनुभवामि सर्वे निद्रयैः, अनुभवामि कायमनोवाग्भिः, पश्या-
म्यन्तर्दृशा । उन्मोचयामि सर्वाण्यावरणानि । आयत् तज् ज्ञापयामि
स्वागतम्, ज्ञापयामि सुस्वागतम् । तत् तिष्ठतु मे हृदि चिराय, प्रैमाग्रि-
रूपेण प्रैमवहिरूपेण च । तस्याग्नेवंहिरूपिणो भवतु विस्तारः प्रतिलोकम् ।
अनुभवामि वैश्वानरैकात्म्यम् ।

सम्पादक-निवेदनम्

मान्यमान्या वाचकमहाभागाः, इत अध्वर्ण समपञ्चाशतमे वर्षे संस्कृत साहित्य-परिपदो मुखपत्ररूपा संस्कृत-साहित्य-परिपन्नाम्नी मासिकी पत्रिका प्रतिष्ठामुपगता सुदीर्घं कालं यावत् संस्कृतभाषारसिकानां भवतां सेवायामात्मानं योजयन्ती वर्तते । मन्ये न केवल चंडे षु परमशेषे भारते वर्षेऽपि एवंभूता प्राचीना पत्रिका विरलप्रायैव •प्रचलदूरुपासु संस्कृत-पत्रिकासु । एतत्कालाभ्यन्तरे कति वा पत्रपत्रिकाः साप्ताहिक्यः पाक्षिक्यो मासिक्यन्नैमासिक्यः धार्मासिक्यश्च सहसा पत्रिकाजगति स्वकीयमाविर्भावं सूचयन्त्यः सौदामिन्य इव क्षणात् कालकवलमुपगता वर्तन्त इति विदितमेव सर्वेषां विद्यावतां भवताम् । द्वितीयमहायुद्धात् प्रागस्याः परिपत्पत्रिकायाः कलेवरः परिपुष्ट एवासीत् । परं प्रचलति तस्मिन् महासमरे कागदानां सर्वकारैर्नियन्त्रितया सोऽयं कलेवरो हास-मुपेत्य साकल्येन चतुर्विंशतिपत्रात्मकः समपद्यत । अथ युद्धावसानात् परमस्माकमाशावर्तत-,—पत्रिकामिमां पुरातनी तनूं प्रापयितुम् । किन्तु दुर्दैववशाद् दैनन्दिनकार्यपरिचालनव्यापारे क्रमेण वस्तुजातस्य दुर्मूल्यतया वस्तुगत्याद्य श्वो वैतत् करणीयमित्येवं बुद्ध्या कालं यापयता-मस्माकमजनि सुप्रभातमेकस्मिन् दिवसे, यदा भारतवर्षे स्वाधीनतामुपगत-मभूत् ।

ततः स्वाधीनेऽस्मिन् भारते सर्वेषां वस्तुनां सुलभतायां मनोगतं कर्मेदं सुकरं भविष्यतीति मत्वां समुत्पुलहृदया वयमभूम् । श्वः करणीयमेतदिति चिन्तया चावसरमनुसन्धितसबो नानावावाविपत्तीरतिक्रम्य साम्प्रतिके काले करिष्याम एतदिति मनोगतामाशामुद्वहन्तो वयमितो भाविनं कालमन्धकारसमाच्छन्नमिवालोकयामः । यतो वर्तमाने न केवलं ।

कागदानां परं सर्वे पासेव वस्तुना विशेषतो नित्यप्रयोजनीयानां महामूल्यता
सुदुर्लभता च जगदिदमाकुलीकृतवत्येव । ततश्चिन्तयामो ‘मातुलाभावात्
काणोऽपि मातुलः श्रेयानि॑ति प्रवादविशेषम् । इदानीमियं चिन्ता नश्चेतः
समाकुल्यति नियतं यत्, भाविनि काले सेयमतिप्रियतमा संस्कृत-साहित्य-
परिषत् पत्रिका वः करकिशलयानलं कर्त्॑ शक्ष्यति नवेति । यदि वा
कथच्चिद् भवतां सेवायामात्मनियोगं कुर्यात्, तदा कलेवरदिशा
मूल्यदिशा च कीदृग्खुपेयं भवेदिति चिन्तनीयमेव । अधुनापि चतुर्विंशति-
पत्रपरिमाणेयं प्रतिमासमेकरूपकमूल्या वर्तते । परमायत्यां कागदानां
मुद्रापणविधेश्चास्वाभाविक्या मूल्यबृद्धगा न केवलमस्याः शरीरं परं
मूल्यमपि परिवर्तनमपेक्षते एव ।

अथवा यथा तथैव भवतु । वयमाशास्महे,—चिरसेविनीयं पत्रिका
प्रणयिनीव भवतां कदापि कथमपि प्रीतेरभावं न जनयिष्यतीति शम् ।

पत्रिकायाः पञ्जीकरणार्थं प्रदत्तघोषणापत्रस्य प्रयोजनीयांशाः

- १। (क) नाम—“संस्कृत-साहित्य-परिषत्”
(ख) अवस्थानम्—१६८।१ राजा दीनेन्द्र श्रीट् कलिकाता-४।
- २। भाषा—संस्कृतम्।
- ३। वर्षम्, अन्तःकालविभागात्—बड़ीयाक्षदः। प्रति सौरमासम्।
- ४। (क) सम्पादकः—अध्यापक श्रीरामधनशास्त्री।
(ख) अवस्थानम्—१६८।१ राजा दीनेन्द्र श्रीट् कलिकाता-४।
- ५। (क) मुद्रापक्षकाशकः—श्रीश्यामापद भट्टाचार्यः।
(ख) अवस्थानम्—१६८।१ राजा दीनेन्द्र श्रीट् कलिकाता-४।
- ६। (क) स्वत्वाधिकारी—‘संस्कृत-साहित्य-परिषत्’ नाम्नी सर्वकारः
स्वीकृता समितिः।
(ख) अवस्थानम्—१६८।१ राजा दीनेन्द्र श्रीट् कलिकाता-४।
- ७। (क) मुद्रायन्त्रम्—अरुणिमा प्रिन्टिंग वर्क्स
(ख) अवस्थानम्—८१ सिमला श्रीट् कलिकाता-६।

१५।६।७। दिवसीया पञ्जीकरणसंख्या—२५५।७।

स्वाक्षरम्—चीफ प्रेसिडेन्सी म्याजिष्ट्रेट्
कलिकाता

उल्लिखित विवरणम् सत्यम्
श्रीश्यामापद भट्टाचार्यः।